



د افغانستان اسلامي جمهوریت  
د پوهنې وزارت  
د ښوونکو د روزنې لوی ریاست

# د احادیثو مبادي



۱۳۸۷

ژباړونکی:  
پوهنمل عبدالرزاق وردک

# د احاديثو مبادي

*Download From: [Aghalibrary.com](http://Aghalibrary.com)*

بِسْمِ اللَّهِ الرَّحْمَنِ الرَّحِيمِ

*Download From: [Aghalibrary.com](http://Aghalibrary.com)*

## نيوليک

شمېره	سرليک	مخ
۱	د احاديثو مبادي .....	الف _ ب
۲	د احاديثو د اصولو د علم تاريخي سير او وده .....	۱ - ۳
۳	د حديث د علم تعريف .....	۴ - ۵
۴	لمړني تعريفونه .....	۵ - ۸
۵	لمړی فصل، مونږ ته د رارسيدو په اعتبار، د خبر تقسيم .....	۹
۶	متواتر خبر .....	۹ - ۱
۷	آحاد خبر .....	۱۲ - ۱۵
۸	عزيز خبر .....	۱۶ - ۱۷
۹	غريب حديث .....	۱۷ - ۲۰
۱۰	د قوت او ضعف په لحاظ د آحاد خبر تقسيم .....	۲۰ - ۲۷
۱۱	دوهم فصل، صحيح لذاته حديث .....	۲۸ - ۳۰
۱۲	حسن حديث .....	۳۰ - ۳۵
۱۳	صحيح لغيره حديث .....	۳۶
۱۴	حسن لغيره حديث .....	۳۷
۱۵	مقبول آحاد او محتف بالقرائن خبر او د هغه انواع .....	۳۸ - ۳۹
۱۶	د اعتماد د زياتوالي، محفوظ او شاذته د حديث تقسيم .....	۳۹ - ۴۱
۱۷	معروف او منکر خبر .....	۴۱
۱۸	تمرينونه .....	۴۲
۱۹	دريم فصل، متابع او د هغه اقسام .....	۴۳ - ۴۵

۲۰	محکم او مختلف حدیث .....	۴۵
۲۱	د تعارض په حال کې د مقبول حدیث حکم .....	۴۵ - ۴۷
۲۲	سخ په حدیث کې	
۲۳	د تیرو مطالبو په هکله عام تمرینونه .....	۴۸
۲۴	خلورم فصل، مردود خبر او د هغه د رد اسباب .....	۴۹
۲۵	د راوي د سقوط اقسام .....	۴۹
۲۶	د مردود حدیه اقسام د راوي د سقوط په لحاظ .....	۵۰ - ۵۶
۲۷	د تدلیس د پیژندلو وسایل .....	۵۷
۲۸	د خفی مرسل او د اسناد د تدلیس فرق .....	۵۷ - ۵۸
۲۹	پنځم فصل، د راوي د طعن اسباب .....	۵۹
۳۰	د خبر د وضع کولو اسباب .....	۶۰ - ۶۱
۳۱	د حدیث وضع کولو د پیژندلو وسیله .....	۶۱ - ۶۸
۳۲	مقلوب حدیث .....	۶۹ - ۷۴
۳۳	د راوي مجهول لوالی .....	۷۵ - ۷۷
۳۴	بدعت .....	۷۷ - ۷۸
۳۵	د حافظې بد والی .....	۷۹
۳۶	سوالونه او تمرینونه .....	۸۰ - ۸۱

## د احاديثو مبادي

د بسوونکو د روزنې په برخه کې د احاديثو د اصولو د مضمون اهميت او ضرورت: نبي مبارک احاديث چې د نړۍ د مسلمانانو د تقنين او قانون جوړولو په برخه کې دوهم مقام لري، د هغه مسئلو د توضيح او تشریح په باره کې چې د اسلامي تشريع د قانون جوړولو په لمرنۍ منبع «قرآنکریم» کې پوره وضاحت نلري، ډیره بڼه او مهمه وسيله بلل کېږي. چې پرته له هغه نشو کولای هغه مسئلې چې په قرآنکریم کې په اجمالي توګه ذکر شوي دي، درک کړو.

بل دا چې نبي احاديث د اسلام د پیغمبر (ص) د ژوندانه په لمرۍ، دوهمه او وروستۍ دورې پورې تعلق لري، او د تواتر، شهرت، عزيز او غریب په شکل نقل او روایت شوي دي. دا په دې خاطر چې مسلمانان په هغه اشتباه ګانو کې واقع نشي کوم چې د اسلام د بنسټانو د مختلفو مقاصدو د ترسره کولو په خاطرې د احاديثو په جعل او وضع کولو لاس پورې کاوه.

له همدې کبله د احاديثو عالمانو غوره وبلله چې لمرۍ، مبارک احاديث دراوی په لحاظ تقسیم کړي چې په دې توګه یې څو ډوله احاديث تقسیم بندي کړل. په دوهمه مرحله کې یې نبي مبارک احاديث د متن په لحاظ تقسیم کړل چې پدې توګه یې د احاديثو نور ډولونه او اقسام معرفي کړل، پدې اساس د احاديثو اصول پوهاوی سبب کېږي چې هغه احاديث چې د قبول وړ دي، له هغه نورو څخه چې مردود او د قبول وړ ندي، وپېژندل شي. تر څو په قبول شوي احاديثو باندې عمل وشي او هغه چې مردود دي، متروک او عمل پرې ونشي.

### د احاديثو د اصولو د تدریس هدفونه:

د احاديثو د اصولو مضمون زیات هدفونه لري چې دلته یې مهم هدفونه ذکر کوو:

۱. د روایت په لحاظ د احاديثو ډولونو پېژندنه.

۲. د متن په لحاظ د نبي احاديثو پېژندنه.

۳. د قبول شویو او مردودو احادیثو د وسائلو پیژندنه.
۴. د اسلامي تشریح د مهمې منبع په حیث د نبوي سنت د حجیت ثبوت.
۵. د اسلامي شریعت د اصولو په قطار کې د نبوي احادیثو ځای او مرتبه.

#### د احادیثو د اصولو محتوی:

د احادیثو اصول، د حدیث د علم د اساساتو څخه یو مهم اساس دی، چې په هغه کې د حدیث صحت او سقم، دراوی، متن او سند په لحاظ تر بحث لاندې نیول کېږي، خلکوته د رارسیدو او وصول په خاطر له هغه څخه بحث کېږي، مقبول حدیث له مردود حدیث څخه جلا او پیژندل کېږي، د پیغمبر د احادیثو په مفاهیمو او احکامو باندې باور، د هغه قوت او ضعف ته د پاملرنې په لحاظ، تر سره کېږي له دې کبله چې حدیث د اسلامي تشریح دوهم مصدر او منبع بلل کېږي او د شرعي احکامو په ثابتولو کې دویم مقام لري، نو ښایي چې د شرعي حکم په ثابتولو کې له پوره احتیاط څخه کار واخیستل شي تر څو چې د هغه د نسبت په هکله ډاډ او اطمینان حاصل شي، د جعل او د احادیثو د وضع کولو څخه مخنیوی وشي.

## د احاديثو د اصولو د علم تاريخي سير او وده

مقدمه:

د يادونې وړ ده چې د روايت او د خبرونو د نقل د علم، اساسي رکنونه، د خداى تعالى (ج) په کتاب (قرآنکریم) او نبوي سنت کې موجود دي. د مثال په توگه الله تعالى په دغه مبارک آيت کې فرمايلي دي: (يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا ((د الحجرات سورت ۶ آيت)).

ترجمه: اى مومنانو که چېرته يوفاسق تاسو ته کوم خبر راوړ، نو په هغه کې پوره خيرونه وگورئ.

د پيغمبر ص په حديث کې داسې راغلي دي: ((نَضَرَ اللَّهُ عَبْدًا سَمِعَ مِنَّا شَيْئًا قَبْلَهُ كَمَا سَمِعَهُ قُرْبٌ مَّبْلَغٍ أَوْ عَى مِنْ سَامِعٍ))

ترجمه: تازه دوى هغه کس چې له ما څخه يې يو څه اوريدلي وي او نورو ته يې داسې ورسوى لکه يې چې اوريدلى دى، ډير کرته داسې کيدای شي چې خبر ورکړل شوى کس له اوريدونکي څخه ښه حافظ وي.

په پورتنې مبارک آيت او حديث کې د اخبارو د تثبيت او په هغه باندې د استناد کولو اساسي مبدا، واضح شوي ده، د ضبط څرنگوالى، ښه پوهاوى، نوروته په نقل او روايت کې پوره احتياط او کامل دقت کول، ښودل شوى دى.

په پورتنې مبارک آيت کې د الله تعالى او د هغه درسول د حکيم په اساس، اصحابو د حديث د نقلولو او قبلولو په هکله دهغه د ثبوت د طريقې څخه استفاده کوله، خصوصاً په هغه صورت کې چې د حديث د راوى په باره کې به د شک سره مخامخ کيدل. له همدې کبله د سند او د هغه د اهميت موضوع د حديث د قبلولو او يا نه منلو په هکله مينځ ته راغله.

د ابن سيرين څخه د صحيح مسلم په مقدمه کې نقل شوى دى چه هغه داسې ويلي دي: (( اصحابو به د سند په هکله پوښتنه نه کوله، کله چې فتنې ډيرې شوې نو هغوى

[ ۱ ]



به ويل: تاسې د سند كسان معرفي كړي، كوم حديث به چې د اهل سنت څخه روايت شوی و، په هغه به يې عمل كاوه او د اهل بدعت په حديث به يې اعتماد نه كاوه. (د صحيح مسلم مقدمه)

لدې خاطره چې د خبر قبول د هغه سند په پيژندلو پورې اړه لري، نو د جرح او تعديل علم، له رواياتو څخه بحث كول، د متصل او منقطع سند، او د هغه د علتونو پيژندل رامینځ ته شول. د ځينې رواياتو په هكله په همدې مرحله كې بحثونه پيل شول او د جرحه شويو روايتونو شمېر ډير لږ و.

وروسته له هغه نور عالمان پيدا شول، نوی علوم چې په حديث پورې يې د ضبط، تحمل، اداء، د ناسخ او منسوخ او غريب د پيژندلو پورې اړين وو، رامینځ ته شول، خو دا ټول عنوانونه د عالمانو لخوا په شفاهي توگه نقل كيدل.

د نوي پرمخ تگ په لړۍ كې د پورتنيو علومو په برخه كې رامینځ ته شو، دغه علوم هم په ليكل شوي ډول سره په بيلو، بيلو ځايونو كې د نورو علومو په څېر لكه: اصول فقه، فقه او دحديث علم د امام شافعي رحمه الله عليه ( الرسالة او (الأم) كتابونو كې په منظم ډول رامینځ ته شول.

په څلورمه هجري پېړۍ كې چې د علومو په برخه كې پرمختيا راغله د ((احاديثو د اصولو)) او يا په بل عبارت د ((مصطلح الحديث)) پوهانو دغه علم په بيلو، بيلو كتابونو كې تاليف او نقل كړ.

لمړنی عالم چې په دغه علم كې يې په مستقل ډول كتاب تاليف كړ هغه قاضي ابو محمد الحسن بن عبدالرحمن بن خلدالرامهرمزي، دی چې په كال (۳۶۰) هجري كې وفات شوی دی. هغه خپل كتاب په ((المحدث الفاصل بين الراوي والواعي)) نوم ونوماوه. ځينې هغه مشهور كتابونه چې د احاديثو د اصولو په علم كې په مستقلة توگه ليكل شوي دي په لاندې ډول معرفي كيږي:

۱. المحدث الفاصل بين الراوي والواعي. دا كتاب د قاضي ابو محمد الحسن

- بن عبدالرحمن بن خالدالرامهرمزي ليکنه ده چې په ( ۳۶۰ ) هـ کال کې وفات شوی دی. مگر په دغه کتاب کې د احاديثو د اصولو او يا په بل عبارت د مصطلح الحديث د علم ټول مباحث ندى بيان شوى.
۲. د (معرفة علوم الحديث) کتاب دی چې د ابو عبدالله محمد بن عبدالله الحاکم النيساپوري لخوا چې په کال (۴۰۵) هـ کې وفات شوی، ليکل شوی دی. مگر منظم بحثونه نلري او په مسلکي توگه يې بحث ندى کړی.
۳. المستخرج علي معرفة علوم الحديث، کتاب دی او د ابو نعيم احمد بن عبدالله الاصفهاني چې په کال (۴۳۰) هـ کې وفات شوی دی، تالیف دی.
۴. الکفاية في علم الرواية، د ابوبکر احمد بن علي بن ثابت الخطيب بغدادی کتاب دی چې په کال (۴۶۳) هـ کې وفات شوی.
۵. (الجامع لأخلاق الراوي و آداب السامع) کتاب چې دا هم د خطيب بغدادی تالیف دی. په دغه کتاب کې د روايت د آدابو څخه، څرنگه چې د نامه نه يې معلومېږي بحث شوی، دغه کتاب د محتوياتو او مباحثو په لحاظ يوازنی کتاب دی، بغدادی داسې شخص دی چې داحاديثو په ټولو علومو کې زيات اهميت لرونکی تالیفات لري.
۶. الالمام الى معرفة اصول الرواية وتقييد السماع. دا کتاب د قاضي عياض ابن موسى اليحصبي چې په کال ( ۵۴۴ ) هـ کې وفات شوی، ليکنه ده. په دغه کتاب کې د مصطلح الحديث د علم، ټولې برخې ندى څيړل شوي خو هغه مطلبونه چې د تحمل او اداء په برخه پورې اړين دي په ډيره بڼه او منظمه توگه پکې ترتيب او تنظيم شوی دی.
- په دغه علم کې ډير نور کتابونه د اسلامي پوهانو لخوا ليکل شوي دي او د هغه ټولو يادونه په دې درسي کتاب کې ضروري نده لدې کبله له يادونې څخه يې صرف نظر وشو.

## د حدیث علم تعریف

د حدیث عالمانو او پوهانو، د حدیث علم په دوه قسمه تقسیم کړي:

۱. د حدیث علم د روایت په لحاظ.

۲. د حدیث علم د درایت په لحاظ.

لمړی: د روایت په لحاظ د حدیث د علم تعریف: د روایت په اعتبار د حدیث علم هغه علم دی، چې د هغه په واسطه د حضرت رسول ص قولونه، فعلونه او تقریرونه د معنی په لحاظ پیژندل کېږي.

د هغه فایده او هدف: د حدیث د علم فایده او هدف د شرعي حکمونو پیژندل او په هغه باندې پوهاوی دی. تر څو چې د دارینو سعادت یې په برخه شي. دویم: د درایت په اعتبار د حدیث د علم عبارت له هغه علم څخه دی چې د هغه د اصولو او قواعدو په ذریعه د حدیث د سند او متن حالتونه د قبول او یا د رد له پلوه پیژندل کېږي.

د حدیث د علم موضوع: د حدیث د علم موضوع عبارت ده له راوي او مروی څخه او یا په بل عبارت د حدیث د علم موضوع سند او متن دی د قبول او یا د رد له جهت څخه.

فایده او هدف: د دې علم فایده او هدف، د صحیح، ضعیف او ناسمو حدیثونو پیژندنه او د هغوی په مینځ کې فرق کول دي.

د دې دواړو علمونو تر مینځ توپیر: د حدیث علم د روایت په لحاظ، د حدیث د الفاظو معناګانې، په هغو باندې پوهاوی او هغه شرعي حکمونه تر بحث لاندې نیسي کوم چې د حدیث څخه استنباط کېږي.

مګر د حدیث علم د درایت په لحاظ د راوي او مروی د احوالو څخه بحث کوي تر څو چې صحیح حدیث د غیر صحیح حدیث څخه وپېژندل شي.

د حدیث علم د درایت په لحاظ په دغه نومونو، نومول شوی دی.

د حدیث د اصولو علم، د مصطلح الحدیث علم او د علوم الحدیث علم. د دې علم بنسټ ایښودونکی: د دې علم بنسټ ایښودونکی قاضي ابو محمد الحسن بن عبدالرحمن دی چې په رامهرمزي باندې مشهور او په کال ( ۳۶۰ هـ ) کې وفات شوی دی. کتاب یې د المحدث الفاصل بين الراوي والواعي په نوم سمي دی چې مخ کې هم له هغه نه یادونه وشوه.

## لمړني تعريفونه

۱. د مصطلح الحدیث علم: د اصولو او قواعدو لرونکی علم دی چې د هغه په ذریعه سره د حدیث د سند او متن حالتونه پیژندل کېږي، چې د دې حالتونو په بنسټ حدیث د قبول او یا د رد وړ ګرځي.
۲. د دې علم موضوع: د حدیث سند او متن د قبول او یا رد له حیثه د دې علم موضوع بلل کېږي.
۳. د دې علم فایده: د صحیح حدیث پیژندنه او توپیری له غیر صحیح او سقیم حدیث څخه ده.
۴. حدیث: الف: حدیث په لغت کې د نوي شي په معنی دی چې جمعه یې احادیث راځي. ب: حدیث په اصطلاح کې عبارت دی له هغه قول، فعل، تقریر او صفت څخه چې نسبت یې نبي کریم صلي عليه و سلم ته شوی وي.
۵. خبر: الف: خبر په لغت کې د ( نبأ ) معنی لري چې جمعه یې اخبار ده.

ب: د خبر په اصطلاحي معنی کې درې قوله ذکر شوي دي:

۱. خبر په اصطلاح کې مرادف د حدیث دی یعنې خبر او حدیث

دواړه یوه معنی لري.

۲. خبر په اصطلاح کې مغایر د حدیث دی: حدیث هغه دی چې د نبي

کریم صلي عليه وسلم نه نقل شوی وي، او خبر هغه دی چې غیر د

نبي کریم صلي عليه وسلم نه نقل شوی وي.

۳. خبر د حدیث څخه عام دی. یعنې حدیث هغه دی چې د نبي کریم

صلي عليه وسلم نه نقل شوی وي، او خبر هغه دی چې د نبي

کریم صلي عليه وسلم او یا د بل کس نه نقل شوی وي.

۶. اثر:

الف: اثر په لغت کې د یو شی نه پاتې شي ته وايي.

ب: د اثر په اصطلاحي معنی کې دوه قوله دي.

۱. اثر د حدیث مرادف دی. یعنې اثر او حدیث دواړه یو مفهوم لري.

۲. اثر د حدیث سره مغایرت لري، او عبارت دی له هغه قولونو او

فعلونو څخه چې نسبت یې صحابي او یا تابعي ته شوی وي.

۷. اسناد دوي معناگانې لري:

الف: د حدیث نسبت ورکول دی هغه چا ته چې ویلي یې دي سره له سنده.

ب: د راویانو لړۍ ده چې متن ته رسېږي. د دې مفهوم په اساس اسناد، د

حدیث د سند سره مرادف ګرځي.

۸. سند:

الف: سند په لغت کې د معتمد په معنی دی، ځکه چې حدیث په هغه باندې،

اعتماد کوي او پرې ولاړ دی.

ب: سند په اصطلاح کې د راویانو سلسله او لړۍ ده چې متن ته وصل

کېږي.

۹. متن:

الف: متن په لغت کې سختې او جگې ځمکې ته ویل کیږي.  
ب: په اصطلاح کې د متن معنی عبارت ده له هغه کلام او خبرې څخه چې هغه ته سند وصل کیږي.

۱۰. مسند ( د نون په فتح سره )

الف: مسند په لغت کې د اسم مفعول صیغه ده، د ( أَسْنَدَ الشَّيْءَ إِلَيْهِ ) څخه اخیستل شوی دی، یعنې هغه ته یو شی منسوب شوی دی.

ب: مسند په اصطلاح کې درې معناگانې لري.

۱. هر هغه کتاب دی چې د یوه صحابي ټول مرویات په هغه کې په

مستقل ډول راجمع شوی وي.

۲. هغه حدیث ته وایي چې مرفوع او سندیې متصل وي.

۳. مسند د سند په معنی دی، پدې توګه د مسند کلمه، میمی مصدر

بلل کیږي.

۱۱. مسند ( د نون په کسره سره ):

هغه چا ته ویل کیږي چې حدیث یې په سند سره نقل کړی وي، په هغه باندې علم ولري او یا علم ور باندې ونلري، خو یوازې روایت یې کړی وي.

۱۲. محدث:

محدث هغه څوک دی چې د حدیث په علم باندې د روایت او درایت له پلوه مشغولتیا ولري، او په زیاتو روایتونو او د راویانو په حالاتو، علم ولري.

۱۳. حافظ:

د حافظ د معنی په هکله دوه قوله موجود دي:

الف: د زیاتو محدیثونو له نظره د حافظ کلمه د محدث د کلمې سره مرادفه کلمه ده چې دواړه یې یوه معنی لري.

ب: ویل کیږي چې د حافظ درجه د محدث له درجې څخه زیاته او لوړه ده.

۱۴. حاکم:

حاکم هغه څوک دی چې په ټولو احادیثو باندې علم ولري، مگر یو کم شمېر احادیث ورڅخه فوت شوي وي.

۱۵. قدسي حدیث:

هغه حدیث دی چې رسول الله صلی الله علیه و سلم په خپله د الله تعالی څخه روایت کړی وي.

۱۶. قرآنکریم:

هغه وحی ده چې د الله تعالی لخوا په محمد صلی الله علیه و سلم باندې د جبرائیل په واسطه نازل شوی دی.

## لمړی فصل

### مونږ ته د رارسیدو په اعتبار

#### د خبر تقسیم

مونږ ته د رارسیدو په اعتبار، خبر په دوه ډوله دی:

۱. که چېرته د خبر د وصول طریقې په یوه معین عدد پورې محصورې نه وي

هغه ته متواتر خبر ویل کیږي.

۲. که د خبر د وصول او رارسیدو طریقې په یوه معین عدد پورې منحصرې

وي، هغه ته آحاد خبر او یا خبر آحاد ویل کیږي.

متواتر او آحاد خبر، دواړه مختلف اقسام او تفصیل لري چې په وروستیو بحثونو کې

به بحث ورڅخه وشي.

#### متواتر خبر

##### ۱. تعریف:

الف: متواتر په لغت کې د اسم فاعل صیغه ده او د تواتر څخه چې د تابع

( یو پر بل پسې ) په معنی دی، اخیستل شوی دی لکه چې په عربي ژبه کې

ویل کیږي: ( تواتر المطر ) یعنې باران یې در پی وریږي.

ب: متواتر په اصطلاح کې هغه خبر دی چې زیاتو راویانو یې روایت کړی

وي په داسې توګه چې په درواغو باندې د هغوی یو ځای کیدل د عادت له

منځې محال وي.



د تعريف شرحه: يعنې هغه حديث او يا هغه خبر دى چې د سند په هره طبقه كې يې زياتو روايانو گډون كړى وي، داسې چې په درواغو باندې د هغوى يو ځاى كيدل د عقل او عادت له نظره محال او نا شونى وي.

## ۲. د متواتر حديث شروط:

د متواتر حديث د تعريف او شرحې څخه داسې معلومېږي چې تواتر پرته له څلورو راتلونكو شرطونو څخه تحقق نه مومي.

الف: متواتر حديث بايد د زياتو روايانو په ذريعه روايت شوى وي چې د روايانو.

شمېر يې كم تر كمه د لسو كسانو څخه كم نوي.

ب: د روايانو زياتوالى بايد د سند په ټولو طبقو كې موجود وي.

ج: د روايانو يو ځاى كيدل په درواغو باندې د عادت په لحاظ محال وي.

د: د دوى د خبر استناد بايد په حس باندې وي لكه اوريدل، ليدل، او يا

لمس كول. كه د دوى د خبر استناد په عقل باندې وي لكه چې وويل شي

( العالم حادث ) يعنې عالم حادث دى، په دغه صورت كې داسې خبر متواتر

نه بلل كېږي.

## ۳. د متواتر حديث حكم:

متواتر حديث يقين او ضروري علم او باور ثابتوي، ضروري علم هغه دى

چې شخص په يقين او باور كولو باندې مجبور كړي، گوندې چې انسان په

خپله داسې كار ليدلى او مشاهده كړى وي. په تصديق او باور كې يې تردد

موجود نه وي، متواتر حديث همداسې يقين ثابتوي. لدې كبله متواتر

احاديث ټول مقبول دي. د روايانو د حالاتو بحث او څېړنى ته يې هيڅ اړتيا

نشته.

## ۴. د متواتر حديث اقسام:

متواتر حديث په دوه ډوله دي چې يو يې لفظي متواتر او بل يې معنوي متواتر

دى.

الف: لفظي متواتر هغه حديث ته ويل کيږي چې د هغه لفظ او معنی دواړه د تواتر په طريقه روايت شوی وی. د لفظي متواتر حديث مثال:

پیغمبر صلی الله علیه و سلم فرمایلی دي:

من کذب علی متعمداً فليتبوا مقعده من النار.

ترجمه: څوک چې په ما باندې درواغ ووايي، خپل ځای ناستی دې له اور څخه تيار کړي.

ب: معنوی متواتر حديث:

دا هغه حديث دی چې يوازې معنی يې د تواتر په طريقه، روايت شوی وي او لفظ يې په تواتر نوی رسيدلی. لکه په دعا کې د رفع اليدين حديث. پدغه مورد که تقريباً سل حديثونه د نبي کریم صلی الله علیه و سلم څخه روايت شوي چې رسول کریم ص به خپل لاسونه د دعا په وخت کې پورته کول مگر ياد شوي احاديث په مختلفو قضيو کې وارد شوي چې په دغه احاديثو کې هره قضيه تواتر ته رسيدلې ده او مشترک حديثي د دعا په وخت د لاسونو پورته کول دي چې د راويانو په ټولو طريقو کې د تواتر حد ته رسيدلي دي.

۵. د متواترو احاديثو شتون:

يو شمېر متواتر احاديث لکه د ( الحوض حديث، په موزو باندې د مسحه کولو حديث، په لمانځه کې د رفع اليدين حديث، د نصر الله امرأ حديث او داسې نور متواتر حديثونه، موجود دي، مگر که د متواترو احاديثو شمېره د هغو احاديثو سره پرتله شي چې د آحاد په طريقه روايت شوي دي، د متواترو احاديثو شمېر له نورو څخه ډير کم دی.

۶. د متواترو احاديثو مشهور کتابونه:

يو شمېر پوهانو متواتر احاديث په مستقلو تالیفاتو کې جمع کړي دي ترڅو چې د ضرورت په وخت کې په آسانی سره له هغو څخه استفاده وشي. له هغې جملې څخه د ( الازهار المتناثرة فی الاخبار المتواترة ) کتاب دی چې

علامه سیوطی تالیف کړی دی. بل ( نظم المتناثرة من الحديث المتواترة )  
کتاب چې محمد بن جعفر الکتانی لیکلی دی.

## آحاد خبر

۱. د آحاد خبر تعریف:

الف: آحاد په لغت کې د احد جمع ده، د واحد په معنی دی. واحد خبر  
هغه خبر دی چې د یوه شخص په ذریعه روایت شوی وي.

ب: واحد خبر په اصطلاح کې هغه خبر ته وايي چې په هغه کې د متواتر  
حدیث شرطونه موجود نه وي.

۲. د واحد او یا د آحاد خبر حکم:

آحاد خبر نظري علم افاده کوي. یعنې هغه علم چې په استدلال او نظر پورې  
متوقف دی.

۳. د آحاد خبر اقسام، د هغه د طریقو د شمېر په لحاظ:

آحاد خبر د هغه د طریقو د شمېر په لحاظ په درې ډوله ویشل شوی دی:

الف: مشهور.

ب: عزیز.

ج: غریب.

د دغه اقسامو په هکله جلا، جلا بحث کیږي.

مشهور حدیث

- د مشهور حدیث تعریف:

مشهور په لغت کې د اسم مفعول صیغه ده، له ( شَهَرْتُ الْأَمْرَ ) څخه اخیستل شوی

دی. پورتنی جمله هغه وخت ویل کیږي چې څوک د یو کار اعلان او اظهار وکړي.

له دې کبله چې هغه واضح او ظاهر وي، نو مشهور ورته ویل کیږي.

مشهور حدیث په اصطلاح کې هغه حدیث ته ویل کیږي چې په هره طبقه او مرحله کې د دریو او یا له هغه نه زیاتو کسانو په واسطه روایت شوی وي چې د تواتر حد ته نوي رسیدلی. د مثال په توګه د ( اِنَّ اللّٰهَ لَا یَقْبِضُ الْعِلْمَ انْتِزَاعًا یَنْتَزِعُهُ ... ) حدیث، مشهور حدیث دی.

دغه حدیث، امام بخاري، مسلم ابن ماجه او احمد روایت کړی دی.

#### - مستفیض حدیث:

مستفیض په لغت کې د اسم فاعل صیغه ده، چې له ( اسْتَفَاضَ ) څخه اخیستل شوی دی، په عربي ژبه کې داسې ویل کیږي: ( فَاضَ الْمَاءَ ) ده، جمله هغه وخت کې ویل کیږي چې اوبه زیات نشر وکړي، د دې کبله دغه ډول حدیث ته مستفیض حدیث وايي.

په اصطلاح کې د مستفیض حدیث معنی:

د مستفیض حدیث د اصطلاحی معنی په هکله درې قوله موجود دي:

۱. مستفیض حدیث د مشهور حدیث مرادف دی.
۲. مستفیض حدیث د مشهور حدیث څخه خاص دی، دا ځکه چې په هغه کې شرط ده چې د سند دواړه طرفونه یې باید سره مساوي او یو شان ته وي چې په مشهور حدیث کې دغه شرط موجود نه دی.
۳. مستفیض حدیث له مشهور حدیث څخه عام دی، یعنې د دویم قول په عکس دی.

#### د غیر اصطلاحی مشهور:

- له غیر اصطلاحی مشهور څخه هدف هغه مشهور دی چې د خلکو په ژبه مشهور شوی وي او د مشهور حدیث شرایط پکې نه وي رعایت شوي. دا ډول مشهوری لاندې حالتونه لري:
- الف: هغه مشهور چې یو سند ولري.
- ب: هغه مشهور چې د یوه سند څخه زیات سندونه ولري.

ج: هغه چې هيڅ سند و نلري.

د غير اصطلاحی مشهور اقسام:

غير اصطلاحی مشهور، زيات اقسام لري چې مشهور اقسام يې په لاندې ډول دي:

الف: هغه چې يوازې د اهل حديث په مينځ کې مشهور وي. مثال يې د حضرت انس رضی الله عنه حديث دی چې وايي: ( ان رسول الله صلى عليه و سلم قَنَتَ شهراً بعد الركوع يدعو على رعل و ذكوان ) دغه حديث امام بخاري او مسلم روايت کړی دی.

ترجمه: حضرت انس رضی الله عنه ويلي چې پيغمبر عليه السلام وروسته له رکوع څخه يوه مياشت ساکت پاتې شو، چې رعل او ذکوان قبيلو ته يې بڼپرا کوله.

ب: هغه حديث چې د اهل حديث عالمانو او عوامو په مينځ کې مشهور وي. مثال يې د ( المسلم من سلم المسلمون من لسانه ويده ) حديث دی. يعنې مسلمان هغه کس دی چې مسلمانان د ده د ژبې او لاس نه په امن وي.

ج: هغه حديث دی چې د فقهاوو په مينځ کې مشهور وي.

مثال يې د ( ابغض الحلال الى الله الطلاق ) حديث دی. دغه حديث حاکم په خپل کتاب مستدرک کې صحيح بللي.

ترجمه: بدترين حلال د خدای تعالی په نزد طلاق دی.

د: هغه حديث دی چې د اصولو د عالمانو په مينځ کې مشهور وي.

مثال يې د ( رفع عن أمتي الخطأ و النسيان و ما استکر هوا عليه ) حديث دی، چې ابن حبان او حاکم صحيح کړی دی.

ترجمه: د ما د امت څخه خطا، نسيان او هغه چې دوی ورباندې مجبور کړل شوي دي، مرفوع دي.

ه: هغه حديث چې د نحو د عالمانو په مينځ کې مشهور شوی وي.

مثال يې د ( نعم العبد صحصيب لولم يخف الله لم يعصه ) حديث دی چې اصل نلري.

و: هغه دی چې د عامو خلکو په مينځ کې مشهور شوی وي.

مثال یی د (العجلة من الشيطان) حدیث دی، چې ترمذی تشریح کړی او هغه یې حسن بللی دی.

ترجمه: عجله د شیطان څخه ده.

د مشهور حکم:

اصطلاحی مشهور او غیر اصطلاحی مشهور په صحیح والی او عدم صحیح والی موصوف کېدلی نشي بلکه دغه احادیث صحیح، حسن او ضعیف کېدلی شي، موضوعی حدیثونه هم پکې لیدل کېږي. مگرکه اصطلاحی مشهور حدیث صحیح وي نو هغه د امتیاز لرونکی دی، کېدی شي چې په عزیز او غریب حدیث باندې ترجیح ولري.

هغه کتابونه چې پکې تالیف شوی دی:

مطلب له کتابونو څخه چې په مشهورو احادیث کې تالیف شوي دي، هغه کتابونه دي چې په ژبو مشهورو احادیثو کې تالیف شوي دي، نه اصطلاحی مشهور حدیثونه. کېدی شي چې له دې جملې کتابونو څخه د لاندینو کتابونو نومونه ذکر کړو:

۱. المقاصد الحسنة فيما اشتهر على اللسنة. ( اسخاوي )

۲. كشف الخفاء و مزيل الالباس فيما اشتهر من الحديث على السنة الناس.

(عجلوني)

۳. تمييز الطيب من الخبيث فيما يدور على السنة الناس من الحديث.

(ابن الديبع الشيباني)

## عزیز حدیث

### ۱. د عزیز حدیث تعریف:

عزیز صفت مشبه د فعلیل په وزن دی (عَزِيزٌ) څخه چې عین یې کسره لري، اخیستل شوی دی، په لغت کې هغه شي ته ویل کیږي چې کم یابه او نادر وي. او یا (عَزِيزٌ) چې عین فتحه لري، اخیستل شوی دی په لغت کې د قوي او شدید په معنی دی. عزیز حدیث ته ځکه عزیز وایي چې کم یابه او نادر دی. او یا لدې خاطره عزیز ورته وایي چې د بلې طریقې نه هم په ثبوت رسیدلی او قوي شوی دی.

### په اصطلاح کې د عزیز حدیث تعریف:

عزیز حدیث په اصطلاح کې هغه حدیث ته ویل کیږي چې راویانو یې په ټولو طبقو کې له دوو راویانو څخه کم نه وي.

د تعریف شرح: یعنی عزیز حدیث هغه دی چې راویان د سند په ټولو طبقو کې له دوو کسانو څخه کم نه وي. او که په ځینې طبقو د سند کې راویان درې یا له دریو څخه زیات کسان وي په هغه کې کوم ضرر او تاوان نشته. خو په دې شرط چې دوه راویان په هره یوه طبقه کې وجود ولري، دا ځکه چې د سند په طبقو کې هغه کمه طبقه د اعتبار وړ ده.

پورتنی تعریف یو رایج تعریف دی چې هغه حافظ ابن حجر هم لیکلي دی.

ځینې پوهانو د عزیز حدیث تعریف په لاندې توګه کړی دی:

عزیز حدیث هغه حدیث ته ویل کیږي چې دوو او یا دریو کسانو یې روایت کړی وي. د دغه تعریف له مخې عزیز حدیث په ځینې حالاتو کې د مشهور حدیث سره یوشان کیږي او د دواړو تر مینځ توپیر نه کیږي.

د عزیز حدیث مثال: د حضرت انس رضی الله عنه حدیث دی چې امام بخاري له ابو هریره څخه روایت کړی دی چې نبي کریم صلی الله علیه و سلم فرمایلي: (لا یؤمن احدکم حتی اکون احب الیه من والده و ولده و الناس اجمعین)

دغه حدیث له حضرت انس رضی الله عنه څخه قناده، عبدالعزیز، اسماعیل ابن علیّه او الوارث، روایت کړی دی. بیا له دوی هر یوه څخه یوه لوی جمعیت روایت کړی دی.

پوهانو د دغه ډول حدیث په هکله ځانگړی کتابونه ندي لیکلي، امکان لري چې علت یې د دغه احادیثو کم والی وي. او یا یې علت دا وي چې د دغسې کتابونو په تألیف او لیکنه چې د عزیز حدیث په هکله وي کومه فایده نه مرتبه کيږي.

## غریب حدیث

### ۱. تعریف:

د غریب کلمه د فعلیل په وزن اوصفت مشبه ده. په لغت کې منفرد ( یوازې ) ته وايي. همداسم هغه چا ته چې د اقاربو څخه یې لیرې وي، غریب ویل کيږي، لکه مسافر. په اصطلاح کې هغه حدیث دی چې یوازې یوه راوي یې روایت کړی وي.

### ۲. د تعریف شرحه:

یعنې غریب عبارت د هغه حدیث څخه دی چې د سند په هره طبقه کې یوازې یوه راوي د هغه روایت کړی وي. او یا یې د سند په ځینو طبقو کې اگر چې یوه طبقه هم وي یوازې یو راوي وجود ولري، د سند په نورو طبقو کې له یوه څخه د راوي زیاتوالی کوم ضرر نلري. ځکه چې په سند کې هغه کم عدد، د اعتبار وړ دی.

### ۳. د غریب حدیث بل نوم:

د حدیث زیات شمېر پوهانو دغه حدیث د (فرد) په نامه، نومولی دی او دوی وايي چې غریب حدیث کټ مټ د فرد حدیث دی. خوځینې نور پوهان دغه احادیث (غریب او فرد) جلا، جلا حدیثونه بولي.

حافظ ابن حجر دغه دواړه حدیثونه د لغت او اصطلاح له مخې دوی مترادفي کلمې



بولي خو د اصطلاح له جهته د دواړو تر مينځ د کثرت او قلت له لحاظه توپير شته دی، هغه دا چې د ( فرد ) اطلاق غالباً په فرد مطلق او د غريب اطلاق په نسبي فرد باندې کېږي.

#### ۴. د غريب حديث اقسام:

له دې کبله چې په غريب حديث کې د تفرد موضوع مطرح ده، نو غريب په دوه قسمه تقسيم شوی دی، چې عبارت له غريب مطلق او غريب نسبي څخه دی.

#### الف: غريب مطلق او يا فرد مطلق:

تعريف: مطلق غريب هغه حديث دی چې د سند په اصل کې يې غرابت موجود وي. يعنې هغه حديث چې د سند په اصل کې يې يوازې يو کس په انفرادي توگه وجود ولري.

د مطلق غريب حديث مثال د ( انما الاعمال بالنيات ) حديث دی چې روايت يې يوازې حضرت عمر بن خطاب کړی دی، دغه تفرد سند تر آخره پورې دوام کړی، او بيا زيات شمېر راويانو له حضرت عمر څخه هر يوه په انفرادي توگه روايت کړی دی.

#### ب: نسبي غريب:

تعريف: نسبي غريب هغه حديث دی چې د سند په بهير کې يې غرابت راغلی وي. يعنې د سند په اصل کې له يوه څخه زياتو راويانو د حديث روايت کړی وي، خو وروسته له راويانو څخه يې يو راوي، يوازې او تنها شوی وي، لکه چې مالک له زهرې څخه روايت کړی چې انس رضی الله عنه ويلي دي: أن النبي صلى الله عليه وسلم دخل مكة و على رأسه المغفر ( دغه حديث يوازې مالک له زهرې څخه روايت کړی دی.

د تسميه کولو وجه: دغه حديث له دې وجهې نه په نسبي غريب نومول شوی چې تفرد يې د يوه معين کس په نسبت حاصل شوی دی.

## ۵. د نسبي غريب حديث نور اقسام:

د تفرد او غرابت نور اقسام هم موجود دی چې کولی شو هغه د نسبي غريب له اقسامو څخه حساب کړو. دا ځکه چې په هغو کې غرابت مطلق ندی، بلکه غرابت يې د يوه معين کس په نسبت مينځ ته راغلی دی.

الف: هغه حديث دی چې يوازې يو ثقه کس يې روايت وکړي، مثلاً ويل شوي وي چې ( لم يره ثقة الافلان ) يعنې دغه حديث ثقه شخص روايت ندی کړی مگر فالاني.

ب: هغه حديث دی چې يوازې يوه راوي له بل معين راوي څخې روايت کړی وي. لکه چې وويل شي: ( تفرد به فلان عن فلان ).

ج: هغه حديث دی چې يوازې د يوه ښار او يا د يوه سمت خلکو يې روايت کړی وي. لکه چې وويل شي: ( تفرد به اهل مكة او اهل شام ).

د: هغه حديث دی چې يوازې د يوه ښار او يا د يوه سمت خلکو، يوازې د يوه ښار او يا د يوه سمت له خلکو څخه روايت کړی وي. لکه چې وويل شي: ( تفرد به اهل البصرة عن اهل المدينة او تفرد به اهل الشام عن اهل الحجاز ).

## ۶. د نسبي غريب حديث بل تقسيم:

د حديث پوهانو، غريب د غرابت په لحاظ، د سندغريب او د متن غريب په اقسامو ويشلی دی.

الف: د متن او اسناد غريب: دا هغه حديث دی چې د متن په روايت کې يې يوازې يو راوي موجود وي.

ب: يوازې د اسناد غريب نه د متن: دا هغه حديث دی چې متن يې د راويانو د يوه گروپ په واسطه روايت شوی وي، مگر يوازې يوه صحابي له بل صحابي څخه روايت کړی وي. پدې هکله امام ترمذي داسې اصطلاح پکار وي: ( غريب من هذا الوجه ) يعنې لدې وجهې څخه غريب دی.

۷. د غریب حدیث په هکله مشهور تألیفات:

الف: غرائب مالک دارالقطنی.

ب: الافراد مالک دارالقطنی.

ج: سنن ابو داود سجستانی. چې هر سنت ته یې یوازې د یوه ښار اهل

منسوب کړي دي.

تمرین:

۱. مشهور حدیث تعریف کړی؟

۲. د مشهور حدیث حکم څه دی بیان یې کړی؟

## د قوت او ضعف په لحاظ

### د آحاد خبر تقسیم

آحاد خبر (مشهور، عزیز او غریب) د قوت او ضعف په نسبت په دوه ډوله دي:

الف: مقبول حدیث: هغه خبر دی چې صدق یې پر کذب ترجیح ولري. حکم

یې وجوب د عمل او په هغه سره استدلال کول دي.

ب: مردود حدیث: دا هغه خبر دی چې د منکر صدق ته یې ترجیح نوي

ورکړل شويي. حکم یې دا دی چې په هغه سره استدلال نشي کیدی او واجب العمل

هم ندی.

### مقبول حدیث او د هغه اقسام

مقبول حدیث د مراتبو په لحاظ دوو اساسي قسمونو ته تقسیم شوی دی، چې یو یې

صحيح حدیث او بل یې حسن حدیث دی. او بیا صحيح حدیث دوو نورو قسمونو ته

تقسیم کيږي چې یو یې صحيح لذاته او بل یې صحيح لغيره دی، په همدې توگه

حسن حدیث، حسن لذاته او حسن لغيره ته تقسیم شوي دي.

خلاصه دا چې مقبول حدیث په پنځه قسمه دی چې په لاندې توگه معرفي کيږي:

۱. متواتر .

۲. صحیح لذاته .

۳. صحیح لغيره .

۴. حسن لذاته .

۵. حسن لغيره .

لدي څخه تر مخه د متواتر حديث تعريف، حکم، مثال او اقسام يې په دغه کتاب کې بيان شول، اوس د صحیح حديث تعريف، حکم، شروط او مثال په لاندې توگه بيانېږي.

### صحیح حديث

#### ۱. د صحیح حديث تعريف:

د صحیح کلمه په لغت کې د (سقیم) د کلمې ضد معنی لري او سقیم د مریض په معنی دی، نو د (صحیح) کلمه که په جسم لرونکي، کې استعمال شي دا يې حقيقي معنی ده، مگر په حديث او نورو معناگانو کې مجازاً استعمالېږي. صحیح حديث په اصطلاح کې عبارت له هغه حديث څخه دی چې سند يې متصل او راویان يې عادل او پوره ضبط ولري، شاذ او معلل نوي.

#### ۲. د تعريف شرحه: پورتنی تعريف په څو شيانو مشتمل دی چې موجودیت يې

په صحیح حديث کې حتمي دی، دغه شيان عبارت دي له:

الف: د سند اتصال: يعنې لازمه ده چې هر راوي، حديث د سند له اول نه تر آخره پورې په مستقیمه توگه د خپل مافوق څخه روايت کړی وي.

ب: د راویانو عدالت: يعنې لازمه ده چې د راویانو هر يو کس مسلمان، بالغ، عاقل او غير فاسق وي.

ج: د راویانو ضبط: يعنې د راویانو هر يو کس بايد تام ضبط ولري.

د: عدم شدوډ: يعنې لازمه ده چې حديث شاذ نه وي، او شدوډ دا دی چې يو ثقه راوي د بل راوي څخه چې له ده نه زيات ثقه وي، مخالفت وکړي. هـ: حديث بايد معلل نه وي: يعنې لازمه ده چې حديث معلول نه وي، اگر چې علت پټ او نامرئي سبب دی، خو کيدی شي چې د حديث په صحت کې منفي اثر وارد کړي که څه هم په ظاهر کې سالم معلوم شي.

### ۳. د صحيح حديث شرطونه:

هغه شرطونه چې موجوديت يې په صحيح حديث کې لازم دي، پنځه شرطونه دي چې عبارت دي له:

شرط ده چې سند يې متصل وي، راويان يې عدالت ولري، راويان يې د پوره ضبط خاوندان وي، حديث بايد شاذ نه وي او کوم علت پکې موجود نه اوسي. کله چې په حديث کې د پورتنيو شرطونو څخه کوم شرط مختل شي داسې حديث ته، صحيح حديث نه ويل کيږي.

### ۴. د صحيح حديث مثال:

امام بخاري په خپل کتاب صحيح البخاري کې داسې نقل کړی دی: حدثنا عبدالله بن يوسف، قال اخبرنا مالک عن ابن شهاب عن محمد بن جبير بن مطعم عن ابيه قال سمعت رسول الله صلى عليه و سلم قرأ فى المغرب بالطور. دا حديث، صحيح حديث دی ځکه چې:

الف: سند يې متصل دی، هر يوه راوي د خپل استاد څخه اوريدلی دی، او هغه عنعنه چې د مالک د حديث په سند کې له ابن شهاب او ابن جبير څخه د ( عن ) په لفظ سره نقل شوی ده هغه د سند په اتصال حمل کيږي، ځکه چې دغه درې واړه راويان په تدليس متهم نه دي.

باید وويل شي چې عنعنه، د حديث روايت کول دی په لفظ د ( عن ) سره. ب: د پورتنی حديث راويان، عادل او ټول يې د ضبط خاوندان دي. دوی د جرحې او تعديل د عالمانو او پوهانو په نزد، لاندنيي صفتونه لري:

- عبدالله بن يوسف ثقه او د اتقان خاوند دی.
- مالک ابن انس، امام او حافظ دی.
- ابن شهاب زهري، فقيه او حافظ دی. د ده په اتقان او بزرگي باندې ټول متفق دي.

د: پورتنی حدیث شاذ هم نه دی، ځکه چې د کوم بل قوي حدیث په مقابل کې معارض نه دی واقع شوی.

هـ: معلول هم نه دی، ځکه چې په راویانو کې یې کوم علت نه دی لیدل شوی.

### د صحیح حدیث حکم:

اهل حدیث، د اصولو عالمان او اسلامي فقها ټول اتفاق لري چه دغه قسم حدیث واجب العمل دی او د شرعي دلایلو څخه یو دلیل دی، مسلمانان شرعاً نشي کولی چې په هغه باندې عمل کول ترک کړي.

۵. محدثین په ځینې حالاتو کې داسې وایي: ( هذا حدیث صحیح ) او یا وایي:

( هذا حدیث غیر صحیح ) له دغه اقوالو څخه مطلب دا دی چې:

الف: ( هذا حدیث صحیح ) د دغه قول څخه مطلب او مفهوم دا دی چې هغه پنځه شرطونه چې په صحیح حدیث کې شرط او حتمي دي، پدغه حدیث کې موجود دي. او مطلب یې دا ندی چې صحت یې قطعي او یقیني دی، ځکه کیدی شي چې ثقه راوي هم په روایت کې خطاء شي او یا نسیان ورباندې راغلی وي.

ب: له دغه قول څخه: ( هذا حدیث غیر صحیح )، هدف او مطلب دا دی چې هغه پنځه شرطونه چې د حدیث د صحت د پاره حتمي دي له هغو څخه یو شرط پکې موجود نه دی، او دا یې مطلب نه دی چه دغه حدیث په حقیقت کې درواغ دی، ځکه هغه څوک چې ډیر خطاء کيږي، کله، کله حقیقت ته هم رسیږي.

۶. آیا په یقین سره ویلی شو چې د ټولو اسانیدو په قطار کې دغه سند مطلقاً اصح سند دی، او یا داسې قول نشو کولی؟

په پورتنۍ مسئله کې غوره نظر دا دی چې مونږ داسې نشو ویلی چې د ټولو اسانیدو په قطار کې دغه سند مطلقاً اصح سند دی، ځکه چې د صحت د مرتبو توپیر، د سند د صحت د شرطونو په موجودیت باندې ولاړ دی، په داسې حال کې چې د صحت د شرطونو موجودیت په یوه سند کې په اعلی درجه، په ندرت سره تحقق مومي. نو غوره به دا وي چې له پورتنی حکم څخه چې د ټولو اسانیدو په قطار کې دغه سند مطلقاً اصح سند دی، ډه ډه وشي. لکن سربیره پدې ځینې عالمانو، د اصح سند په هکله، ځینې اقوال نقل کړي، او هر یوه هغه څه چې د ده په نزد قوي معلوم شوي، هغه ته یې ترجیح ورکړې، چې مونږ یې ځینې مثالونه د نمونې په توګه را نقلوو.

الف: روایة الزهری عن سالم عن ابيه ( عبدالله بن عمر بن الخطاب ) دغه قول د اسحق بن راهویه او احمد څخه نقل شوی دی.

ب: روایة ابن سيرين عن عبيدة عن علي (علي بن ابي طالب).

او دغه قول له ابن المدینی او الفلاس څخه را نقل شوی دی.

ج: روایة الاعمش عن ابراهيم عن علقمة عن عبدالله ( عبد الله بن مسعود ). دا قول له ابن معین څخه نقل شوی.

د: روایة الزهری عن علي بن الحسين عن ابيه عن علي.

دا قول له ابوبکر بن ابي شيبه څخه نقل شوی.

هـ: روایة مالک عن نافع عن ابن عمر.

دا قول له امام بخاري څخه نقل شوی دی.

۷. تر ټولو لمړنی کتاب چې په صحیح مجرد احادیثو کې لیکل شوی دی، کوم کتاب دی؟

تر ټولو لمړنی کتاب چې په صحیح مجرد احادیثو کې لیکل شوی، هغه د صحیح البخاري کتاب او وروسته له هغه څخه د صحیح مسلم کتاب دی، صحیح البخاري وروسته له قرآنکریم نه تر ټولو صحیح کتاب دی چې د اسلامي امت د قبول وړ ګرځیدلی دی. بیا په دغه دوو کتابو کې، صحیح البخاري په لمړي درجه کې واقع دی، دا ځکه چې ډیرې زیاتې فایده پکې موجودې دي. همدا قسم کوم احادیث چې پکې جمع شوي دي، د سند د اتصال په لحاظ، ډیر قوي او راویان یې زیات ثقه کسان دي. په دې کتاب کې فقهي استنباطات او حکیمانه علمي نکتې ذکر شوي دي. د صحیح مسلم کتاب دغسې ځانګړي او خاص اوصاف نلري.

صحیح البخاري له مسلم څخه اصح کتاب دی، یعنې په مجموع کې له مسلم څخه اصح دی، ځکه چې ځینې حدیثونه په صحیح مسلم کې نقل دي چې د صحیح البخاري له ځینو احادیثو څخه قوي دي.

ځینی عالمان صحیح مسلم له صحیح البخاري نه قوي بولي، مګر لمړی قول راجح دی. آیا ټول صحیح احادیث د امام بخاري په کتاب کې جمعه شوي؟ او یا یې په جمعه کولو مکلف وو، او که نه؟

امام بخاري او مسلم په خپلو کتابو کې ټول صحیح احادیث جمعه کړي نه دي او نه یې په جمعه کولو مکلف وو. امام بخاري په دې هکله داسې وایي: ( ما ادخلت فی کتابی الجامع الا ما صح و ترکت من الصحاح لحال الطول ). یعنې ما په خپل کتاب جامع کې نه دي داخل کړي، مګر هغه چې صحیح دي او له صحیح څخه مې ځینې د طوالت له خاطرې ترک کړي دي. یعنې امام بخاري بعضې صحیح احادیث ترک کړي تر څو چې د کتاب طوالت یې د ملالت باعث ونګرځي.

همدارنګه امام مسلم په دغه هکله داسې وایي:

لیس کل شی عندی صحیح و ضعته ههنا، انما وضعت ما اجمعو علیه. یعنې ما ټول هغه څه چې د ما په نزد صحیح وي په خپل کتاب کې نه دي را ټول کړي، یوازې هغه احادیث مې را جمعه کړي چې پوهانو ور باندې اتفاق کړی دي.



د هغه صحيح احاديثو شمېر چې امام بخاري او مسلم په خپلو کتابوکې نه دي جمع کړي، لږ دی او يا شمېره زيات دی؟

د دې پوښتنې د پاره دوه مختلف ځوابونه ذکر شوي دي:

۱. حافظ ابن حزم وايي: دوی ( مسلم او بخاري ) يو کم شمېر احاديث نه را

نقل کړي. په داسې حال کې چې د ابن حزم دغه قول رد شوی دی.

۲. صحيح قول دا دی چې له مسلم او بخاري څخه زيات شمېر صحيح احاديث

پاتې شوي دي. لکه چې د امام بخاري څخه نقل قول شوی چې ويلی يې

دي: ( ما زيات شمېر صحيح حديثونه نه دي را نقل کړي ).

په همدا شان له امام بخاري څخه حکايت دی چې هغه سل زره صحيح او دوه سوه

زره غير صحيح حديثونه حفظ کړي و.

د امام بخاري او مسلم په کتابوکې د احاديثو شمېره:

۱. د امام بخاري په کتاب کې د تکراري احاديثو سره سره ټول ( ۷۲۷۵ )

حديثونه موجود دي، او له تکراري احاديثو څخه پرته ( ۴۰۰۰ ) حديثونه

پکې نقل شوي دي.

۲. د امام مسلم په کتاب کې د تکراري احاديثو سره سره ټول ( ۱۲۰۰۰ )

حديثونه نقل شوي دي او له تکراري احاديثو پرته د څلور زره احاديثو په شا

او خوا کې موجود دي.

نور پاتې صحيح احاديث په کومو کتابوکې پيدا کولی شو؟

کيدی شي چې نور صحيح احاديث په لاندینيو مشهورو او د باور وړ کتابوکې پيدا او تر

لاسه کړو چې هغه دا دي. د ابن خزيمه صحيح کتاب د حاکم مستدرک نومی کتاب، د

ابو داود، ترمذي، ابن ماجه او نسائي، صحيح کتابونه، ( دارقطني، بيهقي ) او داسې نور

کتابونه. په پورتنیو کتابوکې د يوه حديث موجود والی د هغه د صحت په معنی نه دی، سر

بیره په هغې لازمه ده چې په صحت يې تصريح شوی وي. پرته له هغه کتاب نه چې شرط

يې څرځولی وي چې د هغه ټول احاديث صحيح دي لکه د ابن ماجه صحيح کتاب.

## دوهم فصل صحيح لذاته

### د صحيح لذاته حديث تعريف:

صحيح لذاته حديث، هغه حديث دی چې سند يې متصل او راويان يې عادل وي، معلل او شاذ نه وي. يعنې روايت يې پرته له شذوذ او علت څخه شوی وي. تر دې د مخه د حديث د صحت لپاره شرطونه ذکر شول چې عبارت دي له: د سند اتصال، د راويانو عدالت، د هغوی ضبط او د علت او شذوذ نشتوالی. کله چې په يوه حديث کې د پورتنیو شرطونو څخه کوم شرط موجود نه وي، دغسې حديث ته صحيح نشي ويل کیدی.

### د صحيح حديث درجې:

مخکې لدېنه وويل شول چې د اصول حديث د علم يو شمېر پوهانو د صحيح سندونو يادونه کړې ده، له دې کبله ويل کیدی شي چې د صحت د نورو شرطونو د په پام کې نيولو سربيره صحيح حديث د دغه لاندې درجو او مرتبو درلودونکی دی.

الف: هغه حديث چې د اصح الاسانيد سند په واسطه را نقل شوی وي، لکه مالک چې له نافع، او هغه له ابن عمر څخه روايت کړی چې دغه سند ته د اصح الاسانيد سند وايي او په لمړی درجه کې واقع دی.

ب: په دوهمه مرتبه کې د صحت له لحاظه هغه حديث دی چې روايت يې د داسې راويانو په واسطه شوی وي چې هغوی د لمړی درجې راويانو څخه په وروستنی درجه کې واقع دي. لکه د حماد بن سلمه روايت چې له انس رضي الله عنه څخه يې کړی دی.

ج: په دريمه مرتبه کې هغه صحيح حديث دي چې راويان يې د ثقه والي په لحاظ په تېته مرتبه کې وي. لکه د سهيل بن ابی صالح روايت چې له خپل پلار څخه يې او هغه له ابو هريره څخه کړی دی.

د پورتنی تفصيل له مخې کولی شو چې صحيح حديث په اوو مرتبو تقسيم کړو:

۱. هغه صحيح حديث دی چې امام بخاري او مسلم دواړو اتفاق ورباندې کړی وي دغه مرتبه تر ټولو لوړه مرتبه ده.

۲. هغه صحيح حديث دی چې روايت يې يوازې امام بخاري کړی وي.

۳. هغه صحيح حديث دی چې يوازې امام مسلم يې روايت کړی وي.

۴. هغه صحيح حديث دی چې د امام بخاري او امام مسلم شروط پکې موجود وي، خو هغوی يې روايت نه وي کړی.

۵. هغه صحيح حديث دی چې د امام بخاري په شرط برابر وي، خو هغه يې روايت نه وي کړی.

۶. هغه صحيح حديث دی چې د امام مسلم په شرط برابر وي، خو هغه يې روايت نه وي کړی.

۷. هغه صحيح حديث دی چې د نورو امامانو لکه ابن خزيمه او ابن حبان په نزد صحيح وي، خو د امام بخاري او امام مسلم د شرطونو مطابق نه وي.

په صحيح حديث کې د شيخينو شرط:

د اصول حديث په علم کې د ( شيخينو ) اصطلاح په امام محمد بن اسماعيل البخاري او امام مسلم باندې اطلاق کېږي، دوی دواړه د علم حديث تر ټولو زيات مشهور عالمان دي. دوی د صحيح حديث لپاره علاوه په هغو شرطونو چې د حديث عالمانو ورباندې اتفاق کړی، نور شرطونه نه دي وضع کړي. خو ځينې عالمانو ته وروسته له تحقيق او څېړنې څخه، ځينې طريقې څرگندې شوي دي او داسې فکر يې کړی چې دغه طريقې د دوی دواړو او يا له هغوی څخه د يوه له

نظره په صحیح حدیث کې شرط بلل شوی دی. خو په دغه هکله ښه او غوره خبره دا ده چې داسې وویل شي:

چې د شیخینو د شرط نه مطلب دا دی چې حدیث د صحیح البخاري او صحیح مسلم د کتابو له کسانو څخه او د شیخینو د طریقي او کیفیت د رعایت کولو سره سره روایت او نقل شوی دی.

د ( متفق علیه ) اصطلاح:

کله چې یو محدث د حدیث له بیانولو څخه وروسته د ( متفق علیه ) عبارت ذکر کړي، هدف یې دا دی چې دغه حدیث د شیخینو په اتفاق، صحیح حدیث دی، نه د ټول امت په اتفاق.

خو ابن صلاح وايي چې په حدیث باندې د شیخینو د اتفاق سره یو ځای په هغه باندې د ټول امت اتفاق حتمي او لازمي گڼي. دا ځکه چې امت د هغه حدیث په قبولولو چې امام بخاري او امام مسلم ورباندې اتفاق کړی وي، مخ کې له مخه اتفاق کړی دی.

## حسن حدیث

### تعریف:

د حسن کلمه صفت مشبه ده، په لغت کې له ( حُسْن ) څخه چې د ښکلا په معنی ده، اخیستل شویې ده.

د حسن حدیث د اصطلاحي تعریف په هکله د حدیث پوهانو ترمنځ اختلاف موجود دی. دا ځکه چې حسن حدیث د صحیح او ضعیف حدیث په مینځ کې واقع دی. دغه پوهان د حسن حدیث له اقسامو څخه یوازې یو قسم تعریف کړی نو کولی شو چې د حسن حدیث له تعریفونو څخه، ځینې تعریفونه په لاندې توګه ذکر کړو:

### ۱. د حسن حدیث تعریف د خطابې له نظره:

حسن حدیث هغه حدیث دی چې مخرج یې معلوم او راویان یې مشهور وي، د زیاتو عالمانو د قبول وړ او د ټولو فقهاوو د استدلال وړ وي.  
( معالم السنن ج ۱ ص ۱۱ ).

### ۲. د امام ترمذي له نظره د حسن حدیث تعریف:

حسن حدیث هغه حدیث ته وایي چې په اسناد کې یې داسې کس چې په کذب متهم وي، نه وي موجود او شاذبه هم نه وي چې روایت یې صرف په یوه طریقه شوی وي. داسې حدیث د امام ترمذي له نظره حسن حدیث دی.

### ۳. د حسن حدیث تعریف د ابن حجر له نظره:

هغه واحد خبر چې د عادل او تام الضبط راوي په واسطه یې روایت شوی وي، او سند یې هم متصل وي، د علت او شذوذ نه پرته را نقل شوی وي، داسې حدیث ته صحیح لذاته حدیث ویل کېږي او په هغه صورت کې چې د راوي ضبط خفیف وي داسې حدیث حسن لذاته حدیث دی.

د ابن حجر د تعريف له مخې حسن حديث په حقيقت کې صحيح حديث دى. خو کله چې د راوي ضبط خفيف شي نو بيا ورته حسن حديث ويل کېږي. د حسن حديث د پاره دغه تعريف تر ټولو غوره تعريف دى. د خطابي پر تعريف چې د حسن حديث د پاره يې کړى، نقد وارد شوى. او د امام ترمذې تعريف چې د حسن د پاره شوي دى، يوازې د حسن حديث په يوه قسم باندې صدق کوي چې حسن لغيره ورته ويل کېږي.

#### د حسن حديث جامع او مانع تعريف:

حسن حديث هغه حديث دى چې سند يې متصل او د عادل راوي په واسطه چې ضبط يې کم وي روايت شوى وي او په همدې شان د سند تر پايه پرته له علت او شذوذ څخه رانقل شي.

#### د حسن حديث حکم:

حسن حديث په استدلال او دليل نيولو کې د صحيح حديث په شان دى، خو د قوت په لحاظ د صحيح حديث څخه په ټيټه درجه کې واقع کېږي، زياتو فقهاوو په هغه باندې استدلال او عمل کړى دى.

#### د حسن حديث مثال:

لاندينى حديث چې د امام ترمذي په واسطه تخريج شوى دى، داسې وايي:  
حدثنا قتيبة حدثنا جعفر بن سليمان الضبعي عن ابن عمران الجوني عن أبي موسى الا شعري قال: سمعت أبي بحضرة العدو يقول: قال رسول الله صلى الله عليه و سلم: أن ابواب الجنة تحت ظلل السيوف ... الحديث.

دغه مبارک حديث پدې خاطر حسن دى چې د سند ټول څلور واړه راويان يې ثقه دي، خو يوازې جعفر بن سليمان الضبعي چې ثقه نه دى، حديث يې د صحيح مرتبې څخه د حسن مرتبې ته رانښکته کړى دى.

## د حسن حدیث مرتبې:

تر دې د مخه معلومه شوه چې صحیح حدیث خو مرتبې درلودلې، په همدې شان حسن حدیث هم ځانگړې مرتبې او درجې لري چې امام ذهبي په دوو مرتبو تقسیم کړي دي.

۱. اعلی مرتبه: لکه دغه لاندیني روایتونه:

- روایة بهز بن حکیم عن ابیه عن جدہ.
- روایة عمرو بن شعیب عن ابیه عن جدہ.
- روایة ابن اسحاق عن التیمی. او داسې نور روایتونه چې د هغو په هکله ویل شوي چې د دوی حدیث، د صحیح حدیث له جملې څخه دی، او د صحیح حدیث په وروستنی مرتبه کې واقع دی.

۲. له پورتنی مرتبې څخه وروسته د هغه احادیثو مرتبه ده چې روایت یې په طریقه د آحاد سره شوی وي او د تحسین او تضعیف په هکله یې اختلاف موجود وي. لکه د حارث بن عبدالله حدیث، د عاصم بن ضمیرة حدیث، د حجاج ارطاة حدیث او داسې نور.

د محدثینو د اقوالو مرتبې یعنې: صحیح الاسناد حدیث او یا حسن الاسناد حدیث:

- الف: د محدث قول چې وایي: ( هذا حدیث صحیح الاسناد ) له دې قول څخه چې ( هذا حدیث صحیح ) وایي په مرتبه کې بنسخته او وروسته دی.
- ب: په همدې توگه چې ( هذا حدیث حسن الاسناد ) وایي له ( هذا حدیث حسن ) څخه په مرتبه کې وروسته دی. د دې علت دا دی چې دغه ډول اصطلاحات کله د اسناد صحیح والی بیانوي او کله بیانوي چې دغه اسناد حسن دی او د متن په هکله کوم مطلب نه بیانوي له دې کبله کیدی چې په اسناد کې شذوذ او یا علت موجود وي.

کله چې محدث ( هذا حدیث صحیح ) وایي، دا قول داسې معنی ورکوي چې د صحت ټول پنځه شرطونه په دغه حدیث کې موجود دي. مگر کله چې محدث ( هذا

حدیث صحیح الاسناد) و وایې، دغه قول داسې معنی ورکوي چې د صحت درې شرطونه لکه د سند اتصال، د راویانو عدالت او د هغوی ضبط په دې حدیث کې شته او موجود دي، خو د شدوؤ او علت په نفي کولو دلالت نکوي.

هغه محدث چې د معتمد حافظ درجې ته رسیدلی وي او (هَذَا حَدِيثٌ صَحِيحٌ الْإِسْنَادِ) و وایې، او علت یې ذکر نکړي، نو دا قول په ظاهر کې د متن په صحت دلالت کوي. ځکه چې د علت او شدوؤ، نشتوالي، یو اصل دی.

د امام ترمذی او نورو حدیث پوهانو دغه قول (هَذَا حَدِيثٌ حَسَنٌ صَحِيحٌ) څه معنی لري؟

دا ډول قول په ظاهر کې یو مشکل را مینځ ته کوي ځکه چې حسن حدیث له صحیح حدیث څخه په درجه کې وروسته دی، نو څنگه کیدی شي چې دغه دوې مختلفې اصطلاح گانې په یوه حدیث کې سره جمع شي؟

د اصول حدیث عالمانو د دغه اصطلاح په هکله چې امام ترمذی په خپل کتاب کې ور څخه استفاده کړې ده، څو مختلف ځوابونه ويلي دي له هغې جملې نه د حافظ ابن حجر نظر چې امام سیوطی هم غوره بللی دی په لاندې ډول توضیح کوو:

الف: که حدیث دوه او یا څو اسناده و لري نود (هَذَا حَدِيثٌ حَسَنٌ صَحِيحٌ) اصطلاح داسې معنی ورکوي چې دغه حدیث د یوه اسناد په اعتبار حسن او د بل اسناد په اعتبار صحیح دی.

ب: که حدیث یوازې یو اسناد ولري، نو معنی یې دا ده چې یاد شوی حدیث د ځینې خلکو له نظره حسن او د ځینې نورو له نظره صحیح دی.

**حدیث حسن غریب:**

دغه پورتنی اصطلاح چې امام ترمذی په خپل کتاب کې استعمال کړي او حسن او غریب پکې یو ځای شوي، د علم حدیث د ځینې عالمانو د قبول وړ نه ده ځکه چې د امام ترمذی په نزد حسن هغه حدیث دی چې یوازې د یوه سند له طریقې څخه



روایت شوی نه وي بلکه د یوه نه زیات سندونه ولري، او غریب هغه حدیث ته ویل کیږي چې د هغه روایت یوازې د یوه راوي په واسطه شوی وي. حافظ ابن حجر په دې مورد کې خُواب ویلي چې خلاصه یې په لاندې توګه وړاندې کیږي:

د امام ترمذي دغه اصطلاح په هغه حدیث باندې حمل کیږي چې د امام ترمذي په نظر حسن بلل شوی وی. خو د هغه حدیث په هکله چې د حسن او غریب وصف یې ورکړی وي د امام ترمذي مطلب له هغه څخه داسې حدیث دی چې د جمهورو عالمانو په اصطلاح د حسن او غیر په مینځ کې کوم مناقات نشته.

شیخ ابن تیمیه رحمه الله علیه فرمایلي دی: هغه کسانو چې په امام ترمذي باندې طعن وارد کړی، په ډیرو مواردو کې یې د امام ترمذي هدف نه دی درک کړی. د علم حدیث عالمان وايي: (هذا الحديث غریب) د دوی مطلب دا دی چې لدې وجهې نه غریب دی او په هغه باندې تصریح کوي، او حدیث به د دوی په نزد، صحیح معروف شوی وي. خو کله چې همدغه حدیث د بلې طریقې څخه هم روایت شوی وي، د دوی له نظره له همدې وجهې څخه به غریب بلل شوی وي. اګر چې متن د حدیث به په صحیح حدیث معروف شوی وي.

## صحیح لغيره حدیث

تعریف: صحیح لغيره حدیث هغه دی چې سند یې متصل او راویان یې عادل وي، مگر د راویانو ضبط یې خفیف او غیر تام وي، د شذوذ او علت څخه سالم پاتې شوی وي، په همدې ډول د بل سند په واسطه چې د لمړي سند په شان او یا له هغه نه قوي وي، روایت شوی وي.

یعني د صحیح لغيره حدیث صحت لذاته نه دی، خو د بل سند د انضمام له خاطره صحیح گرځیدلی دی. دا ډول حدیث په قوت کې د حسن لذاته حدیث څخه په لوړه مرتبه کې او د صحیح لذاته څخه په ټیټه مرتبه کې واقع دی.

د صحیح لغيره حدیث مثال: د ( محمد بن عمرو عن ابی سلمة عن ابی هريرة ان رسول الله صلى الله عليه و سلم قال: لولا أن اشق على امتي لأمرتهم بالسواك عند كل صلاة ) حدیث دی چې امام ترمذی په خپل کتاب کې روایت کړی. ابن صلاح وايي:

( محمد بن عمرو بن علقمة ) په صدق او صیانت مشهور دی مگر د هغه کسانو څخه نه دی چې اعتماد ورباندې وشي.

ځینې پوهان وايي چې هغه د (سوء حفظ) په وجه، ضعیف شمېرل شوی، په داسې حال کې چې ځینې نور وايي چې دی د صدق او لوی والي له کبله ثقه بلل شوي او په همدغه خاطر حدیث یې د حسن صفت اخیستی دی. خو هر کله چې د نورو طریقو په واسطه هم روایت شوی دی نو د (سوء حفظ) خوف یې هم ساقط کیږي او د اسناد په واسطه دغه حدیث د صحت درجې ته لوړیږي.

## حسن لغیره حدیث

تعریف: حسن لغیره حدیث هغه دی چې په راویانو کې یې سوء حفظ یا جهالت او یا تدلیس موجود وي، مگر د ضعف سبب یې د راویانو کذب او فسق نه وي.

د پورتنی تعریف نه معلومیږي چې ضعیف حدیث په هغه وخت کې د حسن لغیره درجې ته ارتقا کولی شي چې په هغه کې د لاندینیو حالتو څخه یو حالت موجود شي:

۱. دا چې په یوه او یا څو نورو طریقو سره یې روایت شوي وي چې د لمړنۍ

طریقې سره یو شان او یا له هغې څخه قوي وي.

۲. په حدیث کې د ضعف سبب د راوي سوء حفظ یا په سند کې انقطاع او یا

یې راویان مجهول وي.

په دغه وخت کې حدیث، حسن لغیره کیږي او د مقبولو احادیثو څخه حسابیږي.

**د حسن لغیره حدیث مرتبه:**

حسن لغیره حدیث په مرتبه کې له حسن لذاته څخه وروسته دی یعنې که حسن لذاته

حدیث د حسن لغیره سره په تعارض کې واقع شي حسن لذاته ته ترجیح ورکول

کیږي او حسن لغیره متروک کیږي.

**د حسن لغیره حدیث حکم:**

دا ډول حدیث د مقبولو احادیثو څخه دی او استدلال پرې کیدی شي.

**د حسن لغیره حدیث مثال:**

ما رواه الترمذي و حسنه من طریق شعبة عن عاصم بن عبيدالله عن عبدالله بن عامر بن

ربيعة عن ابيه أن امرأة من بنى فزارة تزوجت على نعلين، فقال رسول الله عليه السلام:

ارضيت من نفسك و مالك بنعلين، فقالت نعم، فاجاز.

قال الترمذي: و في الباب عن عمر رضی الله عنه و ابی هريرة و عائشة و ابی حرد

(ترمذی). فعاصم ضعیف لسوء حفظه و قد حسن له الترمذی هذا الحدیث لمجیئه

من غیر وجه.

په پورتنې روایت کې عاصم د سوء حفظ په خاطر ضعیف معرفي شوی دی، مگر امام ترمذي دغه روایت، حسن بللی دی.

## مقبول آحاد او محتف بالقرائن خبر

### او د هغه انواع

د مقبول حدیث د اقسامو په هکله مخ کې معلومات وړاندې شول، اوس مقبول او په قرائنو محتف خبر نز بحث لاندې نیول کېږي.

محتف بالقرائن حدیث څخه مطلب هغه حدیث دی چې علاوه له هغه شرطونو څخه چې په مقبول حدیث کې موجود وي، یو شمېر نورو زائدو شیانو احاطه کړی وي. دغه زائد شیان چې د مقبول خبر سره یو ځای کېږي، د خبر قوت لا نور هم زیاتوي او حدیث ته یو ډول امتیاز ورکوي چې په نورو مقبولو احادیثو کې به موجود نه وي. او محتف بالقرائن حدیث ته په نورو مقبولو احادیثو باندې ترجیح ورکول کېږي.

### د محتف بالقرائن خبر ډولونه:

محتف بالقرائن حدیث ډیر اقسام لري، مهم ډولونه یې دا دي:

الف: هغه حدیث دی چې شیخینو یعنی امام بخاري او امام مسلم په خپلو کتابونو کې نقل کړی وي، خو د تواتر حدیث حد ته به نه وي رسیدلی، او په لاندینيو قرائنو به احاطه شوی وي.

۱. په دې مورد کې د دغه دواړو امامانو عظمت.

۲. په حدیث پيژندنه کې په نورو باندې د دوی وړاندېوالی.

۳. د نورو عالمانو له خوا د دوی د کتابونو قبلیدل او منل چې دا ډول

قبلیدل چې د طریقو د زیاتوالي څخه غوره دی چې د تواتر حد ته

نه وي رسیدلی.

ب: هغه مشهور حدیث دی چې متباینې طریقې ولري او ټولې طریقې یې د

راویانو د ضعف او علت څخه سالمې وي.

ج: حفاظو امامانو ته مسلسل خبر دی چې د اعتماد وړ وي او د غریب حدیث په شان به نه وي.

لکه هغه حدیث چې امام احمد یې د امام شافعی نه او امام شافعی یې له امام مالک څخه روایت وکړي، خو امام احمد په روایت کې له امام شافعی نه یو بل کس هم شریک کړی او په همدا شان امام شافعی یو بل کس په روایت کې له امام مالک نه شریک کړی.

د محتف بالقرائن حدیث حکم: دا خبر له ټولو مقبولو آحادو اخبارو څخه ارجحیت لري، کله چې محتف باقرائن خبر د نورو مقبولو اخبارو سره په تعارض کې واقع شي، محتف بالقرائن خبر ورباندې مقدم دی.

## د اعتماد زیاتوالی، محفوظ او شاذته

### د حدیث تقسیم

له هغو مواردو څخه چې په علم حدیث کې د توجه او پاملرنې وړ ګرځیدلي، هغه عبارت دي د ثقاتو د زیاتوالي څخه.

څنګه چې د حدیث په متن کې زیاتوالی واقع کیدی شي په همدې توګه په سند کې د موقوف حدیث د مرفوع کیدو او د منقطع حدیث د موصول کیدو په خاطر زیاتوالی راتلی شي.

ابن صلاح زیاتوالی په درې ډوله تقسیم کړی دی، دا تقسیم د نووی ابن حجر او نورو حدیث پوهانو د تأیید وړ ګرځیدلي چې په لاندې توګه توضیح کیږي:

۱. د ثقه راوي زیاتیدل چې د نورو ثقه راویانو د روایت او یا د اوثق راوي د

روایت سره منافات ولري. د دغه ډول زیاتوالي حکم دا دی چې مردود او

غیر مقبول دی. هغه روایت چې د ثقاتو راویانو او یا د اوثق راوي په واسطه

شوی وي، د محفوظ په نامه يادېږي. لدې کبله کيدی شي چې محفوظ حديث او شاذ حديث جلا جلا په لاندې توگه تعريف کړو.

محفوظ حديث: هغه حديث دی چې ثقه راويانو او يا يوه اوثق راوي يې روايت کړی وي په داسې حال کې چې دا ډول روايت د يوه ثقه راوي د روايت سره منافات ولري.

شاذ حديث: هغه حديث دی چې يوه ثقه راوي يې روايت کړی وي په داسې حال کې چې د ثقه راويانو او يا د يوه اوثق راوي د روايت سره مخالف وي.

مثال يې دغه سند دی چې امام ترمذي له ابو سعيد خدری څخه په مرفوع ډول داسې روايت کړی: (الارض کلها مسجد الا المقبرة و الحمام) بيا همدغه حديث حما بن سلمة له عمرو بن يحيى څخه او هغه له خپل پلار نه، بيا هغه له ابو سعيد خدری نه په مرفوع ډول او سفیان ثوري له عمرو او هغه له خپل پلار نه، هغه له نبی کریم صلی الله عليه وسلم نه په مرسل ډول روايت کړی چې ثوري له حماد نه اوثق بلل شوی دی.

۲. د ثقه راوي زياتيدل دي چې د نورو ثقه راويانو او يا د اوثق راوي د روايت سره منافات نه وي. حکم يې دا دی چې مقبول او عمل ورباندې کيږي. ځکه چې دغسې حديث د مستقل خبر حکم لري چې يوازې يوه راوي د خپل شيخ څخه نقل کړی وي.

۳. هغه زياتوالي دی چې ثقه راوي يې داسې روايت کړی وي چې د بل روايت سره کوم چې تر هغه بهتره وي، منافات ولري. خو دا ډول منافات به يوازې د مطلق په تقيد او يا د عام په تخصيص پورې منحصر وي. د دا ډول حديث حکم د راجح قول په بنا مقبول او عمل ورباندې کيږي.

مثال يې د لاندیني حديث په متن کې:

چې امام مسلم او نورو د محمد بن سيرين له طريقي نه د ابوهريرة څخه د (اولهن بالتراب) په زياتوالي سره د (ولوغ کلب) په حديث کې ذکر کړی دی د نورو ثقه

راویانو روایت چې له ابوهریره څخه یې کړی، د ترتیب د زیاتوالي نه خالي دی. کیدی شي چې دا ډول زیاتوالی د ثقه راویانو د مطلق روایت لپاره تقييد وگرځي.

### معروف او منکر خبر

تعريف: معروف خبر چې په مقابل کې یې منکر واقع وي له هغه حدیث څخه عبارت دی چې د ثقه راوي په واسطه یې روایت شوی وي او د ضعیف راوي د روایت سره مخالف وي.

منکر حدیث: هغه حدیث دی چې روایت یې د ضعیف راوي په واسطه شوی وي او د ثقه راوي د روایت سره په مخالفت کې واقع وي.

مثال یې: مارواه ابن ابی حاتم من طریق حبيب ( په تصغیر سره ) ابن حبيب الزيات چې ضعیف دی له ابی اسحاق عن العيزار بن حريث عن ابن عباس څخه مرفوعاً روایت کړی دی: من اقام الصلاة وآتی الزکاة وحج البيت و صام رمضان و قرى الضيف دخل الجنة.

ابو حاتم ویلي دي چې دا حدیث منکر دی، ځکه چې ثقه راویانو دغه حدیث له ابو اسحق عن العيزار عن ابن عباس رضی الله عنه څخه موقوف روایت کړی په داسې حال کې چې پورتنی حدیث مرفوع دی.

تمرینونه:

۱. صحیح لذاته حدیث تعریف او حکم یې بیان کړئ؟
۲. حسن لذاته حدیث د صحیح لذاته سره څه فرق لري او د هغه حکم بیان کړئ؟
۳. ابن حجر د حسن لذاته حدیث څه ډول تعریف کړی دی؟
۴. د محفوظ حدیث مثال ذکر کړئ؟
۵. شاذ حدیث څه ډول حدیث دی؟
۶. په مقبولو احادیثو کې کوم حدیث د حکم په لحاظ زیات ارجحیت لري؟
۷. د حدیث غربت په څو ډوله دی؟
۸. د امام ترمذي دا قول (حدیث حسن صحیح) په څه ډول تعبیر کیدی شي؟



## دریم فصل

### متابعت او د هغه اقسام

متابعت په لغت کې د موافقت په معنی دی او د اصول حدیث په اصطلاح د راوي د پاره په روایت کې د مشارکت ایجادول دي، او متابعت دوه ډوله دی:

۱. تام متابعت: هغه مشارکت دی چې په خپله د راوي د پاره په روایت کې ایجاد شي.

۲. ناقص متابعت: ده هغه مشارکت دی چې د راوي د شیخ د پاره او یا د هغه راویانو د پاره ایجاد شي چې له هغه څخه پورته وي.

### متابع، شاهد او اعتبار

متابع: د ( ب ) په کسرې سره چې د تابع په نوم یادېږي: عبارت له هغه خبر څخه دی چې په لفظ او معنی کې او یا یوازې په معنی کې د فرد حدیث سره شریک وي. په داسې حال کې چې د دواړو صحابي هم یو وي.

شاهد: ده هغه حدیث دی چې په لفظ او معنی کې او یا یوازې په معنی کې د فرد حدیث سره شریک وي په داسې حال کې چې د دواړو صحابي یو کس نه وي. یعنې دواړه حدیثونه په صحابي کې سره مختلف وي.

د ځینې حدیث پوهانو له نظره متابعت هغه حیث ته ویل کېږي چې متابعت یې یوازې په لفظ کې موجود وي، د دواړو حدیثونو صحابي یو کس وي او یا په صحابي کې سره مختلف وي.

شاهد: شاهد اسم فاعل او د شهد یشهد، شهادتاً د باب څخه دی، شاهد حدیث ته د دې خاطر ه شاهد وایي چې دا ډول حدیث، شهادت ورکوي چې دغه فرد حدیث

اصل لري او هغه تقويه كوي، لكه چې شاهد په دعوى كې د مدعي قول تائيد او تقويه كوي.

### په اصطلاح كې د شاهد حديث تعريف:

شاهد حديث هغه حديث دى چې روايان يې د فرد حديث د روايانو سره د لفظ او معنى په لحاظ شريك وي، خو په صحابي كې سره مختلف دي.

### اعتبار:

اعتبار په لغت كې په شيانو كې نظر كول دى تر څو چې د يوه شي هم جنس وموندل شي.

په اصطلاح كې د هغه حديث د پاره چې يوازې د يوه راوي په واسطه يې روايت شوى وي، د نورو طريقو تتبع او لټول دي. تر څو معلوم شي چې پرته له دغه راوي څخه، كوم بل راوي د دغه حديث په روايت كې شركت كړى او كه يې نه دى كړى.

د اعتبار مثال: حافظ ابن حجر د اعتبار د پاره مثال د امام شافعى روايت بنولى دى چې په خپل كتاب ( الام ) كې يې درج كړى او هغه د مالک روايت دى د عبدالله بن دينار څخه او هغه له عبدالله بن عمرو بن عمر رضى الله عنه څخه روايت كړى او هغه ويلې دي چې رسوالله صلى الله عليه وسلم فرمايلي: الشهر تسع و عشرون فلا تصوموا حتى تروا الهلال و لا تفطروا حتى تروه فان غم عليكم فاكملوا العدة ثلاثين. د دغه حديث په هكله ځينې داسې فكر كوي چې امام شافعى يوازينى كس دى چې د ( فاكملا العدة ثلاثين ) لفظ يې ذكر كړى. ځكه پرته له امام شافعى ته د مالک پيروانو او اصحابو، دغه حديث د ( فاقد روا له ) په لفظ روايت كړى.

خو د امام شافعى د روايت لپاره، تام او ناقص متابعت دواړه موجود دي، هغه دا چې امام بخاري په خپل صحيح كې له عبدالله بن سلمة القعنى نه هغه له مالک څخه په خپل اسناد سره روايت كړى، چې دغه د تام متابعت په نهايي درجه د صحت كې واقع دى. او امام ابن خزيمة په خپل صحيح كې د عاصم بن محمد بن زيد له طريقې

د خپل پلار او نیکه نه، د عبدالله ابن عمر رضی الله عنه څخه د ( فَكَمَلُوا الْعِدَّةَ ثَلَاثِينَ ) په لفظ روایت کړی، چې ده ناقص متابعت دی. په همدې توګه امام مسلم د عبیدالله بن عمر نه له نافع بن عمر رضی الله عنه له طریقه د ( فاقدروا ثلاثين ) په لفظ روایت کړی. دغه روایت د امام نسائی په نزد د محمد بن حنین نه له نافع څخه له عبدالله بن عمر نه له رسول الله څخه، شاهد لرونکی روایت دی، لکه د ابن دینار حدیث له نافع څخه بیا له ابن عمر رضی الله عنه نه.

## محکم او مختلف حدیث

**محکم حدیث:** محکم حدیث هغه حدیث دی چې مقبول او د بل مماثل حدیث د تعارض نه سالم پاتې شوی وي. حکم یې وجوب العمل دی او زیات آحاد حویثونه له همدې نوعې احادیثو څخه دی.

**مختلف حدیث:** هغه مقبول حدیث دی چې د بل مماثل حدیث سره په تعارض کې واقع وي. مګر د دواړو تر مینځ د جمعه کیدو امکان هم وي. دا ډول احادیث د امام شافعی، طحاوي او ابن قتیبة لخوا تصنیف شوی دی.

## د تعارض په حال کې

### د مقبول حدیث حکم

که دوه مقبول حدیثونه یو تر بله په تعارض کې واقع شي، او پرته له مشکل څخه جمعه یې ممکنه وي، بل حدیث ته مراجعه نکړي د مثال په توګه امام بخاري او مسلم دغه لاندې حدیث روایت کړی: ( فرمن المجذوم فرارک من الاسد ) او یا دا حدیث چې امام مالک روایت کړی: ( لا یورد ممرض علی مصح ) دغه دواړه حدیثونه د ( لاعدوی و لاطیره ) د حدیث سره په تعارض کې لیدل کیږي.

دغه تعارض پدې شکل موجود دی چې د ( فرمن المجذوم فرارک من الاسد )

حدیث امر کوي چې د مجذوم سړي نه تینسته وکړه، او د ( لاعدوی و لا طيرة حدیث) د مرض سرایت نفی کوي.

په پورتنیو احادیثو کې د جمعه کولو طریقه دا ده چې مرضونه په طبیعي توګه د یوه شخص نه بل شخص ته سرایت نه کوي څرنگه چې د جاهلیت په وخت کې داسې مفکوره موجوده وه. او ځینې ډاکتران هم پدې عقیده دي چې سرایت نکوي.

مګر د جوړ سړي یوځای کیدل د مریض سره چې په مرض مصاب وي. د مرض د انتقال او سرایت سبب او وسیله کیدی شي، همدا قسم کیدی شي چې د دواړو یو ځای کیدل د مرض د انتقال سبب ونګرځي لکه چې په نورو اسبابو کې هم دغه خصوصیت شته دی.

که د متعارضو احادیثو په مینځ د جمعې امکان موجود نه وي، په دغه صورت کې تاریخ ته مراجعه کېږي، که تاریخ معلوم شي، هغه حدیث چې د ورود تاریخ یې وروسته وي، د هغه بل حدیث د پاره چې د ورود تاریخ یې مخ کې و، د ناسخ په حیث پیژندل کېږي.

که چیرته د متعارضو حدیثونو د ورود تاریخ معلوم نه وي، په دې صورت کې که د یوه حدیث د ترجیح امکان په بل متعارض حدیث باندې د سند او یا د متن په لحاظ موجود وي، په دغه صورت کې د تعارض مشکل په ترجیح سره حل کېږي. او که د ترجیح امکان موجود نه وي په دواړو حدیثونو باندې عمل کول متوقف کېږي تر هغه چې د ترجیح سبب موجود شي.

## نسخ په حدیث کې او هغه څه چې نسخ ورباندې پیژندل کېږي

د نسخ لغوي معنی: نسخ په لغت کې ازالې او نقل ته ویل کېږي مثال یې: نسخت الكتاب اذا نقل شيئاً يشبه بما في الكتاب. او نسخت الشمس الظل یعنی لمر سوری زائل کړ. نسخ په اصطلاح کې د متاخر شرعي دلیل په واسطه د شرعي حکم رفع کول عبارت له نسخ څخه دی. نسخ په حدیث کې د ځینې شیانو په واسطه پیژندل کېدی شي، چې په لاندې توګه یې بیان کېږي:

### - د صریح نص په واسطه:

لکه د (كنت نهيتكم عن زيارة القبور فزروها). دا حدیث امام مسلم روایت کړی دی. چې د قبر زیارت کول یې منع کړي و، بیا یې د قبر زیارت کول په مسنونه طریقه جائز وبلل.

- کله داسې هم کېدی شي چې صحابي په تأخیر د یوه حکم له منسوخ حکم څخه خبر ورکړی وي. لکه د جابر رضی الله عنه قول: ( كان آخر الامرين من رسول الله صلى الله عليه وسلم، ترك الوضوء مما مسته النار ) دا حدیث امام ترمذي روایت کړی.

### - د تاریخي تقدم او تأخر په واسطه:

مګر کوم حکم چې د صحابي په واسطه روایت شي او په اسلام کې د بل راوي نه مخ کې وی او دا حدیثونه یو تر بله مخالف وي، په روایت کې د تاریخ وروسته والی د نسخې دلیل نشي کېدی، ځکه امکان لري چې د هغه صحابي روایت چې په

مسلمان کیدو کې وروسته دی، د بل صحابي څخه یی اوریدلي وي، چې له هغه څخه په اسلام راوړلو کې مخ کې او یا په اسلام راوړلو کې یو شان وي.

- اجماع ناسخ کیدی نشي، خو د یوه حکم په نسخ کیدو باندې دلیل کیدی شي.

## دتیرو مطالبو په هکله عام تمرینونه

۱. د اصول حدیث علم د پیدا کیدو په هکله د تاریخي لحاظه په لنډه توګه خبرې وکړئ، د دغه علم د تعریف، موضوع او غرض په مورد کې یادونه او لاندینی اصطلاح ګانې معنی کړئ: الحدیث، الخبر، الأثر، الحدیث القدسی، السند، المتن، الاسناد، المسند، المحدث، الحافظ.
۲. متواتر حدیث تعریف، د هغه انواع او شروط بیان کړئ واحد خبر او انواع یې د لغت او اصطلاح په لحاظ تعریف کړئ: یعنی مشهور، عزیز، غریب، مطلق او نسبي غریب حدیثونه.
۳. مقبول حدیث کوم او حکم یې څه دی. د محتف بالقرائن حدیث تعریف څه او انواع یې څو دي. صحیح لذاته کوم حدیثونه دي. د دوی په مینځ کې د اشتراک وجه څه ده؟ د مرتبې د تفاوت په لحاظ د حدیث اقسام څو دي؟ د شیخینو د شرط څخه مطلب څه دی؟
۴. صحیح لغیره او حسن لغیره حدیثونه کوم دي؟ امام ترمذی چې د حسن او صحیح اصلاحيګانې سره یو ځای کوي څه دلیل لري؟ امام ترمذی ولې حسن حدیث د غریب حدیث سره یو ځای کوي؟ په داسې حال کې چې د امام ترمذی له نظره، حسن هغه حدیث دی چې له یوې طریقې څخه په زیاتو طریقو روایت شوی وي، او غریب هغه حدیث دی چې یوازې په یوې طریقې روایت شوی وي؟

۵. د ثقه زیاتوالی په خو ډوله دی؟ حکم یې شرحه کړئ. محفوظ، شاذ  
اومکر حدیثونه تعریف کړئ، متابعت په خو ډوله دي، متابعت، شاهد  
اواعبار څه ته وايي، مختلف حدیث او د دوو مقبولو حدیثونو د تعارض  
وجه شرح کړئ.

## څلورم فصل

### مردود خبر او د هغه د رد اسباب

مردود خبر: هغه خبر دی چې د راویانو کذب یې پر صدق باندې ترجیح ولري. مردود خبر زیات اقسام لري چې ځینی پوهانو د هغه اقسام له څلویښتو څخه زیات ښودلي دي. خو په مجموع کې دغه ټول اقسام دوو سببونو ته راجع کېږي:

۱. هغه مردود خبر چې له سند څخه یې یو یا څو راویان ساقط شوی وي.

۲. هغه حدیث دی چې د ځینی راویانو د طعن په سبب مردود شوی وي.

تر دغه سببونو لاندې، ډیر اقسام موجود دي، چې ټول د ضعیف په نوم یادېږي چې د مردود د پاره یو عام نوم دی. ضعیف د قوي ضد معنی لري چې حسي او معنوي ضعیف ته شامل دی. خو دلته د ضعیف څخه مطلب معنوي ضعیف دی.

### د راوي د سقوط اقسام

له اسناد څخه د راوي سقوط په دوه ډوله دي:

یو ظاهري او روښانه سقوط دی او بل خفي سقوط دی.

هر هغه څوک چې په علوم حدیث کې مشغولیت ولري. هغه په ظاهري سقوط پوهېږي، چې دا ډول سقوط د شیخ الحدیث او شاگرد تر مینځ د ملاقات د نشتوالي له کبله معلومېږي او یا لدې څخه معلومېږي چې شاگرد به د استاد سره په یوه عصر کې ژوند نه وي کړی، او یا به یې په یوه عصر کې ژوند کړی وي خو دوی به یو تر بله نه وي سره لیدلي. او یا به شاگرد ته د روایت کولو اجازه نه وي شویې نه په لفظي توګه او نه په تحریري توګه. په همدې خاطر ضروري ده چې تاریخ ته مراجعه وشي، تر څو د راویانو د تولد او وفات وخت او تاریخ معین شي او د راویانو په مینځ کې د لیدنې او کتنې وخت تعیین شي.



## د مردود حدیث اقسام

### د راوي د سقوط په لحاظ

د راوي د سقوط نه مطلب دا دی چې د حدیث په سند کې تسلسل او اتصال قطع شي، یو او یا زیات راویان له سند څخه ساقط شي، برابره ده چې د راوي او یا راویانو سقوط په عمدي توګه وي او یا په غیر عمدي توګه د سند له اول نه ساقط شي یا د وسط او یا د آخر څخه.

۱. **معلق حدیث:** هغه حدیث دی چې د سند له اول نه یې یو او یا له یوه نه زیات راویان حذف شوی وي.

**حکم:** معلق حدیث په دې خاطر د مردود له انواع څخه بلل کېږي چې د محذوف راوي حالت معلوم نه دی، او د صحت له شرطونه، یو شرط چې د سند اتصال دی، پکې کم دی، او معلومه نه ده چې محذوف راوي، د ضبط، عدالت، امانت او صدق خاوند دی او که نه.

د صحیح البخاري په کتاب کې د تعلیق یادونه زیاته شوې ده خو امام نووی وايي: د هغه څه نه چې په معلومه جزمي او يقيني صیغه لکه ( قال، ذکر، روی ) یادونه و شي، داسې معنی ورکوي چې د راوي او مروی عنہ ترمینځ لیدنه کتنه او صحبت سرته رسیدلی دی. او هغه څه چې جزم او يقين پکې موجودونه وی او په مجهوله صیغه لکه «قیل، ذکر و روی» سره ذکر شي هغلته داسې حکم نشي کیدی چې د راوي او مروی عنہ تر مینځ به ملاقات او لیدنه شوی وي.

۲. **مرسل حدیث:** مرسل هغه حدیث دی چې د تابعي لخوا یې نبی کریم صلی الله.

عليه وسلم ته نسبت شوی وي مثلاً تابعي داسې وويي: (قال رسول الله كذا او فعل كذا) او صحابي یې حذف کړی وي.

مرسل حدیث د مردودو احادیثو د جملې څخه دی، ځکه مخ کې وویل شول، کوم مجهول لوالی چې د محذوف راوي په حال کې موجود دی، د هغه د رد باعث دی. احتمال لري چې حذف شوی راوي صحابي وي او یا تابعی، همدا ډول احتمال لري چې ثقه دی او یا غیر ثقه.

د مرسل حدیث حکم: د اهل حدیث ډیر عالمان، ځینې فقهاء او اصولیین وايي چې مرسل حدیث مردود دی، دوی وايي چې په هغه صورت کې چې معین راوي د صفت له لحاظه مجهول وي یعنې ذاتاً معلوم او صفت یې مجهول وي د هغه روایت مردود دی نو کله چې د راوي ذات او صفت دواړه مجهول شي، روایت یې هر ورو، مردود دی چې په مرسل حدیث کې د حذف شوی راوي ذات او صفت دواړه مجهول دي.

د امام ابو حنیفه، امام مالک احمد بن حنبل له نظره مرسل حدیث مطلقاً مقبول دی. د مرسل حدیث د حکم په هکله درې قوله موجود دي چې په لنډ ډول یې بیانوو:

الف: جمهور محدثین، د اصول فقه اکثریت عالمان او فقهاء وايي چې مرسل حدیث مردود دی، دلیل یې د محذوف راوي د حالت مجهولوالی دی، ځکه احتمال لري چې محذوف راوي د صحابي نه پرته بل څوک وي. ب: د امام ابو حنیفه، امام مالک او امام احمد بن حنبل او ځینې نورو عالمانو له نظره مرسل حدیث مقبول حدیث دی خو په دې شرط چې ارسال کوونکی ثقه وي، ځکه چې ثقه راوي یوازې د بل ثقه نه ارسال کوي، او دائماً به ثقه راوي حذف کوي.

ج: امام شافعی او ځینې نور وايي چې مرسل حدیث مقبول دی په هغه صورت کې چې په ارسال کوونکي کې درې شرطونه موجود وي:

۱. ارسال کوونکی راوي باید د کبارو تابعینو څخه وي.
۲. ارسال کوونکی داسې شخص وي چې یوازې له ثقه راوي څخه به ارسال کوي.

۳. مرسل حدیث باید د حفاظو د روایت سره مخالف نه وي.
۴. یا خو د ذکر شوشویو شرطونو سره، د لاندې حالاتو څخه یو حالت موجود وي:

الف: دغه مرسل حدیث د بلې طریقې نه متصل السند روایت شوی وي.

ب: د بلې طریقې نه هم د مرسل په توګه، روایت شوی وي.

ج: دغه مرسل حدیث د صحابي د قول سره موافقت ولري او یا ډیرو عالمانو د هغه مطابق فتوی ورکړی وي. دغه نظر د تابعی د مرسل په هکله دی.

د صحابي مرسل: د صحابي مرسل هغه حدیث دی چې د نبی کریم صلی الله علیه وسلم د قول او یا فعل څخه یو صحابي خبر ورکړی چې په خپله دغه صحابي د نبی کریم صلی الله علیه وسلم څخه په مستقیمه توګه نه وي روایت کړی. علت یې د صحابي د سن کموالی، یا په اسلام کې وروسته والی او یا غیابت وي. خلاصه دا چې یو صحابي هغه بل صحابي چې د نبی کریم ص څخه یې اوریدلي وي ساقط کړی.

د صحابي مرسل حدیث د جمهورو علماوو له نظره مقبول دی. دلیل یې دا دی چې دغه صحابي حتماً د بل صحابي څخه روایت کړی او صحابه ټول عدول دي، حذف کول یې باک نه لري او د صحابي روایت له تابعی څخه ډیر کم او نادر دی، او که صحابي له بل تابعی څخه روایت وکړي هر ورو به هغه ذکر کوي.

#### مُعْضَلٌ حَدِيثٌ:

مُعْضَلٌ په لغت کې اسم مفعول او د ( اعضله ) څخه اخیستل شوی چې ( مشکل ) مغلق، مجهول او مریض معنی ورکوي، ځکه چې، دوه او یا له هغه نه زیات راویان چې د حدیث له سند څخه حذف شي، د حدیث فهم، درک کول، صحت او سقم د مشکل سره مخ کوي او راوي یو مجهول او معیوب سند ذکر کوي چې د حل لاره یې مغلقه او نا معلومه ګرځوي.

د مُعَضَّل حَدِيثِ اصْطِلَاحِي مَعْنَى:

مُعَضَّلُ په اصطلاح کې هغه حديث دی چې د سند له وسط څخه يې دوه او يا له دوو نه زيات راويان په متوالي ډول ساقط شوي وي. مثال يې د امام مالک قول دی چې وايي: ( بلغني عن ابي هريرة أن رسول الله صلى الله عليه وسلم قال: للمملوك طعامه و كسوته بالمعروف ولا يكلف من العمل الا ما يطيق ).

د دغه سند له وسط نه دوه نفره په متوالي توگه ساقط شوي دي ځکه چې د امام مالک او ابوهريرة تر مينځ دوه کسان نور شته دي او هغوی عبارت له محمد بن عجلان او په خپله عجلان چې د محمد پلار دی له ابوهريرة څخه يې روايت کړی دی.

د مُعَضَّلِ حَدِيثِ حُكْم: له دې کبله چې په سند کې يې د اتصال شرط نشته نو د ضعیفو احاديثو له جملې څخه شميرل کېږي.

منقطع حديث: منقطع له انقطاع څخه اخیستل شوی او په لغت کې د اتصال ضد معنی لري او په اصطلاح کې هغه حديث دی چې د سند له وسط نه يې يو او يا له يوه نه زيات راويان په غير متوالي توگه ساقط شوي وي چې راوي او يا راويان يې دمعضل حديث خلاف ساقط شوي وي.

د منقطع حديث حکم: دا ډول حديث هم ضعیف دی ځکه چې په سند کې يې اتصال وجود نه لري او بل دا چې د محذوف راوي حال هم مجهول دی.

مدلس حديث: مدلس د اسم مفعول صيغه ده له تدليس نه چې د تفعليل په وزن دی اخیستل شوی، معنایي په لغت کې د مبيعي او متاع د عيب پټول دی له مشتري نه، او يا دا چې د (دلس) څخه چې د تيارې او ظلمت په معنی دی، اخیستل شوی. د تيارې او نور د اختلاط معنی هم ورکوي.

دغه ډول حديث له دې خاطر د مدلس په نامه نومولی شوی چې د هغه د سند عيب له سامع نه پټ ساتل شوی لکه د هغه مبيعي په شان چې عيب يې له مشتري نه پټ وساتل شي، چې دواړه د عيب په کتمان کې سره شريک دي.

## تدلیس په اصطلاح کې:

د محدثینو په اصطلاح د تدلیس معنی د سند د عیب پټول دی او په دوه ډوله دي: د اسناد تدلیس، د شیخینو تدلیس.

۱. د اسناد تدلیس: هغه تدلیس دی چې راوي د حدیث نسبت هغه کس ته وکړی چې نور احادیث یې ورڅخه روایت کړی وي خو د همدې حدیث روایت یې نه وي ورڅخه کړی. او دا روایت په داسې لفظ وکړي چې د سماع توهم پکې موجود وي، نه د سماع حقیقت. مثلاً داسې وایي: عن فلان آن فلاتاً قال .... یعنی راوي د خپل شیخ نه روایت وکړي چې دغه حدیث یې په حقیقت کې له ده څخه نه بلکه له بل شیخ نه، روایت کړی وي او دکوم علت په خاطر د خپل اصلي شیخ او استاد نوم نه ذکر کوي او د بل غیر اصلي شیخ نه په داسې لفظ روایت وکړي چې له هغه نه د سماع توهم موجود وي خو د سماع او یا د تحدیث په لفظ یې نه روایت کوي ترڅو درواغجن محسوب نشي، مگر قصد یې دا وي چې سامع په وهم او شک کې واقع کړي.

تسویه هم د دغه ډول تدلیس په شان ده او هغه عبارت ده له دې څخه چې مدلس هغه ضعیف راوي حذف کړی چې د دوو ثقه راویانو په مینځ کې قرار ولري، او د دوو ثقه راویانو تر مینځ ملاقات او لیدنه کتنه هم شوی وي.

۲. د شیوخو تدلیس: دا هغه تدلیس دی چې راوي خپل شیخ کوم چې حدیث یې ورڅخه اوریدلی دی، په غیر معروف نوم او یا په اسم کنیه او یا په غیر مشهور لقب ذکر او توصیف کړي او یا هغه داسې قبیلې او یا ښار ته چې مشهور نه وي، منسوب کړي. ترڅو چې خلک یې ونه پیژني، مثال یې دابوبکر بن مجاهد قول دی چې وایي: حدثنا عبدالله بن ابی عبدالله چې مقصد یې عبدالله بن ابی داود السجستاني دی.

تدلیس د لاندې اعراضو په خاطر صورت مومي:

الف: له دې خاطره چې شيخ به يې ضعيف او غير ثقه وي.  
ب: د شيخ د وفات كيدو د وروسته والي په خاطر. په دې توگه چې د راوي په سماع كې له خپل شيخ څخه د ده سره داسې كسان شريك شي چې په ټيټه مرتبه كې وي او راوي ته به ننگ بنكاري چې له دوی سره يو ځای يوه شيخ ته د شاگرد په صفت منسوب شي.

ج: له دې خاطره چې شيخ به يې په سن كې له ده څخه وړوکی وي او حيا به كوي چې د خپل شيخ نوم واضح كړي.

د: له دې خاطره چې روايتونه يې د يوه شيخ څخه، زيات وې او دی به نه غواړي چې ټول روايتونه يې يوازې له يوه كس نه وي.

ه: په دې خاطر چې د راويانو شمېر به زيات وي، او غواړي چې د دغه شمېر د كمو په خاطر، خپل شيخ له سند څخه حذف كړي او سند عالي وگرځي.

و: په دې خاطر به تدليس كوي چې خپل شاگرد تنبيه او امتحان كړي، تر څو په خپلو هڅو سره د راويانو له حال نه ځان خبر كړي.

خفي مرسل حديث: خفي د ظاهر او جلي ضد دی او دا ډول حديث په دې خاطر په همدغه نوم، نومولی شوی چې دغه ډول ارسال، واضح او ظاهر نه دی، او وروسته له تحقيق او هڅو څخه پيژندل كېږي.

په اصطلاح كې دخفي مرسل معنى: د محدثينو له نظره خفي مرسل هغه حديث دی چې راوي د داسې شخص نه روايت وكړي چې ليدنه او كتبه يې نه ده ورسره شوي او له ده څخه يې نه وي اوريدلی، او روايت يې په داسې لفظ وي چې د سماع احتمال او يا توهم ولري. لكه چې داسې ووايي، قال فلان او عن فلان، او داسې نور. او مثال يې د حديث په روايت كې لكه:

د ابن ماجه روايت د عمر بن عبدالعزيز له طريقي څخه له عقبه بن عامر رضی الله عنه نه چې هغه له نبی کریم (ص) نه روايت کړی چې داسې یې ویلي: رحم الله الحارس الحرس.

په پورتنی مثال کې عمر د عقبه سره لیدنه او کتنه نه ده کړې.

## د تدلیس د پیژندلو وسایل

تدلیس او خفی ارسال زیات وسایل لري له هغه جملې څخه لاندیني وسایل دي:

۱. په خپله د مدلس او یا مرسل د خبر په وسیله پیژندل کېږي لکه چې

ووايي: ما په دغه سند کې تدلیس او یا ارسال کړی دی.

۲. یا خو د حدیث د امامانو څخه د یوه امام په وسیله پیژندل کېږي چې

وروسته له ډیرو هڅو نه دې نتیجې ته رسیدلي وي چې د راوي او مروی عنه

ترمینځ لیدنه او کتنه نه ده شوی، او یا د دوی تر مینځ د سماع نشتوالی

شهرت ته رسیدلی او معروف وي.

د تدلیس حکم: د تدلیس حکم د مدلس د غرض او قصد په لحاظ فرق کوي. که

چیرته له تدلیس څخه د مدلس هدف د شیخ غیر ثقه والي او یا د سن کموالي او یا د

سند عالیتوب وي په دغه ټولو صورتونو کې حدیث مقبول نه دی. ځکه چې تدلیس په

پورته حالاتو کې د راوي حالت مجهول ساتي او همدا ډول تدلیس د فریب او

خیانت لامل ګرځي او تدلیس غیر عادلانه ګرځي او پیغمبر (ص) فرمایلي: ( من غشنا

فلیس منا ) یعنی هغه څوک چې له مونږ سره فریب وکړي، د مونږ له جملې څخه نه

دی. په هر حال مدلس حدیث لدی وجهی نه چې راوی یی عادل نه دی، دضعیفو

احادیثو له جملې ته حسابیږي که چیرته د مدلس غرض دا وي چې د حدیث طالب

دې ته تشویق کړي چې د اسنادو په مطالعه مشغول شی او دا یی هم هدف وي چې

روایت یې باید له یوه کس څخه نه وي په دغه حالت کې ویل شوی چې دا ډول  
حدیث مقبول دی.

په همدې توګه د هغه کس خبر مقبول دی چې روایت یې له ثقاتو څخه وي لکه ابن  
عیننه.



## د خفي مرسل او د اسناد د تدليس فرق

په دې کې شک نشته چې خفي ارسال او د اسناد تدليس دواړه له هغه کس نه روايت کول دي چې راوي په اصل کې له ده څخه حديث نه وي اوريدلی، او دا روايت په دغسې لفظ سره شوی وي چې د سماع احتمال ولري. خو د خفي ارسال او د اسناد تدليس فرق په دې کيدی چې مدلس (تدليس کوونکی) له همدې شيخ څخه نور احاديث اوريدلي وي، او دغه حديث يې له هغه څخه نه وي روايت کړي، يعنې شيخ يې په نورو احاديثو کې استاد وې نه په دغه حديث کې چې تدليس يې پکې کړی وي. خو د خفي ارسال، مرسل هيڅ کله له دغه شيخ څخه کوم بل حديث هم نه وي اوريدلی، يعنې دغه شيخ د مرسل استاد نه دی، نه پدغه حديث کې او نه په نورو احاديثو کې خو د راوي او شيخ تر مينځ، ليدنه او کتنه معلومه نه وي او دواړو په يوه عصر کې ژوند کړی وي.

د تدليس او خفي ارسال د پيژندنې لاملونه مخ کې بيان شول چې بيا يې ذکر کولو ته ضرورت نشته.

**د خفي مشکل حکم:** حکم يې دا دی چې دغه ډول حديث له ضعيفو احاديثو څخه دی چې د سند اتصال پکې موجود نه وي.

## پنځم فصل

### د راوي د طعن اسباب

په راوي کې د طعن اسباب لس سببه دي چې ځينې يې له ځينې نورو څخه شديد دي. له دې جملې څخه پنځه سببه د راوي عدالت ته راجع کيږي چې عبارت دي له: درواغ، په درواغو متهم کيدل، فسق، بدعت او جهالت.

پنځه نور يې د راوي ضبط ته راجع کيږي چې عبارت دي له:

غلطي، فحش، د غفلت زياتوالی، د ثقاتو سره مخالف او د حافظې بدوالی دی. چې دغه اسباب، د حديث په ردولو کې د تاثير د زياتوالي په ترتيب سره په لاندې توگه بيانېږي:

لمړی سبب: په نبي کریم ص باندې د راوي درواغ ويل. دغه ډول خبر يعنې په درواغو سره نبي کریم ته د خبر نسبت ورکول د موضوعي خبر په نوم، نومول کيږي، چې اوس د موضوعي خبر په تعريف پيل کوو.

**موضوعي خبر او د هغه د روايت حکم:**

وضع په لغت کې د اختلاف او يا د افتراء په معنی ده، موضوعي خبر له ځان نه جوړ شوی او د درواغو خبر دی چې رسول الله ته يې په درواغو نسبت کيږي.

**موضوعي حديث:** موضوع د اسم مفعول صيغه ده چې د ( وضع الشی ای حطه ) څخه اخیستل شوی دی چې د کم شميرلو او تیتولو معنی ورکوي او په دغه نوم له دې کبله مسمی شوی چې د هغه مرتبه او منزلت د صحيح حديث نه ډیره کمه او بنسکته ده.

**د موضوعي حديث معنی د محدثينو په اصطلاح:** دا هغه حديث دی چې راوي يې په نبي کریم ص باندې درواغ وتړي.

د موضوعي اخبارو او موضوعي احاديثو روايت مطلقاً جواز نه لري، مگر په هغه

صورت کې چې د وضع علت یې هم نقل کړې. دا ځکه چې رسول الله ص فرمایلي دي: (من حدث عنی حدیثاً یری اّته کذب فهو احد الکذابین) یعنې څوک چې له ما نه حدیث بیان کړي په داسې حال کې چې په درواغويې پوه وي، دغه کس یو له درواغجنو څخه دی. دا حدیث امام مسلم روایت کړی دی.

## د خبر د وضع کولو اسباب

د خبر او یا د حدیث د وضع کولو اسباب ډیر زیات دي، له هغه جملې څخه کولی شو دغه لاندیني موارد بیان کړو:

۱. ځینې کسان الله تعالی ته د تقرب په قصد د احادیثو په وضع کولو لاس پورې کوي تر څو خلک د الله تعالی عبادت ته تشویق او له الهي عذاب څخه یې د جرایمو د ارتکاب په صورت کې، وپيروي.

داسې کسان فکر کوي چې دوی ټولنیز مصلحان او زاهدان دي او د همدغه فکر په درلودلو سره د احادیثو په وضع کولو لاس پورې کوي په داسې حال کې چې دوی د حدیث د وضاعینو له جملې څخه ډیر بد او ناوړه قشر دی. دا ځکه چې دوی خپل ځانونه د خلکو د باور وړ ګرځولي په اصلاح او مصلحانو یې شهرت لاس ته راوړی دی.

۲. تملق، چاپلوسی او حاکمې طبقې ته نږدې کیدل:

ځینې کسان شته دي چې منصب ته د رسیدو او حاکمې طبقې ته د نږدې کیدو په هیله، د حکامو د میل په مطابق یې د احادیثو په وضع کولو لاس پورې کړی. د مثال په توګه د تاریخي قصو په لړ کې ذکر شوی چې غیاث ابن ابراهیم نخعی کوفی د مسلمانانو د امیر مهدي عباسی د خوشحالی په خاطر چې کوترې یې ساتلې او کوتر بازي یې خوښیدله، حدیث وضع کړی او داسې یې ویلي دي: حدثنا فلان .... او د حدیث سند یې ورساوه او داسې یې وویل: اَنَّ النَّبِيَّ صَلَّى اللهُ عَلَيْهِ وَسَلَّمَ قَالَ: لَا سَبَقَ إِلَّا فِي نَصْلِ أَوْ خَفِّ أَوْ حَافِرٍ أَوْ جَنَاحٍ.

د (جناح) کلمه یې په یورتني حدیث کې د مهدي عباسي د خوشحالی په خاطر چې د (وزر) په معنی ده، وضع کړې ده. خو کله چې مهدي د ده په درواغو پوه شو، د ټولو کوټرو په حالولویې امر وکړ.

پورتني حدیث د اصحاب سنن لخوا د (جناح) د کلمې نه پرته، نقل شوی دی.

۳. ځینې کسانو له دې کبله چې دین د خلکو په اذهانو کې مغشوش کړي، د احادیثو په وضع کولو یې لاس پورې کړی دی.

۴. ځینې نورو کسانو، په دې خاطر چې یوه لقمه روزي لاس ته راوړي د قصه کونکو په شان چې د منفعت د لاس ته راوړلو څخه پرته بل هیڅ هدف یې نه درلود، د احادیثو په وضع کولو لاس پورې کړی دی.

۵. ځینې کسانو د یوه مذهبي او یا سیاسي نظر نه د دفاع په خاطر احادیث وضع کړي دي.

۶. داسې نور کسان هم شته دي چې د خلکو د متعجب کولو او یا د شهرت موندلو لپاره احادیث وضع کړي دي.

## د حدیث وضع کولو د پیژندلو وسیله

د حدیث وضع کولو د پیژندلو وسیلې ډیرې زیاتې دي، له هغې جملې څخه دغه لاندې وسیلې بیانوو:

۱. د حدیث د واضع اقرار دی په وضع باندې.

۲. د حدیث د واضع نه داسې شی صادر شي چې د حدیث په وضع کېدو دلالت وکړي او یا د حدیث په وضعه کېدو د اقرار حیثیت ولري. مثلاً راوي د داسې شیخ نه راویت کړی وی که له ده څخه پوښتنه وشي چې په کوم تاریخ تولد شوی دی، داسې تاریخ ووايي چې د شیخ وفات له هغه نه مخ

کې شوی وي.

۳. کیدی شي چې د حدیث وضعه په هغه قرینه وپېژندل شي چې د موضوعي حدیث په راوي کې موجوده وي. د مثال په توګه یو کس چې یوه خاص مذهب او یا مفکورې ته منسوب وي، هغه داسې حدیث روایت کړی چې د هماغه خاص مذهب او یا مفکورې په فضیلت دلالت ولري. په دې ځای کې مفکوره او یا خاص مذهب چې حدیث د هغه په فضیلت دلالت کوي، د حدیث په وضعه باندې قرینه بلل کېږي.

۴. یا کیدی شي چې وضعه په داسې قرینه وپېژندل شي چې هغه په خپله مروی ( حدیث ) کې موجوده وي. د مثال په توګه په حدیث کې داسې الفاظ استعمال شوي وي چې معنایي رکیکه او د سمع او عقل او یا د قرآنکریم د صریح نصوصو سره مخالفه وي.

په دې هکله امام ابن جوزي داسې وایي:

کله مو چې یو حدیث مشاهده کړ چې معنایي د عقل نه مغایره، د نقل نه مخالفه او د اصولو بر عکس وي، نو پوه شی چې دغه شان حدیث د عقل او نقل سره د مخالفت په خاطر یو موضوعي حدیث دی.

**د موضوعي حدیث حکم:**

د علماوو د اجماع په اساس د موضوعي حدیث روایت جواز نه لري، مګر په هغه صورت کې چې د وضعي علت یې هم بیان کړی، تر څو چې خلک پوه شي چې دغه حدیث موضوعي حدیث دی.

**د کرامیه طائفې نظر:**

دغه طائفه وایي چې د موضوعي حدیث روایت د ترغیب او ترهیب په خاطر جواز لري. دوی استدلال کوي چې د ( من کذب علی متعمداً... ) حدیث په ځینې طریقو کې د ( لیضل الناس ) جمله زیاته شوې ده، خو دغه زیاتوالی د حفاظو له نظره ثابت نه وي.

دا ډول موضوعي احاديث د ډيرو تفاسيرو د (فضائل القرآن والسور) په برخه كې ذكر شوي دي.

## په راوي كې د طعن

### دوهم سبب

په راوي كې د طعن دوهم سبب د كذب تهمت دی. او تهمت په كذب سره دا دی چې راوي د خلكو سره په خبرو كې په كذب معروف وي او يا يې يوازې داسې روايت كړی وي چې د اساسي قواعدو او ديني ضرورياتو سره په مخالفت كې واقع وي يعنې هر ورو به د ديني اصولو مخالف وي.

د دغه ډول راوي حديث د (متروك خبر) په نامه نومول شوی دی.

متروك حديث: عبارت له هغه حديث څخه دی چې راوي يې په كذب متهم وي. ځينې وايي چې متروك حديث هغه دی چې راوي يې په غفلت متهم او وهم يې زيات وي. دا ډول حديث هم متروك بلل كېږي.

مثال يې هغه احاديث دی چې دقيقې تصديق كړی له فرقد عن سمرة او هغه له ابوبكر رضی الله عنه څخه روايت كړی دی. او هم هغه احاديث دي چې عمرو بن شمر له جابر الجعفي او هغه حارث له علی ابی طلب څخه روايت كړي.

## دریم، څلورم او پنځم

### سبب

په راوي كې فاحشه غلطي، زيات غفلت او فسق چې كفر ته نه وي رسيدلی: هغه خبر چې په راوي كې يې فاحشه غلطي، زيات غفلت او فسق چې كفر ته نه وي رسيدلی، د متروك حديث په نامه يادېږي. دا د هغه چا په نزد چې منكر خبر يوازې

په ضعیف پورې نه منحصر کوي چې مخالف د ثقه وي. مثال یې دا حدیث دی چې نسائي او ابن ماجه د ابی ذکیر له طریقې نه له یحیی بن قیس نه هغه له هشام بن عروه نه او هغه له خپل پلار نه او هغه له عائشه څخه مرفوع روایت کړ چې نبی کریم ص ويلي: کَلُوا الْبَلْحَ بِالْتَمَرِ فَاِنْ ابْنِ اٰدَمَ اِذَا اَكَلَ مِنْ غَضَبِ الشَّيْطَانِ. نسائي ويلي دي چه دغه حدیث منکر دی یوازې ابو ذکیر یحیی بن محمد چه یو صالح شیخ دی، نقل کړی، خو داسې مرتبې ته نه وي رسیدلی چې تفرد (یوازې والی) یې د قبول وړ وگرځي. او منکر یې داسې تعریف کړی دی:

المنکر هو ما رواه المر جوح (الضعیف) مخالفاً لما رواه الراجح (الثقة) یعنی منکر عبارت له هغه حدیث څخه دی چې راوي یې ضعیف وي او په مقابل کې یې داسې مخالف حدیث موجود وي چې راوي یې ثقه وي.

د منکر حدیث حکم: دا ډول حدیث، ضعیف دی ځکه چې په راوي کې یې د ضبط شرط موجود نه دی.

## شپږم سبب

### د راوي وهم

وهم یو صفت دی چې کله نا کله په شخص کې پیدا کېږي او د توهم په طریقه حدیث روایت کوي.

نو کله چې د راوي د طعن سبب (وهم) وي، حدیث ته یې، معلل حدیث ویل کېږي، یعنی په راوي کې یو علت شته دی نو له دې کبله حدیث یې معلل بلل کېږي. معلل حدیث: معلل د اسم مفعول صیغه ده د معلول په معنی دی چې له (اعلّه) او یا له (اعلّله) نه اخیستل شوی چې معنایې ترک کول ده. د محدثینو په اصطلاح معلل هغه حدیث دی چې په ظاهر کې سالم معلومېږي خو وروسته له هغه چې د علم حدیث د عالمانو لخوا په هغه کې تنبیح وشي نقص یې ظاهر او بنکاره شي.

د معلل حدیث حکم: له دې کبله چې د معلل حدیث په راوي کې د ( ضبط ) شرط موجود نه دی، دا ډول حدیث ضعیف بلل شوی دی.

څرنګه چې وهم په سند کې د موقوف حدیث، د مرفوع کولو او یا د منقطع حدیث د وصل کولو په خاطر را پیدا کېږي په همدغه شان د یوه حدیث په متن کې د بل حدیث متن د داخلولو په وجه هم را پیدا کېږي.

د هغه حدیث پیژندل چې وهم پکې واقع شوی وي، ډیر مشکل دی مګر په هغه صورت کې چې الله ﷻ یوه شخص ته ډیر عالی ذکاوت، ښه ذهن او د راویانو په مرتبو او د احادیثو د متن په هکله پوره او کافي معلومات ورپه برخه کړي وي. وهم په اصل کې په دوه ډوله دی. چې یو یې ( قاده ) یعنې زیان راوړونکی وهم دی، بل یې غیر قاده وهم دی.

قاده وهم لکه هغه علت چې د ارسال په واسطه رامینځ ته شوی وي. غیر قاده وهم لکه هغه علت چې دیوه راوي په نامه کې دوهم کولو په واسطه راغلی وي.

دوهم پیژندنه په داسې توګه کېږي چې خبر به یا فرد حدیث وي او یا به د زیاتو طریقو لرونکی وي. د فرد حدیث په سند کې د عیب او زیان موجودیت باعث کېږي چې په متن کې یې هم زیان موجود کړي او همدا ډول عکس یې. په هغه حدیث کې چې د زیاتو طریقو په واسطه یې روایت شوی وي، په سند او یا متن کې یې د عیب موجودیت باعث نه کېږي چې په بل لوري کې عیب راوړي.

د غیر قاده وهم مثال چې یوازې په سند کې موجود وي:

یعلی بن عبید الطنافسی چې د صحیح رجالو له جملې څخه دی له سفیان ثوري څخه، هغه له عمرو بن دینار نه او هغه له ابن عمر رض او هغه له نبی کریم ص نه روایت کړی چې: ( البیان بالخیار ... ) په یورتنې حدیث کې یعلی بن عبید په سفیان باندې د دغه قول په هکله ( عمرو بن دینار ) وهم کړی دی، ځکه چې په دغه حدیث کې د سفیان روایت له عبدالله بن دینار د هغه له ابن عمر رض، څخه مشهور دی. نو په دې وجه



يعلى بن عبيد د ثوري په مورد، ضعيف او په نورو روايتونو کې ثقه دى. د هغه حديث مثال چې وهم يې په متن کې وي:

د ابى سعيد بن ابى مریم روايت دى له مالک څخه، هغه له زهرې نه هغه له انس رض نه په مرفوع توگه روايت کړى: لاتباغضوا و لاتحاسدوا ولاندا بروا و لاتنا فسوا. په دغه حديث کې د ( ولاتنافسوا ) عبارت ابن ابى مریم د بل حديث نه چې مالک له اعرج نه، هغه له ابى هريرة څخه په مرفوع توگه، روايت کړى دى، را نقل کړى چې هغه حديث په لاندې ډول دى:

اياکم و الظن فان الظن اکذب الحديث. ولاتجسسوا ولاتنا فسوا ولاتحاسدوا. دغه پورتنی حديثونه دواړه منفق عاليهما دي، پرته د ( ولاتنافسوا ) عبارت څخه چې هغه يوازې مسلم روايت کړى دى.

دوهم تعريف: وهم عبارت دى له تفرد، د راوي څخه او مخالفت يې له غير سره. په راوي کې دوهم د معلومولو طريقه دا ده چې د حديث ټولې طريقې سره يو ځای شي او وکتل شي تر څو د راويان تر مينځ په ضبط او اتقان کې اختلاف څرگند او واضح شي. په دغه پېرډنه کې د لاندې شيانو څخه استفاده کېږي:

الف: يو يې د راوي تفرد دى د حديث په روايت کې چې بل کس نه وي روايت کړى همدغه نکته تر بحث او څېړنې لاندې نيول کېږي.

ب: بل دا چې نور روايتونه او يا روايت، ورسره مخالف وي.

ج: ټولې هغه طريقې او اسناد چې د يوه حديث په موضوع کې موجود وي، راجمع کړل شي، بيا د راويانو، د ضبط، عدالت او اختلاف په باره کې بحث وشي. په يوه حديث کې د علت کشفول په پراخه معلوماتو، قوي حافظه او دقيق فهم پورې اړه لري او هر څوک د دغه کار او عهدی څخه نشي راوتلی، لکه امام بخاري، ابن المديني، امام احمد بن حنبل، ابو حاتم امرازی، سفیان ثوري، دارقطني او داسې نور.

## اوم سبب

### د راوي مخالف له ثقاتو سره

د راوي مخالفت له ثقاتو سره په شپږ ډوله دی:

۱. مدرج حدیث: د مدرج (کلمه) د (ادرجت الشیخ فی الشیخ) څخه

اخیستل شوی ده ادراج یې مصدر دی یعنې د یوه شی داخلول دی په بل

شي کې، او مدرج حدیث په دوه ډوله دی:

لومړی: مدرج الاسناد: مدرج الاسناد هغه حدیث دی چې په اصلي اسناد کې یې

تغییر راغلی وي. په سند کې د ادراج شکل داسې دی، چې راوي دوه حدیثونه

چې مختلف سندونه لري په یوه اسناد نقل کړي او یا یو حدیث په خپل خاص او

اړوند اسناد روایت کړی او د بل حدیث نه هم یو څه پکې علاوه کړي.

د ادراج شکلوته: د مثال په توګه د یوه راوي سره متن او اسناد موجود دي، خو

د اسناد طرف ورسره نشته، لکن بل اسناد چې ورسره موجود دي د اول اسناد

سره یو ځای کوي او په تام او پوره شکل یې روایت کوي.

راوي یو خبر د خپل شیخ نه اوریدلی، مګر یوه برخه یې له هغه نه، نه ده

اوریدلې. خو د بل کس په واسطه یې اوریدلې ده. بیایې په تام او پوره شکل

روایت کوي او وسط یې حذفوي.

مثلاً راوي به یو خبر د یو شمېر زیاتو راویانو څخه چې په اسناد کې سره مختلف

دي. اوریدلي وي، خو راوي دغه خبر پرته له اختلاف نه چې په اسناد کې

موجود دي، روایت کړی.

**دوهم مدرج المتن حدیث:**

مدرج المتن هغه حدیث دی چې راوي خپل کلام او یا د بل چا کلام د یوه

حدیث په متن کې بدون د فاصلې څخه داخل کړی. او یا د یوه حدیث په متن

کې د بل حدیث د متن یوه برخه چې ځانګړي سند ولري داخل کړی.

ادراج غالباً د يوه حديث په آخر او اول کې واقع کيږي او د حديث په وسط کې ډير کم صورت مومي. هغه حديث چې په اول کې يې ادراج واقع شوی وي دا دی چې خطيب د ابی قطن د طريقه او شباڼه له محمد بن زياد نه او هغه له ابو هريرة څخه مرفوعاً روايت کړی:

(اسبغوا الوضوء \_ ويل للا عقاب من النار).

په يورثني حديث کې د (اسبغوا الوضوء) عبارت د ابو هريرة قول دی. ځکه امام بخاري دغه حديث د آدم بن ابی اياس هغه له شعبة او هغه له محمد بن زياد نه چې هغه له ابو هريرة نه روايت کړی چې ابو هريرة وويل: اسبغوا الوضوء فان ابا القاسم صلى الله عليه قال: ويل للاعقاب من النار.

**د ادراج اسباب او لاملونه:**

په حديث کې د ادراج اسباب او لاملونه ډير زيات دي خو مشهور سببونه يې په لاندې توگه بيانېږي:

۱. په حديث کې د غريب لفظ تفسير او بيان، مخ کې لدې چې د حديث متن پوره او اتمام شي. په دغه صورت کې سامع او يا اوريدونکی گمان کوي چې دغه تفسير او بيان د حديث د متن څخه دی.
۲. د شرعي حکم بيانول د متن د قرائت په وخت کې.
۳. د حديث نه د حکم استنباط کوم چې د حديث نه معلومېږي مخ کې له دې چې د حديث متن تمام کړي. ځينې سامعين د حکم بيان او يا د هغه استنباط چې محدث او يا راوي د روايت په وخت کې ذکر کړی، گمان کوي چې دا هم د حديث د متن يوه برخه ده او بيان يې د متن سره يو ځای روايت کوي.

## په حدیث کې د ادراج د معلومولو وسیلې

۱. دا چې ځینې راویان په درج شوي عبارت تصریح وکړي او هغه چا ته یې منسوب کړي چې ذکر کړی یې دی.
  ۲. د دغسې کلمو نبي کریم <sup>ص</sup> ته منسوبول، مستحیل وي.
  ۳. یا دا چې دغه حدیث په بله طریقه هم روایت شوی وي، او ادراج یې معلوم شي.
  ۴. راوي په خپله په ادراج باندې تصریح وکړي.
- د مدرج حکم: ټول عالمان د ادراج په حراموالي قائل دي، خو ادراج د غریب لفظ د تفسیر او توضیح په خاطر ممنوع نه دی. له دې کبله امام زهري او ځینې نورو عالمانو په دغه کار لاس پورې کړی دی. حکم یې د حافظې د خرابوالي او یا د راوي د عدم عدالت په خاطر، دا دی چې ضعیف ښودل شوی دی.

## مقلوب حدیث

د مقلوب کلمه د اسم مفعول صیغه ده له (قلب) نه اخیستل شوې ده معنایې په بل طرف د یوه شي اړه ول دي.

د مقلوب معنی په اصطلاح کې: هغه حدیث دی چه په سند او یا متن کې یې یو لفظ پر بل لفظ باندې مخ کې او یا وروسته شوی وي او یا د یوه متن سند د متن د سند سره تبدیل شوی وي.

### د مقلوب حدیث اقسام:

۱. مقلوب المتن: دا هغه حدیث دی چې په متن کې یې ابدال راغلی وي، چې په دوه ډوله دی:

یو یې دا دی چې راوي د متن په یوه برخه کې تقدیم او تأخیر راوړي. بل یې دا دی چې د یوه حدیث سند د بل حدیث د متن سره او د هغه متن د بل له سند سره پیوست کړل شي. لکه چې د بغداد عالمانو د امام بخاري د امتحانولو په خاطر د سلو حدیثونو متن او سند یو له بل سره بدل او مقلوب کړل. خو امام بخاري هر متن د هغه د خپل سند سره یو ځای او پیوست کړ.

۲. مقلوب السند: عبارت له هغه مقلوب څخه دی چې د یوه حدیث په سند کې تقدیم او تأخیر راغلی وي. د مثال په توګه، مرة بن کعب او کعب بن مرة. چې د یوه راوي نوم د بل راوي د پلار د نوم سره یو شانته وي او حدیث یې له هغه څخه روایت کړی وي.

د هغه قلب مثال چې د حدیث په متن کې واقع شوی وي دغه لاندینې حدیث دی چې امام مسلم یې روایت کړی: (سبعة الذین یظلمهم الله فی ظله یوم لا ینظر الا ظله) چې په هغه کې راغلي دي: ورجل تصدق بصدق فاحفاها حتی لا تعلم یمینه ما انفقت شماله. چې د حدیث په اصل کې داسې راغلي: «حتی لا تعلم شماله ما تنفق یمینه» چې شماله لفظ دیمینه د لفظ څخه مخ کې راغلی دی.

۳. د متصل الاسانید مزید خبر:

مزید: اسم مفعول دی له زیادت څخه اخیستل شوی او فعل یې ( زاد ) دی چې په اصل کې (زید) و. او یا دا چې د مزید لفظ، میمی مصدر دی چې په اصل کې له (زادیزید، زیداً، زیاده او (مزیداً) له جملې څخه دی، اسم فاعل یې (زائد) دی.

متصل: متصل د منقطع ضد دی. اسانید، د سند او یا د اسناد جمعه ده.

مزید د محدثینو په اصطلاح: عبارت له هغه زیادت څخه دی چې یو راوي په سند کې زیات کړل شي چې په ظاهر کې یې اتصال معلومېږي. دغه زیادت په دوو شرطونو، رد کیدی شي او د زیاتونکی د (وهم) په شان بلل کېږي:

۱. هغه چا چې دغه زیاتوالی نه وي ذکر کړي هغه ارجح یا اوثق او یا اتقن

وي

له هغه کس نه چې دغه زیاتوالی یې ذکر کړی دی.

۲. بل دا چې د متقن او یا د اوثق لخوا د زیادت په موضع کې په سماع

تصریح شوی وي. که دغه دوه شرطونه او یا یو له هغو څخه موجود نه وي،

په دې صورت کې زیادت ته ترجیح ورکول کېږي، او د قبول وړ ګرځي. او

هغه حدیث چې له زیادت څخه خالي وي د منقطع په شان مردود او ضعیف

بلل کېږي.

د مثال په توګه: امام مسلم او ترمذي د عبدالله ابن المبارک له طریقې نه د

عبدالرحمن بن یزید بن جابر نه او هغه له بسر بن عبیدالله نه او هغه له ابی ادریس

(الخولانی) څخه او هغه له واثله بن الاسقع نه او هغه له ابی مرشد الغنوي نه چې

داسې یې ویلي دي: قال قال رسول الله صلى الله عليه وسلم لا تجلسوا على القبور و

لاتصلوا اليها. یعنی په قبرونو ناسته او هغې خوا ته لمونځ مکوي. امام ترمذي ویلي

دي چې: قال محمد بن اسماعيل: حدیث ابن المبارک خطا خطأ فيه ابن المبارک

فزاذ فيه: عن ابی ادریس، و انما هو بسر بن عبیدالله عن واثله.

یعنې امام ترمذي ویلي دي چې محمد بن اسماعیل وایي چې د ابن المبارک حدیث

خطأ او ابن المبارک پکې تیر وتلی دی ځکه ده، د ( عن ابی ادریس ) عبارت پکې

زیات کړی دی، حال دا چې د ابی ادریس په ځای بسر بن عبیدالله دی چې د واثله،

څخه یې روایت کړی دی.

۳. مضطرب خبر:

مضطرب د ( راء ) په کسرې سره د اسم فاعل صیغه ده چې له اضطراب نه

اخیستل شوی دی او د اختلال معنی ورکوي.

د مضطرب معنی د محدثینو له نظره:

مضطرب په اصطلاح کې عبارت له هغه حدیث نه دی چې د مختلفو طریقو نه روایت شوی وي او دغه طریقی به یو له بل سره د قوت په لحاظ مساوي وي، د جمعه کولو او تطبیق امکان یې موجود نه وي، او د مساوات له وجهې یو په بل باندې د ترجیح امکان یې هم موجود نه وي.

اضطراب په حدیث کې د ضعف باعث کیږي ځکه چې د راویانو د ضبط په نشتوالي دلالت کوي. که د مضطرب حدیث یوه طریقه، د راوي د ضبط په وجه یاد مروي عنه سره د زیات ملاقات په وجه، ترجیح ومومي، په دغه حالت کې د مضطرب حدیث حکم هغه طریقی ته نسبت ورکول کیږي چې په نورو طریقو باندې ارجحیت لري.

په دغه حالت کې یاد شوی حدیث ته د اضطراب وصف او حکم نه ورکول کیږي. لدې کبله په حدیث کې د اضطراب د تحقق لپاره دوه شرطونه ضروري دي:

۱. د حدیث په روایاتو کې د اختلاف موجود والی دی چې د جمعی او تطبیق امکان یې موجود نه وي.

۲. په روایانو کې د قوت په لحاظ، د مساوات موجود والی دی چې په هیڅ وجه یو روایت په نورو روایتونو باندې ترجیح ونلري.

مضطرب حدیث په دوه قسمه دی:

الف: مضطرب السند حدیث: مثال یې د ابوبکر صدیق رض حدیث دی چې رسول کریم ص ته یې وویل: یا رسول الله اراک شیت قال: شیتتی هود و اخواتها ای سورة الواقعة والقارعة و الحاقة و اذا الشمس كورت.

دغه حدیث ځینې راویانو مرسل ځینې نورو، معلق او ځینې نورو متصل او ځینې نورو منقطع روایت کړی دی.

ب: مضطرب المتن حدیث: مثال یې د امام ترمذي حدیث دی چې له فاطمه بنت القیس رض څخه یې روایت کړی چې هغه ویلي دي: د رسول اکرم ص

څخه د زکات په هکله پوښتنه وشوه، هغه مبارک په ځواب کې وويل: (انَّ  
فِي الْمَالِ لِحَقًّا سَوَى الزَّكَاةِ).

خو امام ابن ماجه له همدې طريقې څخه په داسې لفظ روايت کړی دی: (ليس في  
المال حق سوى الزكاة).

حافظ عراقي وايي چې دغه اضطراب د تاويل احتمال نه لري، او ځينې نور پوهان  
وايي چې تاويل يې ممکن دی.

ځکه چې دواړه لفظونه له رسول الله څخه روايت شوی دی، او مقصد له حق څخه  
چې په لمړي حديث کې ثابت شوی دی، غير د حق واجبه څخه دی. لکه نفلي صدقه  
او د ميلمه حق چې د اکرام الضيف په نوم يادېږي.

او د هغه حق څخه چې په دويم حديث کې نفي شوی دی، واجب حق مراد دی.  
اضطراب کله له يوه راوي څخه واقع کېږي چې يو حديث يې په يوه طريقه او کله  
يې په بله مخالفه طريقه روايت کړی وي.

کله کيدی شي چې اضطراب د يوه جماعت لخوا واقع شي چې هر يو يې په يوه  
طريقه روايت کړی چې د نورو طريقو سره مخالفه وي.

د مضطرب حديث حکم دا دي چې د ضعيفو احاديثو له جملې څخه دی. ځکه  
اضطراب په حديث کې د راوي او راويانو د ضبط په نشتوالي دلالت کوي نو له دې  
کبله ضعيف بنودل شوی دی.

#### ۴. مصحف حديث:

مصحف له تصحيح نه اخيستل شوی دی چې د صحيفې په کتابت او قرائت کې  
د تغير او خطاء معنی ورکوي.

په اصطلاح کې د تصحيح معنی: په حديث کې د يوه لفظ تغييرول دي چې د لفظ او  
معنی له لحاظه د هغه څه سره مخالفت ولري کوم چې ثقه راويانو يې روايت کړی  
وي او په دوه ډوله دی:



۱. د اسناد تصحيف.

۲. د متن تصحيف.

د اسناد د تصحيف مثال: د شعبه حديث دى چې له العوام بن مزاحم (حاء مهمله يا جيم) څخه او هغه له ابو عثمان النهدي نه او هغه له عثمان بن عفان رض نه روايت كړى چې هغه وويل: قال رسول الله صلى الله عليه وسلم: لَتُؤَدَّنَ الْحَقُوقُ اِلَى اَهْلِهَا. يحيى ابن معين د پورتنى حديث په سند كې تصحيف كړى او ويلي يې دي: (العوام بن مزاحم) په (زاء او حاء مهله) د (راء او جيم) په عوض. د متن د تصحيف مثال: دغه مبارك حديث چې داسې وايي: من صام رمضان و اتبعه ستاً من شوال... الحديث. دغه حديث مسلم روايت كړى دى. پورتنى مبارك حديث، ابوبكر الصلي تصحيف كړى او داسې يې ويلي دي. ( شيئا ) د ( ستاً ) په عوض. د تصحيف اسباب په لاندې ډول بيانېږي:

۱. د بصر تصحيف: دا هغه تصحيف دى چې د خط د خرابوالي په سبب او يا

د نقطو د نشتوالي په سبب يوه او يا دوى كلمې د لوستونكي په سترگو كې مشتبه شي او هغه يې د كلمې په تغيير غلط نقل كړي، لكه پورتنى مثال چې ځينې راويانو د (ستاً) كلمه په (شيئاً) عوض او تصحيف كړې ده.

۲. كيدى شي چې راوي د حس سامعې د كمزورى په وجه او يا دا چې شيخ خپل شاگرد ته حديث په ډيره بيره قرائت كړى وي، يوه كلمه او يا عبارت غلط اوريدلى وي او بيا يې نورو ته نقل كړى.

د مثال په توگه د (عاصم الأحول) څخه حديث روايت شوى دى. خو ځينې راويانو پورتنى عبارت د (واصل الاحدب) په لفظ روايت كړى دى.

۳. تصحيف په معنی کې: تصحيف په معنی کې داسې دی چې د یوې کلمې څخه اصلي معنی اراده نه شي بلکه د توهم په وجه یوه بله معنی ترې واخستل شي او توهم داسې وي چې همدغه معنی مطلوبه ده.

۴. محرف حدیث: محرف هغه حدیث دی چې په یوه حرف او یا له یوه نه زیاتو حروفو کې شکلي تغیر راغلی وي خو د خط اصلي صورت په خپل حال باقي وي.

د مثال په توګه په سند کې د ( عَقِيل ) تحريفول چې عین یې فتحه لري په ( عُقِيل ) باندې چې عین یې ضمه لري.

په متن کې د تحريف مثال د جابر رض حدیث دی چې متن یې داسې دی: ( رُمِي أَبِي يَوْمَ الْأَحْزَابِ فِي الْكُحْلِهِ ... الْحَدِيث ) چې غندر داسې تعريف کړی دی: ( رمی ابی ) د ( رمی ) په اضافت سره.

په داسې حال کې چې هغه ابی بن کعب ابوجابري چې د احد په غزوه کې شهيد شو.

## اتم سبب

### د راوي مجهولوالی

په راوي کې د طعن له اسبابو څخه یو یې هم د هغه جهالت یا مجهولوالی دی چې د هغه په عدالت پورې مربوط دی.

په راوي کې د جهالت یا مجهولوالی سببونه درې سببه دي.

۱. د راوي د اوصافو زیاتوالی: د مثال په توګه یو راوي د څو نومونو، کنیه،

لقب، صفت، حرفه او نسب څخه چې لرونکي یې وي په یوه او یا په دوو

صفتونو مشهور شوی وي خو شاګرد یې هغه د کوم غرض په خاطر په داسې

نوم او یا کنیه ذکر کوي چې په هغه باندې مشهور شوی نه وي په دغه

حالت کې داسې گمان کېږي چې دا یو بل راوي دی ځکه چې په هغه صفاتو چې پرې پیژندل شوی دی، ذکر شوی نه دی.

د مثال په توګه: محمد بن السائب الکلبی.

ځینې راویانو هغه خپل جد ته منسوب کړی دی او داسې یې ویلي دي: محمد بن بشر. ځینې نورو د حماد بن السائب په نوم یاد کړی دی او یو تعداد نورو په اسم کنیه باندې یاد کړی یعنې ابوالنضر او نورو د ابوهشام په نوم یاد کړی او بعضې راویانو د ابوسعید په کنیه ذکر کړی دی او داسې گمان کېږي چې دا یو جماعت دی په داسې حال کې چې دا ټول یو کس دی.

۲. د راوي څخه د روایت قلت او کموالی: هغه راوي چې کم احادیث

ورڅخه روایت شوي وي، زیات محدثین او راویان د هغه حدیث نه پیژني.

۳. د راوي په نوم تصریح نه کول: یعنې کله داسې هم واقع کېږي چې د

راوي

په نوم د کوم غرض په خاطر یا د اختصار په وجه تصریح نه کېږي لکه چې:

داسې وویل شي: اخبرنی فلان اورجل اوشیخ، او داسې نور.

د مجهول تعریف: خطیب بغدادی د مجهول په تعریف کې ویلي دي چې: مجهول

هغه راوي دی چې علماء یې نه پیژني او نه د حدیث په طلبولو شهرت ولري، او نه

یې حدیث پیژندل شوی وي مګر یوازې د یوه راوي له طریقې څخه. کومه اندازه چې

د راوي نه جهالت رفع کوي هغه له ده څخه د دوو کسانو روایت دی.

مجهول په درې ډوله دی:

الف: مجهول العین: مجهول العین هغه کس دی چې نوم یې ذکر شوی وي،

خو پرته له یوه راوي څخه بل کس له ده نه روایت نه وي کړی.

حکم یې دا دی چې حدیث یې د قبول وړ نه بلل کېږي، مګر په هغه صورت

کې د قبول وړ دی چې د حدیث د کوم امام لخوا ثقه وبلل شي که څه هم د

هغه کسانو د جملې نه وي چه له ده څخه يې راويت کړی وي، خو په دې شرط چې توثيق کوونکی د جرحې او تعديل صلاحيت ولري.

ب: مجهول الحال: مجهول الحال د مستور په نامه هم يادېږي، عبارت له هغه راوي نه دی چې دووکسانو او يا له دوو نه زياتو کسانو له هغه څخه راويت کړی وي. خو د کوم امام له خوا يې توثيق نه وي شوی.

د دغسې راوي د روايت حکم توقف دی تر هغه وخته چې حال يې واضح او روښانه شي.

ج: مبهم: مبهم هغه راوي دی چې د اختصار په خاطر نوم يې په حديث کې نه وي ذکر شوی. د مثال په توگه ( فلان او يا شيخ ) او داسې نور ذکر کړل شي.

د روايت حکم يې دا دی چې د قبول وړ نشي کيدی تر هغه وخته چې نوم يې وپيژندل شي، ځکه د نوم مجهولوالی د هغه د عدالت او ضبط د مجهولالی باعث پاتې کېږي. که چېرته يو راوي د تعديل په شکل مبهم ذکر شي، روايت يې د قبول وړ کيدی شي او يا د قبول وړ نه گرځي؟

مثلاً داسې ووايي: اخبرني الثقة، او العدل او الضابط.

بايد په ځواب کې ووايو: اصح قول په دې هکله دا دی چې دغه روايت د قبول وړ نه دی. ځکه کله داسې کيدی شي چې دغه شخص د تعديل کونکي له نظره عادل او د ضبط خاوند وي، خو د نورو محوثينو به نظره په عادل او د ضبط خاوند نه وي او د هغه حديث به د اعتبار وړ نه وي.

## نهم سبب

### بدعت

بدعت د راوي د طعن له اسبابو څخه نهم سبب دی چې د هغه د عدالت سره تعلق لري. بدعت مصدر دی له ( بَدَع، بَدَعًا او بَدْعَةً ) څخه اخیستل شوی دی. بَدَع الشیء ای اخترعه و صنعه لا علی مثال سابق او بَدَعَ بمعنی أنشأ او ما احدث علی غیر مثال سابق.

یعنې یو شی یې اختراع کړ او جوړې کړ په خلاف د سابق. یا یې انشاء کړ په خلاف د سابق سره.

بدعت د محدثینو په اصطلاح کې هغه نوی شی دی چې د دین د اکمال نه وروسته پیدا او ایجاد شوی وي. یا هغه څه ته ویل کیږي چې د نبی کریم ص د عصر نه وروسته ایجاد شوی وي چې د هواء د اعمالو څخه شمېرل کیږي او یا هغه شیانو ته ویل کیږي چې د دین په خلاف وروسته د خلافت راشده د عصر نه ایجاد شوی وي. چې په دې اساس د بدعت لفظ مذموم او محمود دواړو ته شاملیږي. خو د بدعت لفظ شرعاً په مذموم شي پورې مختص شوی دی هغه چې د معروف خلاف وي.

#### بدعت په دوه ډوله دی:

۱. مکفروه بدعت دی چې ایجادونکی یې ورباندې کافر کیږي د مثال په توګه د هغه څه نه انکار وکړي چې په تواتر سره په دین کې د ټولو د قبول وړ او اتفاق ورباندې راغلی وي، او یا په هغه څه اعتقاد وکړي چې مستلزم د کفر وي.

۲. مفسقه بدعت: دا هغه بدعت دی چې خاوند یې ورباندې فاسق کیږي، فسق د حقې لارې څخه د وتلو په معنی دی.

## د مبتدع د روایت حکم:

که چېرته د مبتدع بدعت د کفر مقتضي وي، د هغه روایت مردود او د قبول وړ نه دی. او که بدعت مقتضي د فسق وي، روایت یې د جمهورو علماوو له نظره د قبول وړ دی خو چې دوه لاندیني شرطونه پکې موجود وي:

۱. روایت یې باید داعي د بدعت نه وي.
۲. داسې روایت ونکړي چې بدعت ترویج او د خلکو په مینځ کې یې خپور کړي.

## لسم سبب

### د حافظې بد والی

د راوي د طعن لسم او آخري سبب د حفظ بد والی او کمزوري ده د حفظ د کمزوري تعريف: سيئ الحفظ راوي هغه کس دی چې د صدق، راستي او حقيقت جانب يې د خطا په جانب ترجيح ونلري.

سيئ الحفظ راوي په دوه ډوله دي:

الف) يو يې هغه دی چې سو الحفظ د پيدا کيدو د پيل نه په ټولو حالاتو کې ورسره ملازم او ملگری وي. د دغسې راوي حديث د ځينې علماوو له نظره د شاذ په نوم نومول شوی دی او شاذ هغه حديث دی چې راوي يې ثقه وي خو روايت يې د اوثق راوي د روايت سره مخالف واقع شي. يعنې شاذ حديث د محفوظ حديث عکس دی.

ب) دوهم هغه راوي دی چې سو الحفظ يې عارضی وي يعنې د سن د لوړ والي يا د وړند والي او يا د هغه د کتابونو د حريق کيدو او ضايع کيدو په وجه دغه عارضه ورته پيدا شوي وي. دغسې شخص ته مختلط شخص ويل کيږي. د سيئ الحفظ راوي د روايت حکم: د هغه کس روايت چې سو الحفظ د ژوند له اول نه په ټولو حالاتو کې ورسره مل وي، دا حکم لري چې مردود دی او د قبول وړ نه ګرځي.

د هغه کس د روايت په هکله چې د مختلط په نوم ياديږي درې قوله موجود دي:

۱. هغه حديث يې چې د اختلاط نه تر مخه روايت کړی وي، مقبول دی او

عمل ورباندې کيدی شي.

۲. هغه احاديث يې چې د اختلاط نه وروسته روايت کړی وي هغه مردود او

د قبول وړ نه دی.

۳. هغه احاديث چې نه معلوميږي چې د اختلاط نه تر مخه روايت شوی دي

او يا وروسته له اختلاط څخه؟ حکم يې توقف دی تر څو چې معلوم شي چې د اختلاط نه تر مخه دی او يا وروسته له اختلاط څخه.

### سوالونه او تمرینونه

۱. د خبر د رد کیدو سببونه کوم دي. هغه حدیث چې د سند څخه د سسقوط په خاطر مردود وي په څو ډوله دي او هر یو یې تعریف کړي.

۲. خفي سقوط او جلي سقوط څه ته وايي؟ جلي سقوط په کوم شي باندې پیژندل کیږي او که نه؟

۳. دغه لاندیني حالتونه ونوموئ:

خبر حذف من سنده راویان متوالیان، و آخر من مبدأ سنده راو و من وسطه اثنان غیر متوالیین.

هغه خبر چې راوي د خپل هم عصر څخه روایت کړی وي خو له هغه څخه یې نه وي اوریدلي

او له هغه سره یې ملاقات هم نه وي شوی. او بل خبر هم په همدغه ډول وي خو ملاقات یې ورسره شوی وي. دواړه حدیثونه تعریف کړي.

۴. په راوي کې د طعن اسباب څو دي؟ له هغوی څخه کوم یو په عدالت کې د نقصان سبب کیږي، او کوم یې د راوي په حفظ کې نقصان راولي؟

موضوعي خبر کوم دی؟ او د موضوعي خبر د روایت حکم بیان کړئ. متروک خبر

کوم دی؟ په کذب باندې د تهمت نه مطلب څه شی دی؟

د وضعي ځینې اسباب او دواعې سره له هغه اسبابو چې وضعه د هغو په خاطر کیږي، بیان کړئ.

هغه خبر چې فاحشه غلطي ولري، یا یې راوي کثیر الغفلة وي یا فاسق وي په کوم



نوم، نومول کيږي؟ معلل خبر کوم دی؟  
متني مدرج حديث او اسنادي مدرج حديث کوم دی؟ د ادراج حکم څه دی او  
څنگه پيژندل کيږي؟  
مضطرب حديث کوم دی؟ اضطراب په کوم وخت کې مضر واقع کيږي؟ مصحف او  
محرّف حديث په مثال کې توضيح کړئ.  
۵. په راوي باندي د جهالت اسباب څو دي؟ مجهول العين او مجهول  
الحال او مبهم کوم دي هر يو يې بيان کړئ.  
شرعي بدعت کوم او په څو قسمه دی؟ د مبتدع د روايت حکم څه دی؟ سيئ  
الحفظ څه معنی لري؟ مختلط کوم او د روايت حکم يې څه دی؟

## دوهمه برخه

### شپږم فصل

د حدیث تقسیم د سند د انتهاء په لحاظ او یا د هغه چا په اعتبار چې

حدیث ورته منسوبیږي.

د حدیث اقسام د حدیث د سند د آخر په لحاظ:

حدیث د سند د آخر په لحاظ په څلور قسمه دی. چې عبارت له: قدسي حدیث، مرفوع حدیث، موقوف حدیث او مقطوع حدیث څخه.

۱- قدسي حدیث: قدسي په لغت کې منیوب قدس ته دی چې د طهر او پاکی په معنی دی، یعنې هغه حدیث چې اقدس ذات یعنې خدای تعالیٰ په یې نسب شوی وي.

د محدیثونو په اصطلاح کې: هغه حدیث دی چې نسبت یې په ظاهر کې نبي کریم صلی الله علیه وسلم ته شوی وي په داسې حال کې چې کلام په اصل کې د خدای تعالیٰ لخوا ورته حکایت شوی وي. نو له همدې کبله نبي صلی الله علیه وسلم د حدیث نسبت الله تعالیٰ ته کوي.

د قدسي حدیث مثال: امام مسلم په خپل صحیح کې له ابوذر غفاري رضي الله عنه نه او هغه له نبي کریم صلی الله علیه وسلم نه روایت کړی چې الله تعالیٰ جل جلاله فرمایلي دي: ( يا عبادى حَرَمْتُ الظلمَ على نَفْسِي و جعلته بينكم محرماً فلا تظالموا.....).

ترجمه: ای خلکو ما ظلم په خپل ځان باندې حرام کړی دی او ستاسو په مینځ کې مې حرام گرځولی، نو یو پر بل باندې ظلم مه کوئ....

يا په بل عبارت قدسي حديث هغه حديث دی چې د نبي کریم صلی الله علیه وسلم له طریقه روایت شوی وي، خو حضرت محمد<sup>ص</sup> د دغه حديث نسبت خدای تعالی ته کړی وي.

د قدسي حديث او قرآنکریم تر مینځ فرقونه زیات دي، خو مهم فرقونه یې په لاندې ډول بیانېږي:

۱. د قرآنکریم قرائت کول عبادت دی، قرائت کونکي یې په معنی وپوهېږي او یا یې په معنی ونه پوهېږي. خو د قدسي حديث تلاوت کول عبادت نه دی.

۲. قرآنکریم د تواتر په طریقه د رسول الله<sup>خ</sup> څخه را نقل شوی او مونږ ته را رسېدلی دی. په داسې حال کې چې قدسي حديث اکثراً د آحاد په طریقه له رسول الله<sup>خ</sup> څخه روایت شوی دی. په دې معنی چې د قرآنکریم د ثبوت لپاره تواتر شرط دی. خو د قرسي حديث د ثبوت لپاره تواتر شرط نه دی.

۳. څوک چې د قرآنکریم په نه منکر شي هغه کافر کېږي، خو که د قدسي حديث نه چې د قرآنکریم د آحاد په طریقه روایت شوی وي، منکر شي، هغه نه کافر کېږي.

۴. قرآنکریم جلي وحی ده چې د حضرت جبرائیل په واسطه د بیدارۍ په حال کې، نبي کریم صلی علیه وسلم ته راوړل شوی وي، د قرآنکریم یوه برخه هم د الهام په طریقه او یا د خوب په حال کې په حضرت رسول الله باندي نازله شوې نه ده.

خو کیدی شي چې قدسي حديث د جلي او یا د خفي وحی په ډول حضرت محمد<sup>ص</sup> ته راوړل شوی وي.

۵. قرآنکریم د جن او بشر د پاره یوه دائمي معجزه ده لکه چې الله تعالی فرمایلي دي: ( قل او اجتمعت الانس و الجن علی أن یأتوا بمثل هذا القرآن لا یأتون بمثله و لو کان بعضهم لبعض ظهیراً ) خو قدسي حديث دغسې خصوصیت نه لري او تل پاتې معجزه نه ده.

۶. په معنا سره د قرآنکریم روایت کول جواز نلري، خو د قرسي حدیث روایت کول په معنی سره د علماوو له نظره جواز لري په دې شرط چې راوي د احادیثو د الفاظو په معناگانو پوه وي، په روایت کې د حدیث معنی په پوره توګه رعایت کړي، د حدیث په معنی او مفهوم کې خلل وارد نشي.

۷. بې اوداسه او جنب شخص ته د قرآنکریم لمس کول حرام دي، خو قدسي حدیث دغسې نه دی.

۸. په لمانځه کې د قرآنکریم قرائت کول فرض دی، هغه څوک چې توان يې ولري پرته له قرائت نه يې لمونځ جواز نه لري. خو قدسي حدیث دغه حکم نه لري.

۹. د امام احمد له نظره د قرآنکریم خرڅول جواز نلري او د امام شافعی په نزد مکړه دی. خو قدسي حدیث دغه حکم نه لري.

په غیر مسلمانو کسانو که اهل کتاب هم وي د قرآنکریم خرڅول د ټولو اسلامي عالمانو په اتفاق سره حرام دی.

### د قدسي او نبوي حدیث تر مینځ توپیر

د قدسي حدیث لفظ او معنی دواړه د الله تعالی له لوري څخه دي چې د حضرت جبرائیل علیه السلام په واسطه په جلي او يا خفي وحی سره په حضرت محمد ص باندې نازل شوی دی، چې د قلبي الهام په توګه او يا په خوب کې ورته تلقین شوی وي.

خو د نبوي حدیث لفظ د حضرت محمد ص له لوري څخه دی، او معنایې کیدی چې د جبرائیل علیه السلام په واسطه د بیدارۍ په حال کې په نبی کریم ص باندې نازل شوی وي، لکه چې امام بخاري په خپل صحیح کې د عمر بن خطاب رض روایت کړی چې هغه داسې ویلي دي:

سمعت رسول الله ﷺ بوادی الحقيق يقول:

( أَتَانِي اللَّيْلَةُ آتٍ مِنْ رَبِّي فَقَالَ صَلِّ فِي هَذَا الْوَادِي الْمُبَارَكِ..... )

او کله د خفي وحی په شکل په حضرت محمد ﷺ باندي نازل شوې وي، لکه دغه حديث:

( ان الروح الأمين نَفَثَ فِي رَوْعِي أَنَّهُ لَنْ تَمُوتَ نَفْسٌ حَتَّى تَسْتَوِيَ فِي رِزْقِهَا... )  
د ( نَفْسٌ فِي رَوْعِي ) معنی دا ده چې د ما په زړه کې یې الفاء کړ چې هیڅوک نه مري تر هغه چې خپل رزق یې پوره کړی نه وي.

کله داسې کېدای شي چې دغه معنی د حضرت محمد ﷺ په اجتهاد سره وي، او د حضرت محمد ﷺ اجتهاد د وحی په شان دی، ځکه که د هغه مبارک اجتهاد په خطاء وای، نو خامخا په اجتهادي تپروتنه باندي د جبرائیل په واسطه تنبيه کېده. لکه چې په ډیرو واقعو کې داسې واقع شوی ده او د هغه د مثالو څخه لاندې مبارک حديث دی چې امام بخاري په خپل صحيح کې له عبدالله بن عمر رضی الله عنه څخه راوایت کړی او داسې وایي: ( حرق رسول الله ﷺ نخل بنی النضير وقطع، وهي البويرة ).

بُوَيْرَة، د الْبُوَيْرَة، تصغير دی چې په مدينه کې د يوه ځای نوم دی.

د خرما د ونو قطع او پرې کول د حضرت محمد ﷺ په اجتهاد سره، صورت وموند. کله چې يهودو د حضرت محمد ﷺ په دغه عمل د هغه مبارک په عيب ويلو پيل وکړ، دغه مبارک آيت د حضرت محمد ﷺ د اجتهاد د تاکيد په خاطر نازل شو: ( ما قطعتم من لينة او ترکتموها قائمة على اصولها فباذن الله ) ( د الحشر سورة ٥ آيت ).

ترجمه: هغه څه مو چې د خرما د ونو څخه پرې کړي دي او يا مو په خپلو بيخونو پرې ايښي دي، هغه د خداى تعالى په امر سره دي.

قدسي حديث په دوو صبغو روايت کيږي:

الف: قال رسول الله عليه وسلم فيما يرويه عن ربه عزوجل.

ب: قال الله تعالى - او يقول تبارك و تعالى فيما رواه عنه رسوله صلى الله عليه وسلم.

## ۲- مرفوع حديث:

مرفوع حديث د اسم مفعول صيغه ده، د ( رفع ) څخه چې د (وضع) ضد ده، اخسيتل شوې ده، له دې خاطر ه چې نسبت يې د رفيع او اوړ مقام څېښتن حضرت محمد<sup>ص</sup> ته كېږي، د مرفوع په نوم، نومول شوی دی.

په اصطلاح كې د مرفوع حديث معنى: هغه حديث ته ويل كېږي چې سند يې رسول الله<sup>ص</sup> ته وصل او رسيدلى وي. د مثال په توگه:

قال او فعل او كان رسول الله او فِعْلَ بحضرة النبي<sup>ص</sup> كذا.

او يا داسې تعريف شوی دی:

هو ما اضيف الى النبي من قول او فعل او تقرير او تصريحاً او حكماً، متصل الاسناد او منقطعاً.

يعني مرفوع حديث هغه دی چې نسبت يې رسول الله ته شوی وي، قول وي او يا فعل، تقرير وي او يا صفت، نسبت يې صراحته شوی وي او يا حكماً، سند يې متصل وي او يا منقطع.

د پورتنی تعريف په مخې په مرفوع حديث كې، مرسل حديث، متصل حديث، معلق حديث او منقطع حديث شاملېږي. بل دا چې د مرفوع حديث نسبت بايد حضرت محمد<sup>ص</sup> ته شوی وي. برابره ده چې د حديث نسبت د صحابي لخوا شوی وي او يا له هغه څخه رابنكته كس لخوا يې حضرت محمد<sup>ص</sup> ته نسبت شوی وي.

د مرفوع حديث اقسام شپږ دي:

۱- قولې او صريح مرفوع: د مثال په توگه صحابي داسې ووايي: سمعت رسول

الله<sup>ص</sup> يقول كذا. او صحابي يا له هغه نه رابنكته كس ووايي: كان رسول

الله<sup>ص</sup> يقول كذا.

۲- فعلی او صریح مرفوع: مثلاً صحابی داسې ووايي: رأيت رسول الله <sup>ص</sup> يفعل كذا، یا صحابي یا له هغه نه رابنکته کس ووايي: کان رسول الله <sup>ص</sup> يفعل كذا.  
۳- تقريري او صریح مرفوع: مثلاً صحابي ووايي: فعلت بحضرت النبي <sup>ص</sup> كذا. صحابي او داسې نور بل کس ووايي: فعل فلان فعلت بحضرت النبي <sup>ص</sup> كذا. او د رسول الله انکار يې له هغه کار څخه نه وي ذکر کړی.

۴- قولی حکمي مرفوع: د مثال په توګه یو صحابي چې معروف نه وي د اهل کتابو څخه یو قول را واخلي او دی د هغه قول په هکله داسې قول ووايي چې په هغه کې د اجتهاد او رأی مجال نه وي، د غریب او مشکل په بیانولو پورې اړه ونلري، د خلقت په شان د تېرو شیانو څخه او یا د فتنو او د قیامت د راتلو د حالاتو نه اخبار وي، او هغه څه نه اخبار وي چې په کولوېې خاص ثواب او یا خاصه سزا مرتبه وي، دغه ډول قول ته قولی حکمي مرفوع ویل کیږي.

۵- فعلی حکمي مرفوع: د مثال په توګه یو صحابي داسې عمل اجراء کړی چې په هغه کې د رأی د پاره مجال نه وي مساعد. لکه چې علي بن ابي طالب کرم الله وجهه دوه رکعتې یا له هغه نه زیات د کسوف لمونځ اداء کړی دی.

۶- تقريري حکمي مرفوع: مثلاً صحابي خبر ورکړی چې د پیغمبر علیه السلام په زمانه کې مو دغسې کار تر سره کاوه او مونږ ترې منع نشوو. هغه صیغې چې د رفعي حکمي لري: مثلاً صحابي ووايي: من السنة كذا، امرنا بكذا، نُهينَا عن كذا.

او یا صحابي حکم وکړي په یوه فعل باندې چې دغه فعل د خدای تعالی او یا د هغه رسول طاعت وه. او دغه فعل ګناه ده. لکه چې عمار بن یاسر <sup>رض</sup> ویلي دي: ( من صام يوم الشک فقد عصی أبا القاسم ). دغه قول اصحاب سنن راویت کړی دی.

### ۳- موقوف حدیث:

موقوف حدیث په لغت کې د اسم مفعول صیغه ده، د ( وَقَفَ ) له کلمې څخه اخیستل شوې ده، لدې خاطر موقوف ورته ویل کېږي چې راوي یې تر صحابي پورې سند رسولی دی او په همدغه نقطه یې توقف کړی، پاتې سند یې تر آخره نه دی ذکر کړی.

د محدثینو په اصطلاح: موقوف هغه حدیث دی چې سند یې تر صحابي پورې منتهی شوی وي، برابره ده چې سند یې متصل وي او یا منقطع. ځینې علماو د موقوف حدیث داسې تعریف کړی دی: هو ما اضيف الى الصحابي من قول او فعل او تقریر و خلا عن قرينة تدل على رفعه.

یعنې موقوف هغه حدیث دی چې نسبت یې صحابي ته شوی وي، قول وي یا فعل او یا تقریر، او داسې قرینه چې د هغه په رفعه دلالت وکړي پکې موجوده نه وي. صحابي هغه څوک دی چې د نبی کریم سره یې لیدنه شوی وي او ایمان هم ورباندې راوړی وي او په داسې حال کې چې مسلمان وي، وفات شوی وي. یو قول داسې هم شته دی چې که ایمان یې په ارتداد اخلال شوی هم وي، صحابي بلل کېږي.

د نبی کریم سره د صحبت پیژندنه په تواتر یا ملاقات او یا د نورو اصحابو په اخبار او یا د تابعینو د ثقه کسانو په اخبار او یا دخپله شخص په اخبار سره چې دعوی یې ممکنه وي، کېدی شي. د قولې موقوف مثال:

د راوي دا قول دی چې ووايي: قال علی بن ابی طالب رض: ( حدثوا الناس بما يعرفون). امام بخاري روایت کړی دی.

د فعلی موقوف مثال د امام بخاري قول دی چې ویلی یې دي:

( و أمّ ابن عباس و هو متيمم ). امام بخاري په کتاب تیمم کې روایت کړی دی.

د تقریري موقوف مثال: د ځینې تابعینو قول دی چې ویلی یې دي:

( فعلت کذا امام احد الصحابة و لم ينکر علی ).



کله د ( موقوف ) کلمه په هغه حدیث کې استعمالیږي چې غیر له صحابي څخه یې روایت شوی وي. خو په دغه وخت کې مقید کېږي، د مثال په توګه داسې ویل کېږي: ( هذا حدیث وقفه فلان علی الزهري او علی عطاء و نحو ذلک )، په داسې حال کې چې زهري او عطاء دواړه تابعین دي.

په دغه قول سره: ( وخلا عن قرينة تدل علی رفعه ) د موقوف حدیث له تعریف څخه دوه شیان خارجېږي:

لمړی هغه حدیث چې نسبت یې صراحتاً نبي کریم ص ته شوی وي، د مثال په توګه صحابي داسې ووايي ( سمعت رسول الله، او ظل رسول الله، او فعل رسول الله ). ځکه دغه ډول حدیث حقیقتاً مرفوع حدیث دی.

دوهم دا چې د حدیث نسبت په ضمني توګه نبي کریم ص ته شوی وي، یعنې صحابي د حدیث په رفعه تصریح نه وي کړی، خو هغه په کلام کې داسې څه موجود وي چې نبي کریم ص ته د حدیث په مرفوع کېدو دلالت وکړي.

هغه قرینې چې د حدیث په مرفوع کېدو دلالت کوي په لاندې ډول دي:

الف: دا چې صحابي ووايي: ( أمرنا بكذا، او نهینا عن كذا ).

یعنې مونږ په دغه کار مأمور شوي یو، او یا له دغه کار څخه منعه شوي یو. دا امر او نهی الفاظ هر یو، نبي کریم ص ته د حدیث په مرفوع کېدو باندې قرینه ده، دا ځکه چې د اصحابو په زمانه کې امر او نهی د نبي کریم ص وظیفه ده.

ب: دا چې صحابي ووايي: ( من السنة كذا، او أصبت السنة، او داسې نور، ځکه چې د ( سنت ) لفظ د حدیث په رفعه باندې قرینه ده.

ج: دا چې صحابي د حدیث نسبت د رسول الله ص عهد، زمانې او ژوند ته، وکړی، ځکه د رسول الله ص زمانې او ژوندانه وخت ته د حدیث منسوبول د حدیث په رفعه کېدو باندې قرینه ده او دلالت کوي چې پیغمبر د حدیث په هکله مطلع دی.

د: دا چې صحابي يو قول روايت او يا يو كار سرته ورسوي چې په هغه کې د ربي او اجتهاد د پاره مجال نه وي موجود، او په عقل سره يې درک کول هم ممکن نه وي، او صحابي د اسراييلياتو په روايت متأثر او معروف نه وي.

د مثال په توګه صحابي د آسمانونو، دوزخ او جنت د خلقت په هکله د قبر او د قيامت د ورځې د حالاتو په مورد کې روايت کړی وي. د صحابي دغه ډول غيب ويل د حديث په مرفوع کېدو باندې دلالت کوي. ځکه په دغه ډول حالاتو باندې پوهاوی پرته له وحی او پرته د شريعت د خاوند څخه امکان نه لري نو صحابي په هرومرو رسول الله ص څخه اوريدلی وي.

هـ: دا چې د حديث راوي د صحابي څخه د روايت په وخت کې داسې ووايي: ( يرفعه او يرويه او رواه او رفعه او يبلغ به ) او داسې نور. د دغسې الفاظو ذکر کول، رسول الله ص ته د حديث په مرفوع کېدو دلالت کوي.

#### ۴- مقطوع حديث:

مقطوع د اسم مفعول صيغه ده له ( قَطَعَ ) څخه اخيستل شوی ده، په لغت کې د فصل او جلا والي له معنی ده. جمعه يې مقاطيع او مقاطع ده.

مقطوع په اصطلاح کې: هغه حديث دی چې سند يې تر تابعي او يا له هغه څخه رابنکته کس ته رسيدلی او منتهی شوی وي. د مقطوع حديث په اصطلاحی تعريف په لاندې ډول هم شوی دی:

هو ما اضيف الى التابعی او من دونه من قوله او فعله و خلا عن قرينة تدل على رفعه او وقفه.

يعنی مقطوع هغه حديث دی چې د قول او فعل نسبت تابعي او يا له تابعي څخه رابنکته شخص ته شوی وي او داسې قرينه په پکې موجوده نه وي چې د حديث په مرفوع کېدو او يا موقوف کېدو دلالت وکړی.

تابعی: عبارت له هغه شخص څخه دی چې د صحابي سره يې ملاقات کړی وي او په داسې حال کې چې مسلمان وي، وفات شوی وي.

د مقطوع او منقطع توپیر: مقطوع د متن صفت دی څرنگه چې وقف او رفعه هم د متن صفتونه دي. خو منقطع د اسناد صفت دی لکه چې تعلیق او ارسال هم د اسناد صفتونه دي.

مخضرم: هغه څوک دی چې د جاهلیت په دوره کې یې د رسول الله ص سره په یوه زمانه کې ژوند کړی خو هغه مبارک سره یې ملاقات نه وي کړی.

په مجموع کې مخضرمین د شلو څخه زیات کسان دي چې احنف بن قیس، ابو مسلم الخولائی، ابورجاء العطاردي او ابو عثمان النهدي.

د مخضرمینو په جملې څخه دی او د صحیح روایت په بنسټ مخضرمین و تابعیتو له جملې څخه بلل کېږي.

د مقطوع حدیث حکم: د مقطوع حدیث په حکم کې د علماوو تر مینځ د نظر اختلاف موجود دی.

زیات علماء په دې نظر دي چې مقطوع حدیث حجت او دلیل نه دی. امام ابوحنیفه ویلی دي: هغه څه چې رسول الله ص څخه روایت شوی، هغه په سر او سترگو د مونږ د منلو وړ دي او هغه څه چې د اصحابو څخه روایت شوی د هغه د صحیح په غوره کولو کې اختیار لرو، کوم څه چې له تابعینو څخه روایت شوي په هغو کې هم اختیار مونږ لره دی. دا ځکه چې هغوی رجال دي او مونږ هم رجال یو. شمس الأئمه ویلی دي چې د تابعي قول حجت نه دی چې قیاس ورباندې متروک شي.

امام زرکنتي وايي: د احادیثو په اقسامو کې د مقطوع د داخلولو په هکله له تسامح څخه کار اخیستل شوی دی.

جمهور محدثین په دې نظر دي چې مقطوع حدیث حجت دی که څه هم په هغه که داسې قرینه چې په رفعه دلالت وکړي، موجوده هم نه وي، خو په دې شرط چې د مقبول حدیث نور شرطونه پکې موجود وي.

## تمرینونه

- ۱- موقوف حدین په لغت او اصطلاح کې تعریف کړئ.
- ۲- مرفوع حدیث تعریف کړئ، او په څو ډوله دی.
- ۳- د حدیث په مرفوع کولو کې له کومو اصطلاحاتو څخه کار اخیستل کېږي؟
- ۴- قدسي حدیث تعریف او له قرآنکریم سره یې فرق توضیح کړئ.
- ۵- وحی په څو قسمه ده او قدسي حدیث په کوم ډول وحی کې شامل کېدی شي؟
- ۶- حدیث د سند د انتها په اعتبار کومو اقسامو ته تقسیم شوی دی؟
- ۷- فعلی او صریح مرفوع حدیث څه ډول حدیث دی؟ په کوم حالت کې په دغه نوم، نومول کېږي؟
- ۸- مقطوع حدیث تعریف کړئ.
- ۹- قدسي حدیث له نبوي حدیث سره څه فرق لري؟
- ۱۰- مخضرمین تعریف کړئ او د دوی روایت حکم څه دی؟

## عالي او نازل اسناد

د مسلمه امت له خصوصياتو څخه ښه خصوصيت، اسناد دي، دغه خصوصيت په تيرو امتونو کې موجود نه و. اسناد مؤكد سنت دی په مسلمان باندې لازمه ده چې د حديث په نقلولو کې په اسناد اعتماد وکړي، په دې هکله ابن المبارک داسې وايي: (الاسناد من الدين ولولا الاسناد لقال من شاء ما شاء). يعنې اسناد له دين څخه دي، که چېرته اسناد نه وای، هر چا به هغه څه ويلی وای چې غوښتل يې وای.

ثوري وايي: (الاسناد سلاح المؤمن). يعنې اسناد د مؤمن سلاح ده.

د عالي اسناد غوښتنه هم سنت ده، لکه چې امام احمد بن حنبل فرمايلي دي: طلب الاسناد العالی سنة عن سلف). يعنې د عالي سند غوښتنه او پلټنه د سلفو سنت دی. د عبدالله بن مسعود يارانو له کوفی نه تر مدينې پورې سفر کاوه او له حضرت عمر<sup>رض</sup> څخه يې د حديث زده کړه مستحب ده، زيات شمېر اصحابو د عالي اسناد په خاطر سفرونه کول، له هغې جملې څخه ابويوب او حضرت جابر<sup>رض</sup> دي.

تعريف:

عالي د اسم فاعل صيغه ده، د (علو) څخه اخيستل شوی ده په لغت د نازل ضد معنی ورکوي. او نازل د نزول نه اخيستل شوی، د اسم فاعل صيغه ده.

په اصطلاح کې د عالي اسناد تعريف:

عالي اسناد هغه اسناد دي چې د راويانو شمېر يې کم وي نسبت هغه بل سند ته چې همدغه حديث يې په زيات تعداد راويانو روايت کړی وي.

علو: د سند د راويانو د قلت څخه عبارت دی او نزول د سند د راويانو زياتوالي دی، علو او نزول دواړه د سند له صفاتو څخه دي.

نازل اسناد: عبارت له هغه اسناد څخه دي چې د سند راويان يې زيات وي له هغه اسناد څخه چې همدغه حديث يې په کم شمېر راويانو روايت کړی وي.

ابن صلاح ویلی دی: علو د اسناد ساتنه کوي له خلل څخه په حدیث کې ځکه چې د سند هر یو فرد دا احتمال لري چې قصداً او یا سهواً خطاء او خلل ورڅخه صادر شي. کله چې د سند د راویانو شمېر کم وي په خلل کې د واقع کیدو لارې یې هم کمېږي.

## د خبر تقسیم د اسناد د علو او نزول په لحاظ

حدیث د سند د علو او نزول په اعتبار په دوه قسمه دی:

۱- عالی خبر: هغه خبر دی چې د سند د راویانو شمېر یې کم وي نسبت هغه بل سند ته چې د هغه په واسطه همدغه خبر د سند په زیات شمېر راویانو سره وارد شوی وي.

۲- نازل خبر: هغه خبر دی چې د سند راویانو شمېر یې زیات وي له هغه بل سند څخه چې د هغه په واسطه د سند په کم شمېر راویانو سره وارد شوی وي.

عالی او نازل سند هر یو په دوه ډوله مطلق او نسبي سند ویشل کېږي: مطلق عالی سند: عبارت له هغه سند څخه دی چې نبي کریم<sup>ص</sup> ته په کم شمېر راویانو سره منتهی شوی وي، نسبت هغه بل سند ته چې همدغه حدیث په زیات شمېر راویانو سره وارد شوی وي چې ضد یې مطلق نازل سند دی.

نسبي عالی سند: هغه سند دی چې د حدیث د مشهورو امامانو څخه یوه امام ته په کم شمېر راویانو منتهی شوي وي لکه امام مالک او شعبه او داسې نور. باید زیاته کړو چې د راویانو کموالی یې نسبت هغه بل سند ته وي چې همدغه خبر یې په زیات شمېر راویانو روایت کړی وي. د نسبي عالی سند ضد نسبي نازل سند دی.

## د نسبي علو اقسام

نسبي علو په څلور قسمه ده:

۱- موافقت: د مصنفينو يوه شيخ ته رسيدل عبارت له موافقت څخه دی پرته له طريقي د همدغه راوي څخه، په داسې حال کې چې د راوي اسناد د مصنف په اسناد باندې علو ولري.

د مثال په توگه حافظ ابن حجر ويلي دي: ( روى البخارى حديثاً عن قتيبة عن مالك، مثلاً فلو روينا من طريق البخارى كان بيننا وبين قتيبة ثمانية و لو روينا من طريق ابى العباس السراج عن قتيبة لكان بيننا وبين قتيبة سبعة، فقد حصلت لنا الموافقة مع البخارى فى شيخه القتيبة مع العلو ).

۲- بدل او يا ابدال: په کم عدد او بله طريقه سره د يوه مصنف د شيخ، شيخ ته رسيدل عبارت له بدل او يا ابدال څخه دی.

او يا ابدال عبارت دی له: هو الوصول الى شيخ، شيخ احد المصنفين من غير طريقه مع علو الاسناد على الاسناد اليه.

د مثال په توگه ابن حجر وايي: ( كان يقع لنا ذلك الاسناد بعينه، من طريق آخر الى القعبي، عن مالك، فيكون القعبي فيه بدلا من قتيبة ).

۳- مساوات: کله چې د راوي د سند رجال د يوه مصنف د سند د رجالو سره مساوي شي، دې ته مساوات ويل کېږي.

د مثال په توگه ابن حجر وايي: ( كان يروى النسائي مثلاً حديثاً يقع بينه وبين النبي ص فيه احد عشر نفساً، فيقع لنا ذلك الحديث بعينه باسناد آخر بيننا وبين النبي ص فيه احد عشر نفساً فنساوى النسائي من حيث العدد ).

يعني د مثال په توگه: ابن حجر ويلي دي: نسائي كه يو حديث روايت كړي چې د ده او نبي كريم تر مينځ يو لس كسان قرار ولري او مونږ ته دغه حديث په بل اسناد

داسې روايت شي چې د مونږ او نبي کریم ص تر مينځ يو لس کسان وجود ولري، نو مونږ د نسائي سره د عدد په لحاظ مساوي يو.

۴- مصافحه: د راوي د اسناد د عدد مساوات دی د يوه مصنف د شاگرد د اسناد سره، داسې چې له اول نه تر آخره سره مساوي وي. او په دې خاطر د مصافحې په نوم يادېږي چې د دوو کسانو د ملاقات او يو ځای کېدو په وخت د دوی تر مينځ مصافحه صورت مومي.

## د نزول اقسام

نزول هم د علو په شان پر څلور قسمه دی، د نزول هر قسم په خپل ضد سره پېژندل کېږي او د علو هر قسم په خپل مقابل کې د نزول د اقسامو څخه ضد لري.

د اسناد علو غوره دی او يا د هغه نزول؟

د جمهور علماوو له نظره د اسناد علو د هغه د نزول څخه غوره ده ځکه چې د اسناد علو په حديث کې د خلل د را پيدا کېدو احتمال کمزوری کوي او نزول په دغه اندازه نه دی. ابن مديني ويلي چې نزول شوم دی، دا په هغه صورت کې ده چې اسناد په خپل قوت سره پاتې وي.

نزول په هغه صورت کې غوره دی چې په نازل اسناد باندې کومه فايده او امتياز مرتب وي.

د عالي او نازل اسناد په هکله مشهور کتابونه:

په عام صورت د عالي او نازل اسناد په باره کې کوم خاص کتابونه نه دي تر لاسه شوي، خو ځينې پوهانو يو شمېر ټوکونه او اجزاء جمع کړي او د ثلاثياتو په نوم يې ياد کړی دی، د هغو په عنوانونو کې داسې احاديث شته دي چې د مصنف او رسول الله ص تر مينځ يوازې درې کسان موجود دي، چې دغه واقعيت عالي اسناد ته د



علماوو د زياتې پاملرنې بيانونکې دى. لدې جملې نه کېدې شي چې د لاندې کتابونو نوم ذکر کړو:

الف: د امام بخاري ثلاثيات او د حافظ ابن حجر عقلائي ثلاثيات.

ب: د احمد بن حنبل او سفاريني ثلاثيات.

## د اقرانو او مُدبج روايت

د اقرانو تعريف: اقران په لغت کې د قرين جمعه ده، او قرين د مصاحب او ملگري په معنى دى.

اقران په اصطلاح کې هغه راويان دي چې په سن او اسناد کې سره نيردې وي. د اقرانو روايت هغه روايت دى چې يو قرين له بل قرين څخه حديث روايت کړي. لکه د اعمش روايت له تيمي څخه او يا د سليمان تيمي روايت له مسعر بن کدام څخه، چې دواړه يو تر بله سره قرين دي. مگر له تيمي څخه د مسعر روايت نه دى تر لاسه شوى.

د مُدبج تعريف:

مُدبج د اسم مفعول صيغه ده له تدبيح څخه اخيستل شوى چې په لغت کې د تزئين يعنې بنسکلی کول، معنى لري. په همدغه شان تدبيح له (ديباچتې) نه اخيستل شوى يعنې د مخ دوه غمبورې معنى ورکوي. مُدبج په دې خاطر په دغه نوم ياد شوى چې راوي او مروې عنه د مخ د دوو غمبوريو په شان يو د بل سره مساوي دي.

مُدبج به اصطلاح کې عبارت دى له روايت قرين له قرين څخه لکه د حضرت عائشې روايت له ابوهريرة څخه او روايت د ابوهريرة له بي بي عائشې څخه، چې دواړه له اصحابو څخه دي.

په همدغه شان د زهرې روايت له عمر بن عبدالعزيز څخه او عمر بن عبدالعزيز روايت له زهرې څخه چې دواړه د تابعينو له جملې څخه دي. او يا د مالک روايت له اوزاعي څخه او د اوزاعي روايت له مالک څخه چې دواړه د تبع تابعينو له جملې څخه دي. مَدَّبَحْ نسبت اقران ته اخص مطلق دی. د دغه ډول روايت پيژندنه دا فايده لري چې سند د زياتوالي له کماه څخه محفوظ پاتې کېږي او له دغه گمان څخه چې ( عن ) به پر ( و او ) بدل شوی وي، منځنيوی کېږي. ځکه په روايت کې اصل دا دی چې له شيخ څخه وشي. او يا د اسناد قاري او سامع گمان ونه کړي، چې روايت په اصل کې ( حدثنا فلان ) ( و ) فلان ) دی او اشتباهاً حدثنا فلان ( عن ) فلان ويل شوی دی. په دې باره کې مشهور کتابونه: الف: المَدَّبَحْ، د دارقطن دی. ب: رواية الاقران د ابوشیخ اسفهاني.

## د اکابرو روایت له اصاغرو څخه او د هغه عکس

تعریف: اکابر د اکبر جمع او اصاغر د اصغر جمع ده، یعنې د مشرانو روایت له کشرانو څخه.

په اصطلاح کې د یوه شخص روایت دی له هغه کس نه چې په عمر او یا علم او حفظ کې له ده څخه کم وي. یعنې راوي له هغه کس نه روایت وکړي چې د عمر او سن په لحاظ له ده څخه کتر او د طبقې په لحاظ ورڅخه ادنیٰ وي. د طبقې ټیټوالی لکه د صحابي روایت له تابعي څخه او یا راوي د هغه کس نه روایت وکړي چې په علم او حفظ کې ورڅخه کم وي. لکه د عالم او حافظ روایت له هغه شیخ نه چې د راوي څخه په عمر او سن کې لوی وي. یعنې په دې معنی چې یوازې په عمر کې لوی والی او یا قدامت په طبقه کې له هغه چا نه چې له ده څخه روایت کوي پرته له مساوات په علم کې کافي نه دی.

دغه ډول روایت د اکابرو روایت له اصاغرو څخه دی.

کیدلی شي چې موضوع د لاندینیو مثالو په واسطه ښه روښانه شي:

### اقسام او مثالونه

د اکابرو روایت له اصاغرو څخه په درې قسمه دي:

الف: یو دا چې راوي له مروی عنه څخه په عمر زیات او په طبقه کې او اقدامیت ولري، خو دواړه د علم او حفظ خاوندان وي.

ب: بل دا چې راوي نسبت مروی عنه ته د لوی مقام او منزلت خاوند وي، خو په عمر کې ورڅخه لوی نه وي، لکه د عالم او حافظ روایت له هغه چا نه چې عمر یې زیات او غیر حافظ وي. د مثال په توګه د امام مالک روایت له عبدالله به دینار څخه

چې مالک امام او حافظ دی او عبدالله بن دینار یوازې په عمر کې له مالک څخه لوی دی.

ج: راوي به له مروی عنه څخه په مقام، منزلت او سن کې لوی او ښه عالم دی. لکه د یرقاني روایت له خطیب څخه چې یرقاني ښه عالم او په عمر کې لوی او د لوړ مقام خاوند دی.

له اصاغرو څخه د اکابرو د روایت مثالونه:

د رسول الله د اصحابو روایت له تابعینو څخه: د مثال په توګه د عبادله او نورو اصحابو روایت له کعب الاحبار څخه:

د تابعي روایت له تبع تابعي نه. مثلاً د يحيى بن سعيد انصاري روایت له مالک نه.

د دغه ډول روایت د پیژندنې فایده په لاندې ډول دي:

- ترڅو گمان ونشي چې مروی عنه به له راوي څخه هر ورو لوی او غوره وي.

- ترڅو داسې فکر ونشي چې په سند کې قلب موجود دی په دې دلیل چې معمولاً اصاغرو له اکابرو او لویانو څخه روایت کوي.

په دغه برخه کې مشهور کتاب:

د ( مارواه الکبار عن الصغار والآباء عن الابناء ) کتاب دی، چې د حافظ ابويعقوب اسحق بن ابراهيم الوراق تألیف دی په ۴۰۳ هجري کال کې وفات شوی دی.

له اکابرو څخه د اصاغرو روایت:

دا هغه روایت دی چې یو شخص د بل کس نه روایت وکړي کوم چې په عمر یا په علم او حفظ کې له ده څخه لوړ وي. د روایت معموله طریقه هم همدغه طریقه ده.

د پلرونو څخه د زامنو روایت او د نیکونو څخه د پلرونو روایت د اکابرو څخه د اصاغرو په روایت کې شامل دي.

## د سابق او لاحق روایت

تعریف: سابق اسم فاعل دی د ( السَّبِق ) څخه اخیستل شوی چې معنایې متقدم یعنې ( منځکینی ) ده.

لاحق هم اسم فاعل دی چې له ( اللاحق ) نه اخیستل شوې د متأخر یعنې د ( وروستني ) په معنی دی. د سابق له اصطلاح څخه هدف هغه روایې دی چې وفات یې تر مخه وي.

او لاحق نه هدف هغه روایې دی چې د وفات منځ یې وروسته وي. یا خو سابق او لاحق د هغه حالت څخه عبارت دی چې د وفات په لحاظ مقدم او متأخر راویان دواړه په یوه روایت کې له یوه شیخ نه شریک شي او د دوی په وفات کېدو کې فاصله موجوده وي.

په اصطلاح کې د سابق او لاحق معنی دا ده چې دوو کسانو له یوه شخص څخه روایت کړی وي، په داسې حال کې چې د دوی د وفات کېدو نېټې وړاندې او وروسته لو لېرې وي.

د مثال په توګه: محمد بن اسحق السراج د بخاري او مسلم شیخ دی، امام بخاري او ابوالحسین خفاف دواړه له ابن اسحق څخه روایت کړی ده په داسې حال کې چې د دوی د وفات په تاریخ کې ( ۱۳۷ ) کاله فاصله ده.

محمد بن اسحق السراج په کال ( ۲۱۶ ) هجري کال کې تولد او په کال ( ۳۱۳ ) هجري کې وفات شوی دی. او امام بخاري په کال ( ۲۵۶ ) هجري کې وفات شوی دی او ابوالحسین احمد بن الخفاف النیشاپوري په کال ( ۳۹۳ ) هجري کې وفات شوی دی، او ځینې نورو د خفاف د وفات تاریخ ( ۳۹۴ ) هجري او ( ۱۳۵ ) ښودلی دی.

دوهم مثال: له امام مالک څخه امام او احمد بن اسماعيل السهمي دواړو په روايت کې شرکت کړی ده په داسې حال کې چې د دوی په وفات کې ( ۱۳۵ ) کاله فاصله موجوده ده.

يعنې زهري په کال ( ۱۲۴ ) او السهمي په کال ( ۲۵۹ ) هجري کې وفات کړی. امام زهري له امام مالک نه په عمر کې لوی دی، دا ځکه چې زهري تابعي او امام مالک تبع تابعي دی. نو له امام مالک څخه و زهري روايت له اصاغرو څخه د اکابرو د روايت له جملې څخه محسوبېږي، خو السهمي له امام مالک نه په عمر کې کشر دی او السهمي اوږد عمر درلود او د سلو کلو په حدودو کې يې ژوند کړی، د ده اود زهري د وفات کېدو ترمنځ زيات تفاوت ليدل کېږي.

د دغه قسم روايت د پېژندلو فايدي دا دي چې:

د متأخر سند د انقطاع له گمان څخه مخنيوی کېږي، طلب کونکي ته نازل او عالي حديث ورمعرفي کوي، هغه څوک چې حديث ورباندې ختم کېږي د هغو معلومېدل او د خلکو په زړونو کې د اسناد د حلاوت او لذت خوندي کېدل دي.

## اووم فصل

### د حدیث د راوي پېژندل

- د صحابي پېژندنه.
- د تابعي پېژندنه.
- ورونو او خویندو پېژندنه.
- د متفق او مفترق پېژندنه.
- مؤتلف او مختلف.
- متشابه.
- مسهل.
- دمسماتو پېژندنه.
- د وحدان پېژندنه.

### د صحابي پېژندنه

د صحابي تعريف: صحابي په لغت کې مصدر او د ( صحبت ) په معنی دی، د صحابي ( صاحب ) په نوم هم یاد شوی، جمعه يې اصحاب او صحب ده. او ( صحابه ) چې د ( اصحابو ) معنی ورکوي، زیات مستعمل دي. په اصطلاح کې د صحابي معنی: صحابي هغه څوک دی چې د نبي کریم ص سره يې ملاقات کړی وي په داسې حال کې چې مسلمان وي او په اسلام کې وفات شي.

د صحابي د پېژندنې اهميت او فايده: د صحابي پېژندنه او شناخت ډير لوى، مهم، د اهميت وړ او ډيرو فايده درلودونكى علم دى، چې له فايده څخه يې يوه هم د متصل او مرسل احاديثو پېژندل دي.

د صحابي د شناخت او پېژندنې وسيلې:

د رسول الله سره د صحبت پېژندنه په لاندې پنځگونو وسيلو سره كېدى شي:  
الف: د تواتر په وسيله، لكه د ابوبكر صديق، عمر بن خطاب، عثمان ابن عفان، علي بن ابي طالب او د عشره ميشره له جملې ته د شپږو نورو اصحابو پېژندنه چې په تواتر سره شويې ده.

ب: د شهرت په وسيله، لكه د ضمام بن ثعلبه، عكاشه بن محسن پېژندنه چې په شهرت سره شويې ده.

ج: د صحابي د اخيار په واسطه.

د: د ثقه تابعينو د اخبار په واسطه.

هـ: په خپله د صحابي په اخبار شروط په دې چې عادل او دعوايې ممكنه وي.

**صحابه كرام ټول عادل دي:**

ټول صحابه رض عادلان دي، په فتنه مبتلا شوي وي او يا د فتنې سره مخامخ شوي نه وي. دغه نظر د هغه كسانو اجماع ده چې د هغوى په نظر اعتماد كېږي او د اعتبار وړ دي.

د اصحابو عدالت په دې معنى دى چې هغوى د عمدي درواغو او په روايت كې له انحراف څخه اجتناب كړى، يعنې له هر هغه شي نه يې اجتناب كړى چې د دوى د روايت د نه منلو باعث ګرځي. نو داسې نتيجه تر لاسه كوو چې د اصحابو ټول روايتونه د قبول وړ دي پرته له دې چې د صحابي د عدالت په هكله پلټنه وشي.

هغه شمېر اصحابو چې په فتنو كې شركت كړى، د هغوى كار په اجتهاد حمل كېږي تر څو د اولو په مورد كې نيك گمان وشي، او اجتهاد يې د اجرا مستحق وګرځي.



ځکه دوی د شریعت بنسټ ایښودونکی دي، او پیغمبر ص د خبر القرون په نوم یاد کړي دي.

هغه صحابه چې زیات حدیثونه یې روایت کړي دي:

د اصحابو له جملې نه شپږو اصحابو زیات احادیث روایت کړي دي:

۱- ابو هریره رض ( ۵۳۷۴ ) حدیثونه روایت کړي او له ده څخه د درې سوه نه

زیاتو راویانو روایت کړي.

۲- ابن عمر رض دی چې ( ۲۶۳۰ ) احادیث یې روایت کړي.

۳- انس بن مالک دی چې ( ۲۲۸۶ ) احادیث یې روایت کړي.

۴- عایشه صدیقه ده چې ( ۲۲۱۰ ) احادیث یې روایت کړي.

۵- ابن عباس رض دی چې ( ۱۶۶۰ ) حدیثونه یې روایت کړي.

۶- جابر بن عبدالله رض دی چې ( ۱۵۴۰ ) حدیثونه یې روایت کړي.

تر ټولو ځوان اصحاب:

حضرت ابن عباس رض تر ټولو ځوان صحابي دی. او له ده څخه وروسته د اصحابو

لوی عالمان دي چې هغوی هم شپږ کسان دي.

څرنګه چې مسروق ویلي چې د اصحابو علم شپږ کسانو ته منتهی کېږي او عبارت

دي له عمر رض، ابي بن کعب، زید بن ثابت، ابوذر داء ابن مسعود او حضرت علي

کرم الله وجهه څخه. د دوی شپږ نفرو علم عبدالله بن سعد او حضرت علي رض ته

منتهی کېږي.

عبادله څوک دی؟

له عبادله څخه مطلب هغه اصحاب دي چې نوم یې عبدالله وي چې شمېر یې درې

سوه اصحابو ته رسېږي، خو دلته مطلب له عبادله څخه څلور تنه اصحاب دي چې

نوم یې عبدالله وي او هغوی دغه لاندې کسان دي:

۱- عبدالله بن عمر رض.

۲- عبدالله بن عباس رض.

۳- عبدالله بن زبیر رض.

۴- عبدالله بن عمرو بن العاص رض.

دغه اصحاب د امتیاز خاوندان دي چې په آخر کې وفات شوي دي. په کوم صورت کې چې دوی په کوم قول اجماع کې وي نو داسې ويل کېږي: هذا قول العبادلة يعني دغه د عبادله قول دی.

**د اصحابو تعداد:**

د اصحابو د معين تعداد لپاره کومه دقیقه احصائیه نه ده موجوده، خو په دغه مورد کې علماوو او پوهانو خپل نظر څرګند کړی دی چې رسول اکرم ص اصحاب د سل زره کسانو څخه زیات وو. او تر ټولو مشهور قول په دغه مورد کې د ابی زرعہ الرازي قول دی چې وايي: قُضِيَ رَسُوْلُ اللّٰهِ ص عَنْ مِائَةِ اَلْفٍ وَّارْبَعَةِ عَشْرٍ اَلْفًا مِنَ الصَّحَابَةِ مِمَّن رَوَى عَنْهُ و سَمِعَ مِنْهُ.

يعني رسول الله ص وفات شو به داسې حال کې چې يو سل او څورلس زره اصحاب ترې پاتې شول. دا ټول هغه کسان وو چې له دوی څخه روايت شوی و، او يا حديث ورڅخه اوريدل شوی و.

**د اصحابو د طبقو تعداد:**

د اصحابو د طبقو په تعداد کې اختلاف موجود دی، ځينې علماوو اسلام ته د سبقت او د اسلام قبلولو په لحاظ هجرت او فاضلو مشاهدو ته د حضور په وجه تقسيم کړي دي. ځينې نورو د نورواعتباراتو په لحاظ او هر يوه د خپل اجتهاد په نظر کې نيونو په مطبق تقسيم کړي دي. د مثال په توګه:

الف: ابن سعد، اصحاب په پنځو طبقو تقسيم کړي دي.

ب: حاکم پت ( ۱۲ ) طبقو باندې ويشلي دي.

**غوره او تر ټولو ښه اصحاب:**

د اصحابو څخه غوره او تر ټولو ښه صحابي په لمړي سر کې حضرت ابوبکر صديق او تر هغه وروسته حضرت عمر فاروق رض دی، وروسته له هغوی نه حضرت عثمان او

ورپسې حضرت علي كرم الله وجهه دى. بيا د عشره مبشره هغه نور پاتې كسان دي.  
وروسته له هغه اهل بدر، بيا د احد اهل او ورپسې د بيعة دالرضوان صحابه دي.

هغه صحابه چې په لمړي سر كې په اسلام مشرف شوي دي:

الف: د نارينه وو څخه حضرت ابوبكر صديق دى.

ب: د اطفالو څخه حضرت علي بن ابي طالب دى.

ج: له بنځو څخه بي بي خديجه ام المؤمنين ده.

د: له آزادو كسانو څخه زيد بن حارثه.

هـ: د غلامانو څخه حضرت بلال بن رباح رض دى.

هغه صحابي چې تر ټولو وروسته وفات شوى:

ابوظيفل عامر بن وائلة الليثي رض دى چې په ( ۱۰۰ ) هجري كال په مکه مكرمه كې

وفات شوى دى. له ده څخه د مخه انس بن مالك رض په كال ( ۹۳ ) هجري كال

كې په بصره كې وفات شو.

تر ټولو مشهور كتابونه چې د اصحابو په باره كې ليكل شوي، عبارت له دغه كتابونو

څخه دي:

۱- الاصابة فى تمييز الصحابة، چې د ابن حجر عقلاني تاليف دى.

۲- اُسْدُ الغابة فى معرفة الصحابة، د علي بن محمد الجزري تاليف دى چې د ابن

اثير په نوم مشهور دى.

۳- الاستيعاب فى اسماء الاصحاب، د ابن عبدالبر تاليف دى.

## د تابعي پېژندنه

د تابعي تعريف: التابعون د تابعي او يا د تابع جمعه ده او تابع د اسم فاعل صيغه ده له (تبعه) څخه اخيستل شوي چې د متابعت کونکي معنی ورکوي.

په اصطلاح کې تابعي هغه کس دی چې په خپله مسلمان وي او د مسلمان صحابي سره يې ملاقات کړی وي، او په اسلام کې وفات شوی وي. ځينې وايي چې تابعي هغه دی چې د صحابي يار وي.

د تابعي پېژندنه دا فايده لري چې مرسل حديث له متصل حديث څخه ترې تفکيک کېږي.

### د تابعينو طبقې:

د تابعينو په طبقو کې د علماوو اختلاف موجود دی. هر عالم د خپل فکر او علاقې په بنسټ په لاندې توگه طبقه بندي کړي دي:

الف: امام مسلم تابعين په درېو طبقو تقسيم کړي دي.

ب: ابن سعد په څلورو طبقو ويشلي دي.

ج: په پنځلس طبقو تقسيم شوي دي.

په لمرې طبقه کې هغه تابعين واقع دي چې لس تنه اصحاب يې ليدلي وي.

### مخضرمين څوک دي؟

مخضرمين د مخضرم جمعه ده او مخضرم هغه څوک دی چې د جاهليت په دوره کې يې په يوه زمانه کې يې له رسول الله سره ژوند کړی وي او د رسول الله سره يې ملاقا نه وي کړی.

د صحيح قول له نظره مخضرمين هم د تابعينو له جملې څخه دي. د امام مسلم د پلټنې له رويه د مخضرمينو شمېره شلو کسانو ته رسېږي، خو صحيح نظر دا دی چې

د هغوی تعداد د شلو کسانو څخه زیات دی له جملې څخه ابوعثمان النهدي او اسود بن یزید نخعي دي.

**د فقهاوو او ه کسان:**

د تابعینو تر ټولو نوی کسان او ه تنه فقهاء دي چې د تابعینو ډیر لوی علماء بلل کېږي، دوی ټول د مدینې څخه دغه لاندیني اشخاص دي:

سعید بن المسیب، القاسم بن محمد، عروة بن زبیر، خارجة ابن زید، ابوسلمة بن عبدالرحمن، عبیدالله بن عبدالله بن عتبة او سلیمان بن یسار.

**د تابعینو غوره کسان:**

د تابعینو تر ټولو بهتره او غوره کسانو په هکله مختلف اقوال او نظرونه موجود دي. د یوه مشهور قول په بناً سعید بن المسیب د تابعینو تر ټولو غوره او بهتره تابعي دی او ابو عبدالله محمد به خفیف الشیرازي ویلي دي چې:

الف: د مدینې خلک وایي چې په تابعینو کې بهتره کس، سعید ابن المسیب دی.

ب: د کوفې خلک وایي چې اویس القراني تر ټولو بهتره تابعي دی.

ج: د بصرې د اهل له نظره حسن بصري<sup>رض</sup> تر ټولو غوره تابعي بلل کېږي.

په نسخینه تابعینو کې تر ټولو غوره نسخه:

ابوبکر بن ابي داود ویلي چې حفصه بنت سیرین، عمره بنت عبدالرحمن او ام الدرداء تر ټولو غوره نسخینه تابعین دي.

## د ورونو او خویندو پیژندنه

د اسلامي معارفو په قطار کې دغه علم د نویو علومو څخه بلل کېږي چې په ځانګړي توګه تالیفات پکې شوي او د هغه په واسطه د ورونو او خویندو پیژندنه په هره طبقه کې اسانه شوې ده. په دې برخه کې په ځانګړي توګه تصنیف او تحقیق دا مطلب

واضح کوي چې د راويانو پېژندنې په زياته پاملرنه شوې ده، او له بلې خوا د ورونو او خویندو د نسب د پېژندنې او د راوي په هکله د پېژندنې د نورو انواعو لاره برابروي.

### د پېژندنې فايده:

د پېژندنې له فايديو څخه يوه فايده دا ده چې هر هغه څوک چې ورور نه وي او د ورور فکر ورباندې شوی وي هغه پرې معلومېږي. لکه (عبدالله بن دينار) او (عمرو بن دينار) که ذکر شي او هغوی بڼه ونه پېژندل شي داسې فکر کېږي چې دوی دواړه سره وروڼه دي په داسې حال کې چې دغه دواړه سره وروڼه نه دي بلکه د دوی د پلارونو نومونه سره يو دي چې (دينار) دی.

### مثالونه:

الف: دوه وروڼه (عمر او زيد) د خطاب زامن، له اصحابو څخه.

ب: درې وروڼه (علي، جعفر او عقیل) د ابوطالب زامن له اصحابو څخه.

ج: څلور وروڼه (سهیل، عبدالله، محمد او صالح) د ابوضالح زامن له تابعینو څخه.

د: پنځه وروڼه (سفيان، آرم، عمران، محمد او ابراهيم) د عيينه زامن له تبع تابعینو څخه.

هـ: شپږ وروڼه او خویندې (محمد، انس، يحيى، معبد، حفصه او کريمه) د سيرين اولاده له تابعینو څخه.

و: اوه وروڼه (نعمان، مُعقل، عقیل، سوید، سنان، عبدالرحمن او عبدالله) د اصحابو څخه.

دا اوه وروڼه چې ټول يې اصحاب او له مهاجرو څخه دي په عزت کې له دوی سره څوک برابري نه شي کولی او ويل کېږي چې دوی ټولو د خندق په غزوه کې د شرکت افتخار تر لاسه کړی دی.

## متفق او مفترق

لغوي تعريف: متفق د اسم فاعل صيغه ده له ( اتفاق ) اخیستل شويې ده او مفترق هم د اسم فاعل صيغه د اقتراق له باب څخه ده او د اتفاق ضد معنی لري.

د متفق اصطلاحی تعريف: عبارت له دې څخه دی چې د راویانو او د هغوی د پلرونو او یا زیات نومونو د خط او تلفظ د رویه سره یو شان وي، خو اشخاص یې بېل بېل او یو له بل نه فرق ولري. په همدې شان که د راویانو نومونه او کنیه اسمونه او یا یې نومونه او نسبتونه سره یو وي، دوی متفق بلل کېږي او یا په نورو خصوصیاتو کې سره شریک وي.

### مثالونه:

الف: خلیل بن احمد: شپږ نفره راویان په دغه نوم کې سره شریک دي، چې اول یې سیویه دی.

ب: احمد بن جعفر بن حمدان: په دغه نوم کې څلور راویان، چې په یوه عصر کې یې ژوند کاوه شریک دی.

ج: عمر بن الخطاب: شپږ نفره راویان په دغه نامه موجود دي.

### د متفق راویانو د پېژندې فایده:

د راوی په باره کې دغه شان پېژندنه زیاته د اهمیت وړ ده، دا ځکه چې په دې هکله بې خبري باعث کېږي چې ډیر عالمان له واقعیت څخه منحرف شي او فایده یې په لاندې ډول دي: په یوه ګروپ باندې چې په نومونو کې سره شریک دي، د یوه نفره له فکر کولو څخه مخنیوی.

ب: د هغه کسانو په مینځ کې فرق کول دي چې نومونه یې سره یو شان دي، ځکه امکان لري چې په دوی کې ځینې ثقه او ځینې نورې غیر ثقه وي نو دا مجال پیدا کېږي چې صحیح ضعیف وګرځوي او عکس یې هم ممکن دی.

د متفق او مفترق پېژندنه هلته د استعمال وړ او استفاده ورڅخه کېږي، چې دوه راویان یا له دوو نه زیات په یوه نوم کې سره شریک او په یوه زمانه کې یې ژوند کړی وي او په ځینې شیوڅو او هغه کسانو کې سره یوشانته وي چې له هغوی نه یې روایت کړی وي.

خو که هغوی په مختلفو زمانو کې ژوند کړی وي په دغه مورد کې د دوی د نومونو یو والی کومه ستونځه نه پیدا کوي.

## مؤتلف او مختلف

تعریف: مؤتلف په لغت کې د اسم فاعل صیغه ده او د (الاتلاف) نه اخیستل شویې ده، معنای یې جمعه او یو ځای کېدل دي او د نفرت ضد ته هم ویل کېږي. مختلف په لغت کې د اسم فاعل او د (الاختلاف) څخه اخیستل شوی، چې د اتفاق ضد معنی لري.

په اصطلاح کې د مؤتلف معنی (ان تنفق الاسماء و الالقاب او الکنی او الانساب خطأ و تختلف لفظاً) یعنې مؤتلف هغه ته وایی چې د راویانو نومونه او یا القاب او یا کنیه نومونه او یا د هغوی نسب په خط کې سره یو شانته وي خو په تلفظ کې مختلف وي.

د مثال په توګه:

الف: (سلام او سلام) چې لمړی دلام په تخفیف او دوهم یې د لام په تشدید سره دی.

ب: (مسور او مسور) چې لمړی یې د میم کسره او د سین په سکون، او دوهم یې د میم په ضمه او د سین په فتحه او تشدید سره تلفظ کېږي.



ج: ( البراز او البزار ) چې د لمړي لفظ په آخر کې ( ز ) او د دوهم په آخر کې د (ر) حرف موجود دی.

د: ( الثوری او التوزی ) چې لمړی لفظ په ( ث او ر ) او دوهم یې په ( ت او ز ) سره تلفظ کېږي.

د دغه شان الفاظو او کلمو د پیژندنې د پاره کومه قاعده شته او که نه؟  
الف: په دې باره کې کومه خاصه قاعده نه ده موجوده خو د هر لفظ په حفظ کولو سره کېدی شي چې له خلط او اشتباه نه مخنیوی وشي.

ب: په ځینې مواردو کې کېدی شي چې خاصه قاعده ولري چې په دوو طریقو عملي کېدی شي:

۱- مثلاً کېدی شي چې د یوه او یا څو خاصو کتابو په هکله خاصه قاعده موجوده وي چې د همدې خاصو کتابو په مورد کې تطبیق شي. مثلاً داسې وایو: که د صحیح البخاري او صحیح مسلم په هر ځای کې چې د ( یسار ) کلمه ذکر شي نو هغه په ( مهمله یاء ) سره تلفظ کېږي مگر یوازې په محمد بن بشار کې چې په موحد ( ب ) سره ده.

۲- او یا به د ټولو کتابو په باره کې یوه عامه قاعده موجوده وي. مثلاً داسې وویل شي چې: سلام په ټولو کتابو کې او په هره موضوع کې په تشدید لوستل کېږي مگر په پنځو ځایونو کې، او بیا دغه پنځه ځایونه ذکر شي.

### متشابه

د متشابه تعریف: متشابه په لغت کې د اسم فاعل صیغه ده چې د تماثل په معنی ده. په دې ځای کې د متشابه نه مطلب ( ملتبس ) دی، چې په قرآنکریم کې هم د متشابه کلمه استعمال شوې ده یعنې هغه کلمه چې معنایې خفی وي.

په اصطلاح کې د متشابه معنی: متشابه په اصطلاح کې هغه حالت ته ویل کېږي چې د راویانو نومونه په لفظ او خط کې سره یو شان وي، خو د پلرونو نومونه یې په لفظ کې سره متفق او په تلفظ کې سره متفق نه وي او یا په عکس سره وي. د مثال په توګه: محمد بن اعْقِيل چې ( عین ) یې ضمه لري او محمد به عَقِيل چې ( عین ) یې مفتوح دی. په دغه مثال کې د راویان نومونه سره متفق او د پلرونو نومونه یې فرق لري.

یا ( شریح بن النعمان او شریح بن النعمان ) چې د پلرونو نومونه یې سره متفق او د راویانو مختلف دي.

#### د پیژندنې فایده:

د دغه ډول التباس د پیژندنې فایده دا ده چې په نطق کې د التباس او تصحیف څخه مخنیوی کېږي.

#### د متشابه نور ډولونه:

الف: د متشابه یو ډول دا دی چې د راوی د پلار او د بل راوی د پلار په نومونو کې په یوه او یا څو حرفونو کې فرق موجود وي. د مثال په توګه: ( محمد بن حنین او محمد بن جبیر ).

ب: بل دا چې د دوو راویانو او د هغوی د پلرونو په نومونو کې یوازې په تقدیم او تأخیر کې فرق موجود وي. لکه: ( الاسود بن یزید او یزید بن الاسود ). او یا تقدیم او تأخیر یوازې په ځینې حرفونو کې موجود وي. لکه ( ایوب بن سیار او ایوب یسار ).

## مهمل

تعريف: په لغت کې د اسم مفعول صيغه او د (الاهمال) د باب څخه دی، چې د ترک کولو په معنی دی، کله چې راوي یو نوم پرته له هغه څه چې پرې وپېژندل شي ترک کړي.

په اصطلاح کې د مهمل معنی دا ده چې یو راوي له دوو کسانو څخه چې یو نوم ولري او یا د هغوی د پلار په نوم روایت وکړي، خو هغه خصوصیات چې هر یو ورباندې پېژندل کېږي نه ذکر کوي.

د اهمال ضرر: کله چې یو راوي ثقه او بل یې ضعیف وي په دغه حالت کې همال په روایت کې ضرر وارد وي، ځکه په دغه دوو روایتونو کې نه معلومېږي چې کوم یې ثقه او کوم یې ضعیف دی. خو که دواړه راویان ثقه وي، اهمال د روایت د پاره کوم ضرر نه راوړاندې کوي. ځکه دواړه راویان چې خصوصیات یې ترک شوي، ثقه دي او د حدیث صحت ته کوم ضرر نه متوجه کوي. د مثال په توګه: امام بخاري له احمد څخه او هغه د ابن وهب نه روایت کړی، په دغه روایت کې د امام بخاري هدف له احمد څخه یا احمد بن صالح او یا یې هدف احمد بن عیسی دی. دوی دواړه ثقه دی چې د دغه روایت د صحت لپاره کوم ضرر نه متوجه کوي.

د هغه راویانو مثال چې یو یې ثقه او بل یې ضعیف وي:

( سلیمان بن داود او سلیمان به داود ) چې یو یې سلیمان بن داود الخولاني دی، چې هغه ثقه دی او بل یې سلیمان بن داود الیمامي دی، چې هغه ضعیف دی.

د مهمل او مبهم تر مینځ فرق:

د مهمل راوي نوم ذکر کېږي خو نور خصوصیات چې دي ورباندې پېژندل کېږي هغه نه ذکر کېږي، خو د مبهم راوي اصلاً نوم هم نه ذکر کېږي.

په دغه برخه کې تر ټولو مشهور کتاب ( المکمل فی بیان المهمل ) خطیب بغدادی کتاب دی.

### د مبهماتو پېژندنه

تعریف: مبهمات د مبهم جمعه او د اسم مفعول صیغه ده، د ( الابهام ) له باب څخه ده چې په لغت کې د روښنۍ ضد معنی لري.

په اصطلاح کې مبهم هغه څوک دی چې نوم یې په متن او یا د راویانو په اسناد او یا دهغه چا سره چې د روایت سره رابطه ولري، مبهم وي.

د ابهام په هکله د تحقیق فایده:

الف: که ابهام په سند کې وي د مبهم په هکله د تحقیق فایده دا ده چې د راوی ثقه والی او یا ضعیف والی روښانه شي، تر څو په حدیث باندې د صحت او یا د ضعف حکم وکړای شي.

ب: که ابهام په متن کې وي د ابهام پېژندنه ډیرې فایده لري.

یوه دا چې د قصې خاوند او یا سوال کونکی معلومېږي، دا په هغه صورت کې چې په حدیث کې ځینې مناقب موجود وي تر څو د هغه فضائل معلوم شي. او که مطلب بالعکس وي په دې صورت کې د مبهم پېژندنه په نورو جگ پورو اصحابو باندې د گمان څخه مخنیوی کېږي.

د مبهم پېژندنه په دوو طریقو کېدی شي:

الف: یوه طریقه یې دا ده چې د هغه نوم په ځینې نورو روایتونو کې ذکر شوی وي.

ب: بله طریقه یې دا ده چې سیرت لیکونکو د هغوی په نومونو باندې تصریح او هغوی یې معرفي کړي وي.

د مبهم اقسام: مبهم د شدت او خفت په لحاظ په څلور ډوله دی:

۱- د نارینه توب او بنحینه توب په لحاظ، د مثال په توګه د ابن عباس رض  
حدیث چې داسې وایی: ( ان رجلاً قال یا رسول الله، الحج کل عام، چې  
مطلب له ( رجلاً ) څخه اقرع بن حابس دی.

۲- د ابن او بنت په لحاظ: چې اخ، اخت، ابن الأخ، ابن الاخت، بنت الأخ او  
بنت الاخت هم هغه پورې ملحق کیږي. د مثال په توګه: ( حدیث أم عطیه  
فی غسل ( بنت ) النبی ص بماء و سدر ). په دغه حدیث کې د ( بنت ) څخه  
مطلب زینب رض ده.

۳- عم او عمه: چې خال، خاله، ابن او یا بنت العم او عمه، ابن او یا بنت الخال  
او خاله په هغوی پورې ملحق کیږي. د مثال په توګه: ( حدیث رافع بن  
خدیجه عن ( عمه ) فی النهی عن المخابرة ) چې د عم نوم یې ظهیر بن رافع  
دی. په همدغه شان ( حدیث ( عمه ) جابر اللتی بکت اباهما لما قتل یوم  
احد ). چې د عمه نوم یې فاطمه بنت عمرو دی.

۴- زوج او زوجه: د مثال په توګه د امام بخاری او مسلم حدیث د سبیعة د  
زوج د وفات کېدو په هکله دی، چې د سبیعة د زوج نوم سعد بن خولة  
دی. په همدغه شان د عبدالرحمن بن الزبیر د زوجې حدیث دی، چې تر  
مخه د رفاعه القرظي په نکاح کې وه او بیا یې طلاق ورکړی و او نوم یې  
تمیمة بنت وهب دی.

**د مېلماتو په باره کې مشهور کتابونه:**

زیات شمېر عالمانو په دغه هکله کتابونه تألیف کړي، د هغوی له جملې عبدالغني بن  
سعید، خطیب او نووي کتابونه لیکلي چې په ټولو کې جامع او مهم کتاب د  
(المستفاد مهم مبهومات المتن والاسناد) کتاب چې د ولي الدين العراقي تألیف دی.

## د الوُحْدَان پېژندنه

تعريف: الوُحْدَان په لغت كې د ( واو ) په ضمه او د واحد جمع ده. په اصطلاح كې عبارت له هغو راويانو څخه دى چې يوازي يوه نفر له هغوى نه روايت كړى وي.

د پېژندنې فايده يې د مجهول العين معلومول او د هغه د روايت ردكول دي، په هغه صورت كې چې صحابي نه اوسي.

**مثالونه:**

الف: د اصحابو له جملې څخه عروة بن مُضَرَّس دى چې پرته له شعبي نه بل چا له هغه څخه روايت نه وي كړى او مسيب بن حزن چې پرته د ده له زوى څخه سعيد بل چا له ده څخه روايت نه دى كړى.

ب: د تابعينو څخه ابو العشاء دى چې پرته له حماد بن سلمة نه بل چا له ده څخه روايت نه دى كړى.

امام بخاري او مسلم له وُحْدَانو څخه احاديث تخريج كړي او كه نه؟ حاكم په ( المدخل ) كې ذكر كړي چې شيخينو د عسي روايت په خپلو كتابونو كې نه تخريج كړى. خو جمهور محدثين په دې نظر دي چې په بخاري او مسلم كې زيات شمېر احاديث له واحدانو څخه چې د اصحابو له جملې څخه دي، موجود دي. له دې جملې څخه:

۱- د ( المسيب ) حديث دى چې د ابوطالب د وفات په باره كې امام بخاري او مسلم تخريج كړي.

۲- د ( قيس بن ابو حازم ) حديث دى چې له ( مرداس الاسلمي ) نه يې داسې روايت كړى: ( يذهب الصالحون الاول فالاول ). خو له مرداس څخه پرته

له قيس نه بل راوي روايت نه دی کړی او دغه حدیث امام بخاري تخریج کړی دی.

په دغه برخه کې تر ټولو مشهور کتاب د ( المنفردات و الوجدان ) کتاب دی، چې امام مسلم تألیف کړی دی.

**د هغو کسانو پېژندنه چې په مختلفو نومونو او صفتونو یادېږي:**

دا هغه راویان دي چې د یوه کس او یا د یوه ګروپ الخوا په مختلفو نومونو یا په مختلفو لقبونو او یا په کنیه اسمونو باندې یاد شوی دي.

د مثال په توګه: محمد بن السائب الکلبی (، چې ځینو د ابالنضر او بعضې نورو د حماد بن السائب او بعضې نورو د ( ابوالسعید ) په نوم یاد کړی دی.

د دغه پېژندنې فایده دا ده چې د یوه شخص په نومونو کې التیاس رانشي او داسې ګمان هم ونه شي چې دوی به زیات کسان وي.

**هغه کسان چې یوازې مفرد نوم، لقب او مفرد اسم کنیه ولري:**

له مفرداتو څخه هدف دا دی چې یو صحابي او یا راوي او یا د علماوو څخه یو عالم مستقل اسم کنیه او یا مستقل لقب ولري چې نور راویان او عالمان داسې اسم کنیه او لقب ونه لري.

دغه مفردات غالباً غریب او نادر نومونه دي چې په هغه باندې تلفظ کول یوه اندازه مشکل وي. د مفرداتو د پېژندنې فایده په مفردو نومونو کې له تصحیف او تحریف څخه مخنیوی دی.

**مثالونه:**

الف: په اصحابو کې: ( أَحْمَدُ بْنُ مُحَمَّدِ بْنِ سُلَيْمَانَ بْنِ عَلِيٍّ ) .

ب: غیر له اصحابو څخه: ( اَوْسَطُ بْنُ عَمْرٍو وَضُرَيْبُ بْنُ نُقَيْرِ بْنِ سُمَيْرِ ) .

## مسلسل حدیث

تعریف: مسلسل په لغت کې اسم مفعول دی، له (السلسلة) څخه اخیستل شوی، معنایې د دوو شیانو تر مینځ اتصال او پیوستون دی. لدې خاطر په عربي ژبه ځنځیر ته وايي.

د روایت په لحاظ دغه ډول حدیث ته ځکه مسلسل ویل کېږي چې د اجزاؤ او حلقوتو تر مینځ د اتصال او تماثل په خاطر له ځنځیر سره مشابهت لري. په اصطلاح کې مسلسل د سند د رجالو د تابع او توافق څخه عبارت دی، چې دغه تابع او توافق به کله د راویانو پر صفت او یا حالت باندې وي او کله به د روایت پر صفت او حالت باندې.

د راویانو صفات د هغوی د اقوالو او افعالو څخه عبارت دي.

د روایت صفات، هغه صفات دي چې د راویانو په صیغو، الفاظو، وخت او په مکان پورې ارتباط او تړاو ولري.

د علوم الحدیث علماوو د مسلسل تعریف په لاندې ډول کړی دی:

المسلسل: هو ما اتفق الرواة فی صیغ الاداء او غیر هامن الحالات. یعنی مسلسل هغه حدیث ته وایي چې راویان یې د اداء کولو په صیغو او نورو حالاتو کې سره متفق وي.

د مثال په توګه: سمعت فلاناً، قال سمعت فلاناً، او یا حدثنا فلان او یا په نورو صیغو کې متفق وي.

او یا په قولې حالاتو کې سره متفق وي. مثلاً: ( د خلنا علی فلان فاطمنا تمر... ).  
یا په فعلې او قولې دواړو حالاتو کې متفق وي. مثلاً: ( حدثنی فلان و هو آخذ بالحیته قال: آمنت بالقدر... ).



د پورتنې تعريف نه معلومېږي چې مسلسل هغه حديث دی چې د اسناد راويان يې په لاندې ډول سره متفق وي:

۱- په يو صفت کې سره يو شانته وي.

۲- په يوه حالت کې يو شانته وي.

۳- د روايت په حالت کې سره يو شانته وي.

په لنډن توگه ويلي شو چې مسلسل حديث په درې ډوله دی:

۱- د راويانو په حالاتو کې مسلسل.

۲- د راويانو په صفاتو کې مسلسل.

۳- د روايت په صفاتو کې مسلسل.

دغه پورتنې اقسام په جلا جلا توگه شرح کوو.

الف: د راويانو په حالاتو مسلسل:

کېدی شي چې د راويانو حالات يوازې اقوال او يا يوازې افعال او يا اقوال او افعال دواړه وي.

۱- د راويانو په قولې حالاتو کې مسلسل:

د مثال په توگه د معاذ بن جبل حديث دی چې نبي کریم ص ورته ويلي دي: (يا معاذ اني احبک فقل في دبر کل صلاة: اللهم اعني، علی ذکرک و شکرک و حسن عبادتک).

حضرت معاذ به جبل هرراوي ته دغه قول (انا احبک فقل) په تسلسل سره ويلي دي.

۲- د راويانو په فعلی حالاتو کې مسلسل:

د مثال په توگه د ابوهريرة رض حديث دی چې وايي:

(ثبک بيدي ابو القاسم ص و قال: خلق الله الارض يوم السبت). يعني ابوهريرة رض وويل چې رسول الله ص قول را کړ (تشبيک) او داسې يې وويل چې الله تعالیٰ ځمکه د شنبې په ورځ پيدا کړې ده.

هر چا چې له ابوهريرة څخه دغه حديث روايت كړى، هغه ورته د تشبيك فعل په مسلسل ډول انجام كړى دى.

۳- د راويانو په قولي او فعلي حالاتو كې مسلسل:

د مثال په توگه د انس رض حديث دى چې ويلې يې دي:

قال رسول الله ص: لا يجد العبد حلاوة الايمان حتى يؤمن بالقدر خيره و شره حلوه و مرّ و قبض رسول الله ص على لحيته وقال: آمنت بالقدر خيره و شره حلوه و مرّ.

هر راوي چې د انس رض څخه دغه حديث روايت كړى، هغه ورته د ژيرې په قبضه كولو او په دغه قول: (آمنت بالقدر خيره و شره حلوه و مره) تسلسل كړى دى.

ب: د راويانو په صفاتو كې مسلسل:

د راوي صفات به يا قولي وي او يا فعلي.

۱- د راوي په قول صفاتو كې مسلسل:

د مثال په توگه د (الصف) د سورې د قرائت په هكله مسلسل حديث، چې د هر يوه راوي په قول يې: (فقرأها فلان هكذا) تسلسل موندلى دى. او عراقي ويلى دى چې د راويانو قولي صفات او حالات سره نږدې او يوشانته دي.

۲- د راوي په فعلي صفاتو كې مسلسل حديث: لكه د راويانو د نومونو متفق

والى. د مثال په توگه (المُحَمَّدِين) چې په نومونو كې سره تسلسل لري. او

يا په صفاتو كې تسلسل د مثال په توگه تسلسل په فقاهاه او يا حفظ كې، يا

اتفاق او تسلسل په نسبت كې، لكه الدمشقيين يا المصريين.

ج: د روايت په صفاتو كې مسلسل حديث:

د روايت صفات به يا په صيغو پورې مربوط وي او يا به د روايت په وخت او يا

مكان پورې مربوط وي، چې په لاندې ډول توضيح كېږي:

۱- په صيغو كې مسلسل حديث:

د مثال په توگه هر يو راوي د حديث روايت د (سمعت) په صيغه او يا د (اخبرنا) په

صيغه وكړي.

۲- د روایت د زمانې په لحاظ مسلسل حدیث:

مثلاً د حدیث ټول راویان د روایت په وخت کې سره متفق وي، مثلاً د اختر په ورځ یې روایت کړی وي.

۳- د روایت د مکان په لحاظ مسلسل حدیث:

د مثال په توګه په ملتزم شریف کې د دعا د اجابت مسلسل حدیث. هغه صیغه چې د حدیث په روایت کې استعمالېږي مختلفې مرتبې لري، چې په لاندې ډول یې توضیح کوو:

د روایت د اداء کولو د صیغو مرتبې	د روایت د اداء کولو صیغې
سمعت او حدثی	لمړۍ مرتبه
اخبرنی او قرائت علیه	دوهم مرتبه
قرأ علیه و انا اسمع	دریمه مرتبه
انبأنی	څلورمه مرتبه
ناولنی	پنځمه مرتبه
شافهنی (ای بالاجازة)	شپږمه مرتبه
کتب الی (ای بالاجازة)	اوومه مرتبه
عن او د هغه په څیر نورې صیغې چې د سماع او یا د اجازې او یا د عدم سماع او یا د عدم اجازې احتمال لري. مثلاً قال او ذکر دوه لمړي لفظونه یعنې سمعت او حدثی چې په لمړۍ مرتبه کې دي، هغه څوک یې د استعمال صلاحیت لري چې په خپله یې د شیخ عبارت اوریدلی وي.	اتمه مرتبه

- ۱- حدیث د سند د انتها په لحاظ خو قسمه دی؟
- ۲- قدسي حدیث کوم ډول حدیث دی او فرق یې د قرآن سره څه دی؟
- ۳- قدسي حدیث او نبوي حدیث یو له بل نه څه فرق لري؟
- ۴- مرفوع حدیث تعریف کړئ؟ حکم او مثال یې شرح کړئ.
- ۵- مرفوع حدیث په څو قسمه دی؟ هر یو یې شرح کړئ.
- ۶- صریح فعلي مرفوع حدیث څرنگه حدیث دی؟ په کوم حالت کې دغه نوم ورباندې ایښودل کیږي؟
- ۷- موقوف حدیث تعریف کړئ؟
- ۸- هغه قرینې چې د حدیث په مرفوعوالي دلالت کولی شي کومې دي؟
- ۹- مقطوع حدیث تعریف کړئ؟ او حکم یې څه دی؟
- ۱۰- مخضرمین تعریف کړئ؟ کوم روایت ته مخضرمین ویل کېدی شي؟
- ۱۱- د اسناد علو او نزول څه فایده لري؟ او په څه ډول پیژندل کېدی شي؟
- ۱۲- نسب علو په څو قسمه دی؟
- ۱۳- مساوات او مصافحه تعریف کړئ؟
- ۱۴- نزول په څو قسمه دی؟ د اسناد علو غوره دی او یا د هغه نزول؟
- ۱۵- اقران او مدمج تعریف او په مثال کې یې شرح کړئ؟
- ۱۶- د دغه سند (اقران او مدمج) پیژندنه څه فایده لري؟
- ۱۷- له اصاغرو څخه د اکابرو روایت تعریف کړئ؟
- ۱۸- له اصاغرو څخه د اکابرو روایت په څو قسمه دی؟ د هر یوه نوم واخلي.
- ۱۹- له اصاغرو څخه د اکابرو روایت تعریف کړئ؟
- ۲۰- سابق او لاحق څه ډول روایت دی، هر یو یې تعریف کړئ؟
- ۲۱- مهمل تعریف کړئ، او څه ډول روایت ته مهمل ویل کېږي؟
- ۲۲- مهمل د مبهم سره څه فرق لري؟ هغه واضیح کړئ؟

۲۳- مسلسل تعريف كړئ؟

۲۴- مسلسل په څو ډوله دی، د هر يوه د پاره مثال بيان كړئ؟

۲۵- د روايت د اداء كولو د صيغو مرتبې څو او كومې دي؟

## اتم فصل

### راوي او د هغه د قبول شرطونه

خرنگه چې د رسول الله ص حديث مونږ ته د راويانو په واسطه را رسېږي، نو د صحيح او غير صحيح حديث د پېژندنې اساسي نقطه د راويانو دقيقه پيژندنه ايجابوي په دغه خاطر د علوم الحديث عالمانو او پوهانو د حديث راويانو ته زياته توجه كړې، د هغوی د روايت د قبول په خاطر يې ډير دقيق او محكم شرطونه وضع كړي دي، دغه كار د دوی په دقيق فكر او محكم دريز دلالت كوي.

كوم شرطونه چې د علوم الحديث عالمانو او پوهانو د راوي او د هغه د روايت د قبول په خاطر وضع كړي، د نړۍ په هيڅ ملت كې حتى په اوسني عصر كې چې دخبرونو په نشرولو كې په دقت او اصوليت مشهور دي، ليدل شوی نه دي. ډير هغه خبرونه چې د نشراتي ارگانونو لخوا نشر كېږي د هغو د قبول په خاطر دا ډول شرطونه نه دي وضع شوي. كله داسې هم واقع كېږي چې رسمي منابع په هغه خبرونو چې د خمعي رسانيو لخوا خپريږي باور نلري، كله داسې واقع كېږي چې يو خبر نشر كېږي او وروسته له كمې مودې څخه ليدل كېږي چې نشر شوی خبر رد شوی دی.

#### د راوي د قبول شرطونه:

د علوم الحديث او اسلامي فقهي امامانو او پوهانو د راوي د قبول په خاطر دوه شرطونه چې ډير حتمي او ضروري دي، وضع كړي دي:

۱- عدالت: يعنې راوي بايد عادل شخص وي، يعنې مسلمان، بالغ او عاقل كس، او د فسق د ټولو عواملو او اسبابو څخه پاك وي.

۲- ضبط: د ضبط څخه اساسي هدف دا دی چې راوي به د ثقاتو څخه مخالف نه وي، حفظ يې کم نه وي، زياته غلطي ونه لري، غافل نه وي او زيات وهم ونه لري.

په راوي کې عدالت په څه ډول تثبيت کېدی شي؟

الف: د معدلينو د اعتراف په واسطه چې دغه راوي عادل دی.

ب: په عدالت سره د شهرت په واسطه.

هر هغه څوک چې عدالت يې د علم او فضيلت د خاوندانو په مينځ کې نشر شوی وي او هر څوک يې د يوه عادل شخص په توګه وپېژني د ده د عدالت د تثبيت د پاره کفايت کوي. وروسته لدې نه د هغه د عدالت د تثبيت په خاطر د معدلينو اعتراف ته ضرورت ته ليدل کېږي. لکه د حديث مشهور امامان د بېلګې په توګه سفيانين او امام او راعي او داسې نور.

د راوي ضبط څرنگه تثبيت کېدی شي؟

هر کله چې د راوي روايت د ثقه او د باور وړ راويانو د روايت سره موافقت ولري همدغه موافقت د هغه د ضبط د تثبيت د پاره کافي بلل کېږي.

که د يوه راوي روايت په زياته برخه کې د ثقه راويانو د روايت سره موافقت ولري، دا ډول راوي هم د ضبط خاوند بلل کېږي، او دهغه روايت کمه برخه چې د ثقه راويانو سره مخالفه وي دهغه ضبط ته کوم ضرر نه رسوي. خو که چېرته د راوي د روايت زياته برخه د ثقه راويانو د روايت سره په مخالفت کې واقع وي، په دغه صورت کې د راوي ضبط مختل کېږي او روايت يې د قبول وړ نه بلل کېږي.

پرتله د سبب د بيانولو څخه، جرحه او تعديل د قبول وړ دی که نه؟

الف: صحيح او مشهور قول دا دی چې تعديل پرتله د سبب د بيانولو څخه د قبول وړ کېدی شي، علت يې دا دی چې د تعديل اسباب ډېر زيات دي او حصر يې مشکل دی. دا ځکه چې معدل محتاج کېږي چې ووايي:

راوي دغسې کار نه دی کړی، د داسې کار او عمل مرتکب شوی نه دی او یا دا چې ووايي: داسې عمل یې کاوه، او داسې نور.

ب: د جرحې په هکله باید ووايو چې: جرحه پرته د هغې د تفسیر مشکل نه دی. بل دا چې خلک د جرحې په سببونو کې سره مختلف دي، کله په یوه کس باندې جرحه په داسې کار واردېږي چې هغه کار به جرحه کونکي نه وي. ابن صلاح وایي چې: په فقهې او اصول فقهې دا یو ظاهر قول دی. همدارنگه حافظ خطیب ذکر کړی چې دا قول د امامانو، حافظانو او د حدیث د نقادانو مذهب دی. لکه امام بخاري، امام مسلم او داسې نور. په همدې خاطر امام بخاري د هغه کسانو قول (روایت) قبول کړی دی چې د نورو لخوا په جرحه باندې متهم شوي دي. لکه اکرمه، عمرو بن مرزوق او امام مسلم د سوید بن سعید روایت قبول کړی، سره له دې چې یو شمېر کسانو د پورتنیو رایانو په مورد کې طعن ویلي او مشهور کړي دي.

د حدیث د امامانو دغه سلوک دلالت کوي چې جرحه پرته د هغې د سبب د تفسیر کولو څخه په اثبات نه رسېږي.

په جرحه کونکي او معدل دواړو کې شرط دا دی چې دوی به د علم، تقوی، صدق او امانا داری خاوندان وي، د تعصب څخه ځان وژغوري، د ترکیې او تجریح په اسبابو یوه وي. همو جرحه او تعدیل یوازې د اسبابو په هکله پوره معلومات ولري.

جرحه او تعدیل یوازې د یوه کس په واسطه په اثبات رسېږي او که نه؟

په دغه مورد کې صحیح قول دا دی چې جرحه او تعدیل د یوه کس په واسطه هم ثابتېږي خو ځینو نورو ویلي دي چې د جرحې او تعدیل د ثبوت د پاره دوو کسانو ته ضرورت دی چې وجود ولري.

کله چې یو راوي د بل چا لخوا جرحه شي او د جرحې د اسباب یې هم بیان کړی وي، بیا همدغه راوي د بل کس لخوا تعدیل شي په دې مورد کې د اعتماد وړ قول دا دی چې جرحه په تعدیل باندې مقدمه ده.



حافظ ابن حجر ويلي دي چې د علماوو دا قول چې جرحه پرته له تفسير څخه د قبول وړ نه ده، دا د هغه راوي په مورد کې دی چې په توثيق او جرحه کې يې اختلاف وجود ولري. خو هغه راوي چې مجهول وي او د حديث د امامانو څخه يوازې يو قول يې په مورد کې موجود وي چې دغه راوي متروک او په ضعيف دی او يا داسې بل قول. خو بل شی يې په مورد کې معلوم نه وي په دغه صورت کې د جرحه کونکي قول د قبول وړ دی او په تفسير يې مکلف نه دی.

د تزکيې او تجريح مرتبې

سناوي د القبي په شرح کې او شيخ اکرم سندی په خپل کتاب (امعان النظر) کې چې د شرح نخبة الفكر شرح ده جرحي او تعديل الفاظو ته شپږ مرتبې ټاکلي دي، چې په لاندې ډول يې بيانوو:

۱- هغه وصف دی چې په مبالغه باندې دلالت وکوي او يا د (افعال التفضيل) په صيغه ذکر شوی وي لکه: (فلان اوثق الناس) او يا (فلان اثبت الناس) او يا (اليه المنتهى فى الضبط) او يا (لا اعراف له نظيراً) يا د دې په څېر نور الفاظ چې په لوړه مرتبه کې واقع وي.

۲- د (فلان ايسئل عنه) عبارت دی، يعنې فلاني کس تر سوال لاندې نشي راتلی او يا د هغه په څېر نور عبارتونه.

۳- توكيد په هغه صفت چې په توثيق دلالت وکړي. لکه: (ثقه ثقه) او يا (ثبت حجة) او يا (ثقه ضابط) يا داسې نور.

دغسې اقوال ابن عيينه زيات نقل کړي دي او داسې وايي:

حدثنا عمرو بن دينار وكان ثقه، ثقه، ثقه، ثقه... ترڅو چې نه مرتبې يې تکرار کړي.

۴- عبارت له هغه صیغې څخه ده چې پرته له تاکید څخه په توثیق دلالت وکړي. لکه (ثقه) او یا (ثبت) او یا (حجة) او داسې نورې صیغې. خو حجت کیدل له ثبت کېدو څخه قوي دی.

۵- د (فلان صدوق) او یا (مأمون) او یا (لیس به بأس) او یا (لابأس به عند غیر ابن معین) کلمې دي.

بدر بن جماعة په خپل مختصر کې ویلي دي چې: ابن معین ویلي دي: کله چې د راوي په مورد کې وویل شي: لا بأس به او یا لیس به بأس) دغسې راوي ثقه بلل کېږي. او دغه قول په خپله د ده په مورد کې خبر ورکوي. په همدې شان د ابن صلاح په مقدمه کې هم ذکر شوی دی.

۶- هغه مرتبه ده چې تجريح ته د ورنېږدې کیدو حالت کې وي او د تزکیې وروستۍ مرتبه ده لکه: (فلان لیس ببعید عن الصواب) او یا (شیخ) او یا (يعتبره) او یا (فلان شیخ وسط) او یا (فلان روی عنه الناس) او یا (صالح الحديث) او یا (يکتب حديثه) او یا (ارجو أن لا بأس به) او داسې نور.

د تېرو شپږو مرتبو د راویانو حکم:

د څلورو لمړیو مرتبو د راویانو حکم دا دی چې هغه د قبول وړ دی او د وروستنیو مرتبو د راویانو روایت د قبول وړ نه دی او عمل ورباندې نه کېږي، خو بیا هم حدیث او خبر یې یادداشت او نوشته کېږي.

د شپږمې مرتبې د روایت حکم د هغې څخه د مخه مرتبې نه را بنسخته او تیب دی، خو ځینې محدثین د هغه مرتبې حدیث یوازې د اعتبار په خاطر لیکي تر هغه چې د راویانو په هکله د دوی موقف څرگند او روښانه شي، نه په دې خاطر چې د راویانو د ضبط څخه یې خبر ورکړی وي.

د جرحې مرتبې:

جرحه د تزکیې په شان شپږو مرتبې لري چې په لاندې توګه بیانېږي:

- ۱- لمړی او دویمه بده مرتبه د جرحې دا ده چې په مبالغه باندې دلالت وکړي  
یعنې په داسې لفظ چې (أَفْعَلُ) په وزه وي د جرحې نه تعبیر وکړي. لکه:  
(فلان اکذب الناس) یا (اليه المنتهی فی الکذب) او یا (هو رکن الکذب او  
معدنه) په عبارتو سره او یا داسې نورې کلمې.
- ۲- دوهمه مرتبه د لمړې مرتبې څخه رابنکته او تیبته ده اگر چې د مبالغې په  
کلمو استعمال شوي وي. لکه: (فلان د جال) او یا (کذاب) او یا (وضاع)  
اگر چې دا ډول اوزان د مبالغې د پاره استعمالېږي، خو په درجه کې د  
لمړې مرتبې څخه تیب او رابنکته دی.
- ۳- درېمه مرتبه دا ده چې وویل شي: (فلان متهم بالکذب، او بالوضع او  
یسرق الحدیث، او ساقط، او متروک، او هالک، او ذهب الحدیث، او  
ترکوه، او لا یعتبر به، او لیس بثقة) او داسې نور.
- ۴- څلورمه مرتبه دا ده چې وویل شي: (فلان ردّ حدیثه، او مردود الحدیث،  
او ضعیف جداً، او طرحوه، او لایکتب حدیثه، او لاتحل الروایة عنه، او لیس  
بشیء عند غیر ابن معین). سخاوي د القیي په شرحه کې ویلي دي چې:  
(ابن قطان وایی، کله چې ابن معین د یوه راوي په مورد کې (لیس بشیء)  
ووايي دهغه هدف دا دی چې د دغه راوي احادیث لږ دي).
- ۵- پنځمه مرتبه دا ده چې وویل شي: (فلان لا یحتج به، اوضعفوه، او  
مضطرب الحدیث، او ضعیف، او له ما ینکر، او له مناکیر، او منکر  
الحدیث) پرته ام له امام بخاري څخه.
- حافظ ذهبی په خپل میزان کې وایی: (ان البخاري قال: کل من قلت فيه منکر  
الحدیث لاتحل الروایة عنه) یعنې امام بخاري ویلی دي چې د هغه کس په هکله مې  
چې د منکر الحدیث قول کړی دی له هغه څخه روایت کول جواز نه لري.
- ۶- شپږمه مرتبه تر ټولو ساده مرتبه ده. د مثال په توګه د راوي په مورد کې  
ووویل شي: فلان فيه مقال، او ادنیٰ مقال، او ینکرمره، او یعرف اخری، او

لیس بذاک، او لیس بالقوی، او لیس بالمتین، او لیس بحجة، او لیس بعمدة،  
او لیس بالحافظ، او فيه شیء، او فيه جهالة، او سبی الحفظ، اولین الحدیث،  
او فيه لین. له همدې جملې څخه شمېرل کېږي چې د راوي په هکله داسې  
وویل شي: فلان تکلموا فيه، او فلان فيه نظر، او سکتوا عنه.  
حافظ عراقي د الفیي په شرحه کې ویلی دي چې: امام بخاري د (فلان فيه نظر، او  
فلان سکتوا عنه) دغه دوه عبارتونه د هغه کس په مورد کې استعمال کړي دی چې  
خپل حدیث یې ترک کړی وي.  
د دغه جرحي حکم:  
سناوي د الفیي په شرحه کې لیکلي دي چې د څلورو لمړیو مرتبو حکم دا دی چې  
د دغه کسانو په روایت باندې دستدلال جواز نه لري، د استشهاد او اعتبار وړ نه بلل  
کېږي. خو د پنځمې او شپږمې مرتبې د راویانو روایت او حدیث د اعتبار وړ کېدی  
شي.

## په جرحه او تعديل پورې اړوند کتابونه

په حديث باندې د صحت او يا د ضعف حکم په ځينو شيانو باندې بنا دی، لدې جملې څخه د حديث د راويانو عدالت او ضبط دی او يا د هغوی په عدالت او ضبط باندې د طعن واردول دي. نو په همدې منظور يو شمېر پوهانو او عالمانو ځينې داسې کتابونه تالیف کړل چې په هغو کې د احاديثو د راويانو عدالت او ضبط بيان شوی دی کوم د موثوقو او د باور وړ امامانو څخه نقل شوی دی، دغه ليکنه او عمليه د تعديل په نوم نومول شوی يې ده. په همدې ډول په دغه کتابونو کې د هغه راويانو په هکله بحث او بيان شوی دی چې د هغوی عدالت او يا ضبط د طعن سره مخامخ شوی دی، او يا د هغوی حفظ ضعيف او طعن ورباندې وارد شوی دی، دغه بحثونه د هغه امامانو لخوا شوی دی چې د هر ډول تعصب تر تأثير لاندې نه دی راغلی. دغه عمليه د (جرحي) په نوم يادېږي.

دا ډول کتابونه د جرحي او تعديل د کتابونو په نوم يادېږي. دا ډول کتابونه ډېر اقسام لري، له دې جملې څخه ځينې داسې کتابونه دی چې يوازې د ثقه راويانو په هکله يې بحث کړی او ځينې نور داسې کتابونه دی چې د ضعيفو او جرحه شويو راويانو په هکله بحثونه لري، او ځينې يې داسې دي چې د راويانو دواړه برخې يې تر بحث لاندې نيولی دي.

له بله پلوه په دغه کتابونو کې داسې کتابونه شته دی چې په هغو کې د راويانو په هکله په عامه توگه بحث شوی پرته لدې چې د حديثو د يوه او يا څو کتابونو راويانو تر بحث لاندې ونيول شي. ځينې کتابونو د يوه د حديثو د يوه خاص کتاب او يا د څو معينو کتابو راويان تر بحث لاندې نيولي او معرفي کړي دي.

د جرحې او تعديل عالمانو د دغه شان کتابونو په تالیف سره ډیر مهم او مؤثر کار تر سره کړی دی چې د دغه کار په ترڅ کې یې د حدیث د راویانو کره کول او معرفي او په هغوی پورې د جرحې او تعديل اړوند مسألې یې په ډیره ښه توګه بیان کړي دي.

په دغه کتابونو کې هغه کسان هم معرفي شوي دي کوم چې راویانو لدوی څخه احادیث اخیستی دی، او دا چې دوی کوم ځای ته سفرونه کړي، په کوم ځای کې یې د کوم شیخ سره ملاقات او لیدنه کتنه کړې ده. په همدې شان د راویانو د ژوند زمانې یې تعیین کړې دي.

دغه لوی کارونه چې د احادیثو د راویانو د معرفي په هکله په تېرو وختونو کې سره ته رسېدلی دي او په لویو، لویو کتابونو بحثونه ورباندې شوی دي ډېر پرمخ تللي ملتونه تر نن پورې نه دي توانېدلي چې د احادیثو د رجالو د معرفي کولو په هکله داسې کار سر ته ورسوي.

اوس لدې کتابونو څخه یو شمېر مهم کتابونه معرفي کوو:

۱- التاريخ الكبير. د امام بخاري تالیف دی چې په هغه کې ثقه او ضعیف

راویان معرفي او ذکر شوی دي.

۲- الجرح و التعديل. چې د ابن ابی حاتم تالیف دی د منځکې کتاب په شان

ثقه او ضعیف راویان معرفي کړی دي.

۳- الثقافة. د ابن حبان تالیف دی، یوازې ثقه راویان معرفي کړی دي.

۴- الکمال فی اسماء الرجال. د عبدالغني المقدسي کتاب دی، عام بحثونه

لري مګر بحثونه یې د شپږو صحیح کتابو په دجالو پورې اړوند دي.

۵- ميزن الاعتدال. د امام الذهبي کتاب دی، چې په ضعف او متروکو راویانو

پورې اړوند بحثونه لري. یعنې هر هغه څوک چې جرحه ورباندې واره

شوې وي، اګر چې جرحه یې قبوله شوې هم نه وي.

۶- تهذيب التهذيب، چې د ابن حجر عقالني تالیف دی.

## د خپل شاگرد د روایت څخه د شیخ الحدیث انکار

د شیخ الحدیث انکار:

دا دغسې حالت دی چې شیخ د خپل شاگرد د روایت څخه چې هغه ته یې منسوبوي، انکار وکړي.

د داسې روایت شوی حدیث حکم:

که چېرته شیخ د دغسې روایت څخه په قطع او یقین سره منکر شي حکم یې دا دی چې دغه روایت د قبول وړ نه دی او قابل د رد دی.

د مثال په توګه شیخ ووايي: ما دغسې حدیث ورته ویلی نه دي. او داسې ووايي چې: په ما باندې یې درواغ ویلی.

دغه رد دوی دواړه په عدالت کې د خلل باعث نه ګرځي، دا ځکه چې دوی (راوي او مروی عنه) په طعن کې یو پر بل باندې بهتري نه لري.

که چېرته د شیخ انکار د تردد په شان وي او داسې ووايي: چې (په یاد مې نه دي پاتې) او یا ووايي: (زه نه پوهېږم) او داسې نور. په دې حالت کې روایت شوی حدیث، شیخ په نسیان او د شاگرد په یاد، حمل کېږي. دا ځکه چې ثابتونکی یقیني او جازم روایت، پر هغه روایت باندې چې نفي کونکی او متردد وي، مقدم دی.

دارقطني په دې مورد کې کتاب لري چې د (من حدث ونسی) په نوم مسمی' دی. د مثال په توګه: امام ابو داود او ترمذي له سهیل بن ابی صالح څخه، هغه له خپل پلار نه او هغه له ابوهریره نه د شاهد او یمین په قصه کې مرفوع حدیث روایت کړی دی. خو عبدالعزیز بن محمد الدراوردي ویلی چې: حدثني به ربيعة بن ابی عبدالرحمن عن سهیل، فلقيت سهيلاً فسألته عنه فلم يعرفه، فقلت حدثني ربيعة عنك كذا. فصار سهيل بعد ذلك يقول: حدثني عبدالعزيز عن ربيعة عنى أنى حدثت عن ابى هريرة<sup>رض</sup> مرفوعاً بكذا.

تمرینونه:

- ۱- حدیث د سند د آخر په لحاظ په خو ډوله دی، او مرفوع حدیث په خو قسمه دی، هر یو د مثال په ضمن کې توضیح کړئ.
- ۲- دغه لاندې اصطلاح گانې تعریف کړئ:  
صحابي او تابعي، او واضح کړی چې مخضرمین د اصحابو له جملې څخه او که د تابعینو د جملې څخه دي؟
- ۳- اقران، مدبج، د اصاغرو څخه د اکابرو روایت، او د هغه عکس، سابق او لاحق، او مهمل تعریف کړئ او د هغو د پېژندنې فایده واضح کړئ.
- ۴- عالي او نازل څرنگه روایتونه دي او په خو ډوله دي؟
- ۵- د هغه راوي حکم چې شیخ یې له هغه نه د ده د روایت نه منکر شي، څه دی؟ واضح کړئ چې شیخ انکار د شیخ په عدالت کې عیب بلل کېږي او یا د راوي په عدالت کې؟
- ۶- مسلسل تعریف او حکم یې بیان کړئ. واضح کړئ چې متفق او مفترق، مؤتلف او مختلف الاسماء کوم دي؟ د هغو د پېژندنې فایده څه دي؟
- ۷- د جرحه کونکي او معدل شرط څه دي؟ د جرحې او تعدیل د تعارض حکم څه دی؟



## نهم فصل

### د حديث د راويانو د نومونو

### او د هغوی د کنیه اسمونو پېژندنه

يو له ضرورياتو څخه د هغه راويانو د نومونو پېژندنه ده چې کنیه اسمونه هم لري. بل د هغه راويانو پېژندنه هم ضروري ده چې يوازې نوم لري. دا ځکه چې راوي کله په نوم او کله په کنیه باندې يادېږي، که څوک د هغه په هکله معلومات و نه لري کېدی شي چې يو شخص، دوه شخصه تصور کړي، په داسې حال کې چې هغه به يو شخص وي. دغه شان راويان په لاندې انواعو وېشل شوی دي.:

۱- هغه راوي دی چې يوازې په خپل نوم مشهور شوی وي او يا بالعکس په کنیه يې شهرت تر لاسه کړی وي لکه: طلحة ابن عبيدالله، عبدالرحمن بن عوف، حسن بن علي ټولو کنیه ابو محمد دی.

يا ابی ادریس الخولاني چې نوم يې عائد الله دی، او ابی اسحق البيهقي چې نوم يې عمرو دی.

۲- هغه څوک چې کنیه يې نوم گړځېدلی وي، لکه: ابی بلال الاشعري عن شريك او ابی حصين دمهمله حاء په فتحه عن ابی حاتم الرازی، چې دواړه (ابی بلال او ابی حصين) کنیه، او د هغوی نومونه دي.

۳- هغه څوک چې په نوم کې يې اختلاف موجود وي، لکه ابوهريرة چې د ده او د پلار په نوم کې يې اختلاف دی، چې آن تر ډير شوقولونو پورې رسېدلی دی. خو مشهور قول دا دی چې نوم يې عبدالرحمن بن صخر دی.

۴- هغه راوي دی چې په کنیه کې يې اختلاف وي. لکه: سامة بن زيد چې د هغه په کنیه کې اختلاف دی، ځينې وايي چې کنیه يې: ابوخرجة، ځينې وايي چې ابو محمد او ځينې وايي چې ابو عبدالله دی.

- ۵- هغه راوي دی چې زیات کنیه ولري. لکه: ابن جریح چې دوه کنیه نومونه لري، هغه: ابو خالد او ابو ولید دي.
- ۶- هغه راوي دی چې کنیه یې د ده د پلار د نوم سره یو شی وي، او بالعکس وي. لکه: ابي مسلم الاغر بن مسلم المدني چې د ابو هريرة نه یې روایت کړی دی. او یا ابي اسحاق الطالقاني ابن اسحاق او یا اسحاق بن ابي اسحاق السبيعي.
- ۷- هغه راوي دی چې د پلار نوم یې د ده د شیخ د نوم سره یو وي. لکه: الربیع بن انس چې د انس رض نه یې روایت کړی دی، چې پلار یې انس بکري او شیخ یې انس بن مالک رض د نبی کریم ص خادم دی.
- ۸- هغه راوي دی چې د شاگرد نوم یې د ده د شیخ د نوم سره یو وي لکه امام بخاري چې لده څخه امام مسام صاحب د مسلم کتاب روایت کړی دی. او امام بخاري له مسلم بن ابراهیم الفراهيدي الازدي څخه روایت کړی دی. خو کله چې یو شمېر کسان دغه روایت: (حدثنا مسلم عن البخاری عن مسلم) واورې داسې گمان کوي چې دغه اسناد مقلوب دي او یا په هغه تکرار راغلې دی. په داسې حال کې چې واقعیت بل شی دی، هغه دا چې لمړی مسلم د امام بخاري شاگرد او دوهم مسلم د امام بخاري شیخ دی.
- ۹- هغه راوي دی چې نوم یې د شیخ او د شیخ الشیخ د نوم سره یو وي. لکه: عمران عن عمران عن عمران، چې لمړی عمران، عمران قصیر، دوهم عمران ابو رجاء العطارې او دریم یې ابن حصین دی، او مشهور صحابي بلل کېږي.
- ۱۰- هغه راوي دی چې د ده نوم، د پلار نوم یې او د نیکه نوم یې سره یو وي. لکه: الحسن بن الحسن بن الحسن بن علی بن ابي طالب رض.

۱۱- هغه راوي دی چې د ده کنیه او د زوجې کنیه یې سره یو وي. لکه: ابی ایوب وام ایوب چې دواړه صحابي دي.

په همدې شان هغه نومونه چې له کنیه څخه مجرد او یوازې وي او هغه کنیه چې له نوم څخه مجرد او یوازې وي او هغه مفرد نومونه، مفرد کنیه او مفرد لقبونه چې یوازې یو تن ورباندې مسمی شوي وي د دهغه ټولو پیژندنه زیاته مهمه او ضروري بلل کېږي.

د مفردو نومونو له جملې څخه: احمد بن عجیان او سندر چې د زبناح الجذامي آزاد شده دی.

د مفردو کنیه وو څخه: ابوالعشاء چې نوم یې اسامه دی او ابو العبيدین چې نوم یې معاویه بن سيرة دی او د ابن مسعود رض له دوستانو څخه دی.

د مفردو القابو له جملې څخه: سفینه د رسول الله آزاد شده دی او نوم یې عمیر، مهران او یا صالح ذکر شوی دی.

د نومونو او کنیه پیژندنه چې زیاته ضروري ده په همدغه شان د لقبونو، نسبونو پیژندنه هم زیات ارزښت لري او ضروري بلل شوی یې ده.

کېدی شي چې لقب د یوه راوي په اسم سره صورت موندلی وي. لکه: سفینه چې د رسول الله ص خادم دی او کله کېدی شي چې لقب د کنیه په لفظ وي. لکه: ابو تراب چې حضرت علي کرم الله وجهه لقب دی.

د راوي نسبت کله په عیب، کله په صنعت او کله په حرفه سره کېږي. لکه: الاعرج، الخياط او البزار.

کېدی شي چې د یوه سړي نسبت کومې قبیلې ته وشي چې د یوه پلار اولاده وي. لکه: القرشي او یا الدوسي... او داسې نور.

په همدغه شان وطن ته هم نسبت کېدی شي چې د انسانانو د هستوګنې ځای بلل کېږي. مثلاً: یوه ښار یا یوې قریبې او یا یوې کوڅې ته لکه: البغدادي، الضیعي، قطیعي، دارالقطني، قطیعه او دارقطن چې په بغداد کې دوه ځایونه دي.

کله کېدی شي چې یو سړی غیر له پلار نه بل چا ته منسوب شي. لکه: المقداد بن الأسود، چې اسود بن عبدیغوث الزهري ته منسوب شوی دی په داسې حال کې چې المقداد د اسود فرزندې دی او د هغه په کور کې اوسېده او په اصل کې امقداد بن عمرو بن ثعلبه الکندي دی.

کله د راوي نسبت مور ته هم کېږي. لکه: بلال بن حمامة، چې پلار یې رباح دی او اسماعیل بن علیه چې پلار یې ابراهیم بن مقسم الاسدي ولاء دی. کله د راوي نسبت داسې پوه شي ته کېږي چې اصلاً په ذهن کې هم خطور نه کوي. لکه: خالد الحذاء، چې د موچیانو سره یې ناسته او ولاړه درلوده. کله د رواي نسبت د لقب په توګه استعمالېږي. لکه: خالد بن مخلد القطواني الکوفي. په دغه لقب ځکه یاد شوی دی چې منسوب قطوان ته دی او قطوان هغه چا ته ویل کېږي چې پښې یې اوږدې او قدمونه یې سره نېرې وي.

د القابو او نسبونو د اسبابو پېژندنه یو اساسي او مهم شی شمېرل کېږي، دا ځکه چې په ځینې حالتونو کې یو څوک د ظاهرالحال په خلاف په یوه وصف ملقب کېږي او یا ورته منسوب کېږي. لکه: معاویه بن عبدالکریم الضال چې ضال د ګمراه په معنی دی، خو دلته دغه شخص د مکې لاره غلطه کړې وه، نو په همدغه علت دی یې د (الضال) په نوم ملقب کړ، او یا عبدالله بن محمدالضعیف چې ضعیف ته منسوب شوی، او دغه سړی د ضعیف جسم خاوند، خو د علم او پوهې په لحاظ ضعیف نه و.

حافظ عبدالغني بن سعيد الازدي د دغو دوو کسانو په هکله وایی: دوه لوی کسان دي چې دوه بد لقبونه ورسره یوځای شوی دي.

په همدې توګه الحسن بن یزید القوي. د قوي وصف په دې خاطر ورکړ شوی چې دی په عبارت کې قوي و. او ابوسعید عقبه بن عمرالبدري، اګر چې د بدر په غزوه کې حاضر نه و، خو کور یې په بدر کې و، ځکه دغه ځای ته منسوب شوی دی.

بل مطلب چې پېژندنه يې د القابو او انسابو په موضوع پورې اړه لري هغه د (ولاء) موضوع ده چې په شرح کولو يې پيل کوو.

## د ولاء اقسام

ولاء په درې قسمه ده:

۱- ولاء العتاقه: دا ډول ولاء ډېره موجوده ده، د احاديثو زيات شمېر راويان

داسې قبيلې ته منسوب شوی چې د هغه قبيلې لخوا آزاد شوی دي. لکه: الليث بن سعد المصري الفهمي. د فهم قبيلې ته په دې خاطر منسوب شوی چې د فهم د قبيلې لخوا آزاد شوی دی.

۲- ولاء په اسلام کې: که يو څوک د يوه مسلمان شخص په واسطه مسلمان شوی وي، د هغه قبيلې ته منسوب شوی دی. لکه: محمد بن اسماعيل البخاري الجعفي، چې نيکه يې مغیره ديمان بن اخنس الجعفي په واسطه مسلمان شوی، نو هغه ته منسوب شوی دی.

۳- د قرارداد ولاء: دغه ولاء ته (ولاء بالحلف) هم وايي چې د کمک او نصرت د قرارداد په واسطه مينځ ته راځي. لکه: امام مالک بن انس الاصبحي التيمي، دغه ولاء د حلف ده ځکه چې قوم يې د تيم قریش موالي دی چې د حلف او قرارداد په واسطه مينځ ته راغلی ده.

د يادونې وړ ده چې د (موالي) لفظ يو مشترک لفظ دی چې ډېرې معناگانې لري. مثلاً: اعلى مولى يعنى مُعَيَق د تاء په کسرې سره چې د آزادونکي په معنی دی، بل د مُحَالِف په معنی هم استعمالېږي يعنې هغه څوک چې يو شخص يې مسلمان کړی وي.

اسفل مولى يعنى هغه څوك دى چې آزاد شوى وي او د محالف په معنى هم استعمالېږي. (محالف) لام يې مكسور دى يعنې هغه څوك چې د بل شخص په واسطه مسلمان شوى وي.

د موالې كلمه په خاصو مواردو كې استعمالېږي.

د موالې د پېژندنې د فايده څخه يوه فايده دا ده چې د هغه گمان څخه مخنيوى وشي چې متعدد د يوه په توگه او يو د متعدد په توگه ونه پېژندل شي. په همدغه شان د خوښدو او ورونو په پېژندنه هم دغه فايده مرتبه ده چې كه څوك د بل چا سره د پلار په نوم كې يو شى وي امكان شته چې په دواړو باندې فكر وشي چې دوى به وروڼه وي ځكه چې په پلار كې سره يو شان دي. د مثال په توگه: عبدالله بن دينار او عمرو بن دينار چې دواړه له يوې طبقې څخه دي، خو دوى وروڼه نه دي اكر چې د پلرونو نومونه يې يو دي.

## د حدیث تحمل او د هغه اداء

د حدیث تحمل: د حدیث تحمل له شیخ څخه د حدیث اخیستل او روایت کول دي، خو په دې شرط چې روایت کونکی د فهم او تمیز خاوند وي. د حدیث اداء: بل چا ته د حدیث ویل او بیانول دي کوم چې تحمل کړی یې دی. د هغه چا چې روایت یې دلیل کېدی شي هغه باید عادل او د ضبط خاوند وي.

## د تحمل طریقي او د اداء صیغې

۱- سماع: سماع د حدیث اورېدل دي له شیخ الحدیث څخه همدارنگه املاء کول د حدیث دي د شیخ الحدیث د حفظ څخه او یا د شیخ له کتاب څخه د حدیث ویل دي. چې دغه طریقه د تحمل د طریقي لوړه درجه بلل کېږي.

د حدیث په اداء کولو کې داسې ویل کېږي: سمعت او یا سمعنا فلاناً، حدثنی او یا حدثنا فلان، اخبرنی او یا اخبرنا، انبأنی او یا نبأنی او یا أنبأنا او نبأنا. لمپی لفظ په ډېر واضح شکل په سماع دلالت کوي.

۲- قرائت: شیخ الحدیث ته د حدیث لوستل او قرائت کول دي. ځینې پوهان دغه طریقه په (عرض) مسمی کړې ده. عرض یعنې شیخ الحدیث ته د حدیث پیش کول او وړاندې کول دي. یعنې قرائت کونکی چې کوم شیء قرائت کوي، په حقیقت کې یې شیخ ته وړاندې کوي.

کېدی شي چې د حدیث طلب کونکی خپل شیخ ته د حفظ څخه حدیث قرائت کړي او یا یې د خپل کتاب څخه ووايي او یا یې بل څوک شیخ ته قرائت کړي او دی یې واورې.

په همدې شان کېدی شي چې شیخ حافظ د هغه څه چې ورته قرائت کېږي او يا خو د هغه حافظ نه مگر اصل يې له ځان سره ساتلی وي او يا يوه بل ثقه شخص د ځان سره ساتلی وي.

په اداء کې داسې ويل کېږي: (قرائت) او يا قُرئ علی فلان و انا اسمع. همدا رنگه کېدی شي چې په مخکینيو کلمو او صيغو يې تعبير کړی خو په دې شرط چې په قرائت يې مقيد کړی. مثلاً داسې وايي: حدثني فلان قراءهً عليه. پيش کول (عرض) له سماع سره چې له شیخ نه يې اورېدلی وي، مساوي دي او يا له هغه نه په مرتبه کې بنکته او يا لوړ بلل کېږي؟ په دې هکله څو قوله موجود دي، خو راجح قول دا دی چې سماع له عرض نه په مرتبه کې لوړه ده، دليل يې د پيغمبر د سلوک نه متابعت کول دي چې قرآن به يې اصحابو ته قرائت کاوه، او سنت به يې دوی ته ورزده کاوه.

۳- اجازه: اجازه عبارت ده له اذن څخه د حديث په روايت کولو او يا د هغه

په کتابت او ليکلو.

اجازه دغه لاندې صورتونه لري:

الف: لمړی صورت دا دی چې يوه معين شخص ته د معين شي د روايت کولو اذن وشي مثلاً داسې وويل شي: (اجزتک ان نزوعنی صحيح مسلم). يعنې تا ته اجازه ده چې له ما نه صحيح مسلم روايت کړي.

ب: يوه معين شخص ته د غير معين شي د روايت کولو اجازه ورکول دي. مثلاً شیخ ووايي: اجزت لک رواية مسموعاتی.

ج: يوه غير معين شخص ته د معين شي د روايت کولو اجازه ده. مثلاً داسې ووايي: اجزت امن ادرکنی، رواية صحيح البخاری.

د: يوه غير معين شخص ته اجازه ورکول دي، چې غير معين شي روايت کړي مثلاً داسې وويل شي: اجزت لأهل زمانی رواية مسموعاتی.



هـ: معدوم ته اجازه کول دي تر خو د موجود متابعت وکړي. لکه: اجزت لفلان و من یولد بعد ذلک بکذا.

۴- مناو له: مناو له د ورکولو په معنی<sup>۱</sup> او دوه ډوله ده:

هغه مناو له ده چې د اجزې سره یو ځای وي، دا ډول مناو له د اجزې لویه او مهمه نوعه بلل کېږي، او شکل یې دا دی چې شیخ خپل شاگرد ته اصل حدیث او یا د مقابلې فرعي په روایت کولو اجازه وکړي او ورته ووايي: هذا روایتی عن فلان فاروه عنی. یعنی د فلاني شخص مې دغه روایت دی او ته یې له ما څخه روایت کړه.

د منوالي شرط: د حدیث اصلي نسخه باید له شاگرد سره دعاریت یا د هبې او یا د تملیک په توګه موجوده وي تر څو وکولئ شي چې له هغې نه نقل وکړي. بله هغه مناو له ده چې اجازه ورسره نه وي. مثلاً د حدیث اصل او یا یې قائم مقام هغه ته ورکړي او یوازې ورته ووايي: هذا اسماعی او روایتی عن فلان.

د جمهورو علماوو له نظره دغسې مناو له د اعتبار وړ نه ده د اجزې او یا د منوالي د اداء کولو طریقه:

اجزې او یا مناو له په دغه شان اداء کېږي چې راوي ووايي: حدثنی فلان اجازه او مناو له وکذا اخبرنی اجازه او مناو له، او داسې نور.

۵- مکاتبه: مکاتبه دا ده چې شیخ په خپل خط حاضر او یا غائب شخص ته او یا د ده په امر سره هغه څه چې اورېدلی وي، ولیکي.

مکاتبه هم په دوه ډوله ده:

۱- هغه مکاتبه ده چې اجازه هم ورسره وي. دا ډول مکاتبه په صحت او قوت کې د هغه منوالي سره برابره ده چې اجازه ورسره وي.

۲- هغه مکاتبه ده چې اجازه ورسره نه وي. د دغه ډول مکاتبې حکم د هغه منوالي د حکم په شان دی چې پرته له اجزې څخه وي.

د مکاتبې د اداء کولو طریقه:

د مکاتبې د اداء کولو طریقه دا ده چې راوي ووايي: حدثنی فلان مکاتبه، او يا ووايي: کتب الی فلان، او يا داسې نور عبارتونه.

۶- اعلام: اعلام دا دی چې شیخ الحدیث ووايي: ان هذالکتاب من مسموعاتی عن فلان.

۷- وصیت: وصیت دا دی چې شیخ الحدیث مرګ ته د نېردي کېدو او يا د سفر په حال کې خپل کتاب وصیت کړي او داسې ووايي: اوصی الی فلان، او يا داسې نورې کلمې ووايي.

۸- وجادت: وجادت دې ته وایي چې يو څوک داسې حدیث پیدا کړي چې د يوه شیخ په خط او کتابت لیکل شوی وي چې دی يې پیژني او د هغه په شان په بل عبارت.

هغه مرووي چې د وجادت په واسطه روایت شوی وي منقطع له جملې څخه شمېرل کېږي.

د اعلام، وصیت او وجادت په روایتونو کې د شیخ اجازه شرط ده.

## د حدیث کتابت، ضبط او تصنیف

د حدیث کتابت حکم:

اصحاب کرام او تابعین<sup>رض</sup> د حدیث په کتابت او نوشته کولو کې مختلفې نظریې لري چې په لاندې ډول یې بیانوو:

الف: ځینې صحابه لکه ابن عمر، ابن مسعود او زید بن ثابت<sup>رض</sup> وایی چې د حدیث کتابت مکروه دی.

ب: ځینې نور لکه عبدالله بن عمرو، انس بن مالک، عمر بن عبدالعزیز او اکثر اصحاب د حدیث کتابت او لیکل جائز بولي.

ج: وروسته د حدیث په اجماع منعقد شوي ده. خو بیا هم اختلاف باقي پاتې دی. که چېرته احادیث و نه لیکل شي د له بینه تلو امکان یې زیاتېږي، خصوصاً په وروستیو زمانو کې.

د احادیثو په کتابت کې د علماوو د اختلاف سبب دا دی چې په دې هکله د اباحت او نهی احادیث په تعارض کې دي. د مثال په توګه:

له کتابت څخه نهی حدیث: امام مسلم داسې روایت کړی:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: لَا تَكْتُبُوا عَنِّي شَيْئًا إِلَّا الْقُرْآنَ وَ مِنْ كُتُبٍ عَنِّي شَيْئًا غَيْرَ الْقُرْآنِ فَلْيَمْحُوه.

د حدیث د کتابت د اباحت حدیث: چې امام بخاري او امام مسلم دواړو تخریج کړي دي: ان رسول الله<sup>ص</sup> قال: اکتب، ا الأبى شاه.

د حدیث د کتابت د اباحت په هکله نور احادیث هم شته دي له هغې جملې څخه یو دا دی چې عبدالله بن عمرو ته د حدیث د کتابت اجازه ورکړل شوي ده.

د حدیث د کتابت د اباحت او په هغه څخه د نهی، احادیثو تر مینځ جمعې:

علماوو د حدیث د کتابت د جواز او نهی احادیثو تر مینځ په لاندې طریقو جمع او توفیق کړی دی: د کتابت اجازه هغه چا ته شویې ده چې د نسیان احتمال یې زیات وي. او نهی که کتابت څخه د هغه چا د پاره ده چې له نسیان څخه په امن وي. ځینې علما وایی چې د حدیث له کتابت څخه نهی په هغه وخت کې وه چې د اختلاط احتمال له بینه ولاړ، نو د حدیث د کتابت اجازه ورکړل شوه، او له کتابت څخه نهی منسوخه شوه.

### د حدیث لیکل او د هغه لیکونکی:

د حدیث کتابت او لیکل باید په واضح او جلي خط صورت ومومي او مشکلو کلمو ته شکل ورکړل شي، په بنه توگه یې نقطې کینودل شي. د حدیث لیکونکي ته لازمه ده چې د حدیث د تحقیق او ضبط په خاطر د شکل او نقط اینهوداو له لحاظه همت وکړي تر څو له لفظي اشتباهگانو او کلمو د التباس څخه مخنیوی وشي. مشکلو کلمو ته په بنه توگه شکل ورکړي، بالخصوص د اعلامو نومونو ته پوره پاملرنه وکړي. ځکه د هغو صحت په ماقبل او مابعد نه معلومېږي.

د لیکونکي خط باید واضح، روښانه او د خط لیکني د مشهورو قاعدو مطابق وي. لیکونکي باید خپلې خاصې اصطلاحگانې په رمز سره افاده نه کړي، خو که په رمزي توگه یې استعمال کړي په دغه صورت کې ټول خلک ترېنه استفاده نه شي کولی او په هغو به ونه پوهېږي.

کله چې د حضرت محمد ص نوم ذکر کېږي، درود او سلام د په پوره او مکمله توگه وليکي او د تکرار لیکلو څخه د نه ستومانه کېږي او که په اصل کې یې څه کموالی موجود وي ځان دې په هغه نه مقید کوي. کله چې د الله نوم ذکر کېږي پر هغه د ثنا لیکل نه هېروي. لکه: (عَزَّ وَجَلَّ). کله چې د اصحابو او علماوو نوم ذکر کېږي په اصحابو د (رض الله عنهم)، او په علماوو د (رحمة الله عليهم) وليکي.

یوازې په درود او یا یوازې په سلام لیکو اختصار کول مکروه دي. د درود او سلام اختصار کول یوازې په (ص) او یا په (صلعم) مکروه دي. د حدیث په لیکونکي

لازمه ده چې د ضرورت په وخت کې هغه په مکمله توګه (صلی الله علیه وسلم) وليکي.

**د اصلي نسخې سره مقابله او د هغه څرنگوالي:**

د حديث په ليکونکي لازمه ده چې خپله نوشته د اصلي نسخې سره چې له شيخ څخه يې تر لاسه کړې ده مقابله او مقايسه کړي. اګر چې اصلي نسخه يې د اجازې په طريقه تر لاسه کړې وي.

**د مقابلي څرنگوالي او کيفيت:**

د حديث ليکونکی او شيخ بايد هر يو خپل کتاب د ځان سره ولري او د دواړو متن دې واورې او که چېرته نو بل ثقه شخص په بل وخت کې د حديث د ليکونکي نوشته د قرائت او يا وروسته تر هغه مقابله کړي، دا هم کافي بلل کېږي، او که د هغه مقابله د هغه فرعي سره چې د اصل سره يې مقابله ک شوې ده، صورت ومومي د مقابلي دا شکل هم کفايت کوي.

**د حديث سماع:**

له مشائخو څخه د حديث اخيستل د حديث سماع بلل کېږي. خو شرط دا دی چې د حديث طلب کونکی د شيخ الحديث د لفظ د اوريدو او قرائت په وخت کې بيداره او هغه ته متوجه وي، او په کوم بل شي باندې چې د مسموع د اخلال سبب وګرځي لکه خبرې کول، قرائت او يا کتابت مصروف نه وي.

**عرض الحديث (د حديث پيش کول):**

د حديث عرض کول او پيش کول عبارت له هغه حالت څخه دي چې د حديث طلب کونکی د حديث د مقابلي په وخت د خپل شيخ سره مخامخ شي، برابره ده چې د شيخ سره خپل اصلي کتاب موجود وي او يا يې د خپلې حافظې په مرسته وڅېړي او يا هغه د بل ثقه سره مقابله او مقايسه کړي، او يا يې شاګرد د شيخ د اصلي نسخې سره مقابله کړي، او يا يې د هغه فرعي سره مقابله کړي چې مخ کې د مخه د شيخ د اصلي نسخې سره مقابله شوې وي.

## د حدیث اسماع:

په حدیث باندې صحبت کول عبارت له اسماع څخه ده. خو شرط یې دا دی چې شیخ د اسماع او تحدیث په وخت کې بیداره وي په بل کوم شي باندې چې د اسماع د اخلال سبب وگرځي، مشغول نه وي. بل دا چې د حدیث اداء باید له اصل څخه وي چې اوربدلی یې دی. او یا له هغه فرعي څخه یې اداء کړي چې د اصل سره مقابله شوې وي، او که دغه کار مشکل و، بیا د هغه په اجازه سره جبره کړي.

## د حدیث د لټولو او طلب د پاره سفر:

د حدیث د طلب کولو په خاطر سفر کول عبارت له دې څخه دی چې شخص خپل وطن پرېږدي او هغه متون او اسانید تر لاسه کړي چې د خپل وطن د راویانو څخه یې نه دي تر لاسه کړي. د حدیث په طلب کولو کې له متن څخه زیاته توجه او پاملرنه سند ته کېږي.

صالح سلفو د احادیثو د جمعه کولو په خاطر زیاته توجه کړې ده او دغه لاره کې یې خپل زیات ارزښت لرونکی وخت صرف کړی چې د داسې حالتونو تحمل کول عقل ته هم د منلو وړ نه دی.

راویانو زیات احادیث د گڼ شمېر شیوخو څخه روایت کړي، د دغه مطلب په خاطر یې نېږدې او لېږو منطوقو ته سفرونه کړي او په دغه لاره کې یې زیات تکلیفونه تحمل کړي او خپل ژوند یې په اطمینان سره تر سره کړی دی.

خطیب بغدادی د (الرحلة فی طلب الحدیث) په نوم کتاب لیکلی او په هغه کې یې د اصحابو، تابعینو او له هغوی څخه وروسته د هغه کسانو چې د احادیثو د طلب او جمع کولو په خاطر یې سفرونه کړي او زیات تکلیفونه یې گاللې، د هغوی ټولو حالات او اخبار راجمع کړي چې اوریدل یې هر انسان په حیرت کې اچوي، هغه څوک چې هیله ولري تر څو دغسې قصې واورې او ځان پرې خبر کړي، نو یاد شوی کتاب د مطالعه کاندې تر څو د دوی د تشویق او همت د تقویې باعث وگرځي او دغسې مقاصد تر لاسه کړي.

## په حدیث کې د تالیف او تصنیف انواع:

خوک چې په حدیثو او یا نورو علومو کې د تصنیف توان ولري لازمه ده چې دغه مهمه وظیفه سرته ورسوي، مفترق احادیث را ټول کړي، مشکل یې توضیح او غیر مرتب احادیث ترتیب کاندې د غیر مفهرس احادیثو فهرست ترتیب کړي او طلابوته د نښې استفادې ساده او لنډه لاره آواره کړي، او نه نښایې چې خپل کتاب مخ کې له تهذیب او ضبط څخه خپور کړي، خپل تصنیف داسې عیار کړي نفعه یې زیاته او عامه وي.

د علوم الحدیث لویو علماوو په دغه علم کې په مختلفو شکلونو او متنوعو انواعو، تالیفونه کړي چې د هغو انواع او اقسام په لاندې توګه ذکر کوو:

الف: جوامع: جامع هغه کتاب ته ویل کېږي چې په هغه کې مؤلف ټول بابونه او برخې چې په عقایدو، عباداتو، معاملاتو، سیر، مناقب، ترغیب، ترهیب، فتني او د قیامت د ورځې خبرونو پورې تړاو لري را ټول او جمع کړي وي. لکه: د (امام بخاري صحیح جامع).

ب: مسانید: مسند هغه کتاب ته ویل کېږي چې په هغه کې د هر صحابي مرویات په ځانګړي توګه پرته لدې چې په حدیث کې د بحث موضوع په نظر کې ونیول شي راټول او جمع شوی وي. لکه: د (امام احمد بن حنبل مسند).

ج: سنن: هغه کتابونه دي چې د فقه د ابوابو په ترتیب تصنیف او تالیف شوي وي. دا ډول کتابونه د فقهاوو د پاره د احکامو په استنباط کې ډېره ښه مرجع بلل کېږي. د جامع کتابونو سره یې فرق دا دی چې په سننو کې هغه مطالب چې په عقایدو اوسیرت پورې اړه لري او د فقهي احکامو احادیث پکې راجمع شوي دي. لکه: د (ابو داود سنن).

د: معجم: معجم هغه کتاب دی چې احادیث یې د شیوڅو په نومونو ترتیب ا د هجاء د حروفو په ترتیب راټول شوي او جمع شوي وي. لکه: (المعجم الثلاثة) چې معجم الکبیر، معجم الاوسط او معجم الصغیر کتابونه دي.

هـ: العلل: د علل کتابونه هغه دي چې په هغو کې معلول احاديث راجمع شوی او د علتونو اسباب یې هم بیان شوی وي. لکه: د (ابن ابی حاتم العلل) او د (الدارالقطنی العلل).

و: الاجزاء: جزء هغه کوچنی او وړوکی کتاب دی چې په هغه کې د یوه راوي مرویات او یا هغه احاديث چې په یوه موضوع پورې مربوط په تحلیلي طریقه سره جمع شوی وي. لکه: په لمانځه کې (جزء رفع الیدین) چې د امام بخاري تألیف دی. ز: الاطراف: دا هغه کتاب دی چې مؤلف په هغه کې د هر حدیث یو طرف ذکر کوي چې د حدیث په نوره برخه دلالت وکوي بیا د هر متن اسناد په شامله او یا په ځینې نورو کتابونو پورې په مقیده توګه ذکر کړی وي. لکه: د (تحفة الاشراف لمعرفة الاطراف) کتاب.

ح: المستدرکات: مستدرک هغه کتاب ته وايي چې مؤلف داسې احاديث پکې تألیف او جمع کړي چې د بل کتاب په شرایطو برابر وي خو له هغه نه پاتې شوي وي. لکه: (المستدرک علی الصحیحین) د ابی عبدالله الحاکم تألیف.

د حدیث د روایت طریقه او شکل:

د حدیث د روایت د شکل څخه هدف د هغه کیفیت او آدابو بیانول دي چې حدیث ورباندې روایت شوی دی، او لازمه ده چې دغه آداب او اعمال د حدیث په روایت کې رعایت شي.

په دغه مورد کې ځینې اصطلاحګانې د مخه بیان شوي، خو لازمه ده چې د علماوو د نظریو څخه په دغه مشخص مورد کې یادونه وشي:

۱- آیا جواز لري چې یو راوي د خپل کتاب نه یو څه روایت کړي، په داسې

حال کې هغه ټول یې په یاد نه وي پاتې؟

په دغه مورد کې علماء درې نظریې لري: افراطي یا متشدد، تفریطي یا متساهل او متوسط یا معتدل.



الف: متشددین: دوی وایی: هغه احادیث د حجیت او استدلال وړ دي چې راوي یې یوازې د خپل حفظ نه نقل کړی وي. دغه نظر له امام مالک، امام ابوحنیفه او ابوبکر صیدلانی نه چې شافعي مذهب دی نقل شوی دی.

ب: متساهلین: هغه کسان دي چې له هغه نسخو څخه یې روایت کړی کومې چې د خپل اصل سره مقابله شوي یې هم نه دي. له دې جملې څخه ابن لهیعه دی.

ج: معتدلین: د دوی نظر د جمهورو علماوو نظر دی، هغوی وایی: کله چې راوي په تحمل او مقابله کې کوم شرطونه چې مخ کې یادونه ورڅخه شوي ده د حدیث په روایت کې رعایت کړی وي، روایت له کتاب نه جائز دی اګر که کتاب ورڅخه غائب شوی هم وي، خو شرط دا دی چې غالب گمان د هغه صحت او سلامت له تغیر نه تأکید کاندې، بالخصوص په هغه مورد کې چې تغیر پکې مخفي پاتې وي.

د ضریر یعنی د رانده کس د روایت حکم:

کله چې پوند کس حدیث واورې خو ونشي کولی چې هغه حفظ کړي مګر د هغه د ضبط، حفاظت او په کتاب کې د لیکلو په خاطر د یوه ثقه شخص نه استعانت او مرسته وغواړي د کتاب د قرائت په وخت کې له احتیاط څخه کار هم واخیستل شي داسې چې په غالب گمان د تغیر څخه محفوظ وي. اکثر علماء د دغه شخص روایت جائز بولي او د هغه بینا عامي شخص په شان یې بولي چې حدیث حفظ کولی نشي.

په معنی سره د حدیث روایت او شرطونه یې:

علماوو په معنی سره د حدیث په روایت کې اختلاف کړی، ځینې یې ممنوع او ځینې نور یې جائز بولي چې په لاندې توګه یې توضیح کوو:

الف: د حدیث، فقه او اصول فقه یو شمېر عالمان له هغوی څخه ابن سیرین او ابوبکر رازي، په معنی سره د حدیث روایت جائز نه بولي.

ب: جمهور سلف د حدیث، فقه او اصول فقه متأخر عالمان چې د څلورو مذهبو امامان هم پکې دي، په معنی سره د حدیث روایت جائز بولي، خو په دې شرط چې

رواي د حديث په صحيح معنی<sup>۱</sup> باندې يقين ولري او په ښه توگه يې اداء کړي. هغه عالمان چې په معنی<sup>۱</sup> سره د حديث روايت ته جواز ورکوي دغه لاندې شرطونه يې هم وضع کړي دي:

۱- راوي بايد د حديث په الفاظو او د هغه په مقاصدو پوره پوه وي.

۲- په هغه څه چې د الفاظو معاني هغه په بر کې نيسي ښه پوه وي.

دا ټول د هغه احاديثو په مورد کې دي چې تصنيف شوی نه دي، خو هغه احاديث چې په کتابونو کې تصنيف شوي دي د هغو روايت په معنی<sup>۱</sup> سره جواز نه لري او د هغه الفاظو تغيير هم جواز نه لري کوم چې په حديث کې ذکر شوی دي. دا ځکه چې د روايت بالمعني جواز د ضرورت په خاطر دی يعنې په هغه وخت کې چې د راوي څخه د حديث د کلمو نه کومه کلمه غائبه شوی يې وي. خو کله چې احاديث په کتابونو کې تشييت شوی وي د روايت بالمعني د پاره ضرورت نه ليدل کېږي. په همدې ډول په هغه راوي چې حديث بالمعني روايت کوي لازمه ده چې وروسته د حديث له روايت نه داسې ووايي: (او کما قال) او يا (او نحوه) او يا (او شبهه). لحن په حديث کې:

لحن په حديث کې عبارت دی لدېنه چې د حديث په قرائت کې خطا او اشتباه وشي. د لحن لوی عوامل او اسباب دا دي:

الف: د صرف، نحو او لغت په علومو ناپوهي. د احاديثو په طالب لازمه ده چې د صرف او نحو علوم ښه زده کړي تر څو د لحن او تصحيح نه وژغورل شي.

خطيب بغدادی د حماد بن سلمه قول نقلوي او داسې وايي: (مثل الذین يطلب الحديث و لا يعرف النحو مثل الحمار عليه مخالاة لاشعير فيها) يعنې د هغه کس مثال چې حديث لتوي او په نحو پوه نه وي د هغه حمار (مركب) په شان دی چې پر شا يې له اريشو نه خالي توبره بار وي.

ب: د کتابو او ورقو څخه د حديث اخيستل دي پرته لدې چې د احاديثو د شيوخو څخه يې زده کړي.

مخ کې یادونه وشوه چې له شیوخو څخه د حدیث زده کړه او تحمل مختلفې طریقې لري چې یوه یې له بلې څخه قوي ده او تر ټولو قوي طریقه له شیخ څخه د هغه د لفظ اورېدل (سماع) دی او یا شیخ ته د حدیث قرائت کول دي.

لدې خاطر له لازمه ده، هر څوک چې د حدیث په علم مصروف وي د رسول الله صلی الله علیه وسلم حدیث د معرفت او تحقیق له خاوندانو څخه زده کړي تر څو د خطا او تصحیف نه په امان کې شي.

د حدیث طالب او لټونکي ته مناسبه نه ده چې د احادیثو کتابو او ورقو ته قصداً مراجعه وکړي او حدیث ترې واخلي او روایت یې کړي او شیوخ له یاده وباسي. په داسې حالت کې خطا، اشتباهګانې او تصحیف لا زیاتېږي. له همدې کبله متقدمینو علماوو ویلي: (لا تأخذ القرآن من مصحفی ولا الحدیث من صحفی) یعنې قرآن له مصحفي او حدیث له صحفي نه مه اخله.

مصحفي هغه چا ته ویل کېږي چې قرآن له مصحف نه یادوي شیوخو او د قرائت عالمانو ته مراجعه نه کوي.

صحفي: هغه څوک دی چې احادیث له اوراقو څخه جمع کوي، د حدیث شیوخو ته مراجعه نه کوي.

#### غریب حدیث:

تعریف: غریب په لغت کې هغه چا ته ویل کېږي چې له اقاربونو یې لېرې وي. په دې ځای کې هغه الفاظ دي چې معنا یې خفي وي.

د قاموس لیکونکي ویلي: غُرْبَ د کَرْمَ په شان د غَمَضَ اَخْفَى په معنی دی.

په اصطلاح کې: د حدیث غریب هغه غامض لفظ دی چې د حدیث په متن کې واقع وي او د استعمال د قلت په خاطر له فهم نه لېرې وي.

د غریب الحدیث اهمیت او مشکل: د غریب الحدیث پیژندنه ډیر مهم فن دی او په هغه نه پوهېدل د اهل حدیث د پاره بنه نه بلل کېږي. خو په هغه کې فکر کول هم مشکل دی، څوک چې وغواړي چې ههغ ویژني باید له زیات فکر او دقت نه کار

واخلي او تقوى د قضاوت د پاره اساسي وگرځوي او د الله تعالى د رسول كلام يوازې په گمان تعبير نه کړي.

صالح سلفو په دې مورد کې زيات دقت کړی دی.

د داسې حالت ښه تفسير دا دی چې په بل روايت کې بيان شوی وي. د عمران بن حصين د حديث په شان چې د مريض د لمانځه په هکله داسې وايي:

صَلِّ قائماً فان لم تستطع فقاعداً، فان لم تستطع فعلى جنب، د (على جنب) کلمه د حضرت على کرم الله وجهه حديث تفسير کړی ده چې لفظ يې داسې دی: (على جنبه الأيمن مستقبل القبلة بوجهه) سنن دارالقطني.

په دې برخه کې مشهور کتابونه:

- ۱- غريب الحديث. چې د ابي عبيد القاسم بن سلام تأليف دی.
- ۲- التهاية في غريب الحديث والأثر. چې په دې برخه کې ډېر ښه کتاب دی.
- ۳- الدرالنشير. د امام سوطي تأليف او د (التهاية) خلاصه ده.
- ۴- الفائق. د زمخشري تأليف.

**Download From: Aghalibrary.com**

*Download From: [Aghalibrary.com](http://Aghalibrary.com)*

